
दोन उतरा मनांतलीं 


चान्नेराती मळबांत नकेत्रां लिकलिकतालीं. हांवें त्या नकेत्रांक म्हळे, 
'तुमी सगलीं कितलीं भावंडां?' तांणी म्हाका सांगळे, “तें तूच आमकां मेजून 
पत्ठय. त्या दिसासावन हांव नकेत्रां मेजूंक लागलों. नकेत्रां मेजतां, मेजतां 
कितल्योश्योच राती सोंपल्यो. पूण त्या नकेत्रांचो हिशेब म्हाका आयजमेरेन 
मेळळो ना. केन्ना केन्नाय तीं म्हाका पळोवन हांसतात. आनी तांका पळोवपाक 
म्हाका लजशी दिसूक लागता. 

भुरगेपणांसावन, हांव सैमाकडेन आनी सैम म्हजेकडेन उलयत रावला. 
समाजाच्या अंतर्मनांतले अणभव चित्रायतना म्हजे मनांत कितल्याश्याच 
प्रस्नाचो शिवर जायत रावला . त्या प्रस्नाच्यो जापो सोदता सोदता जिणेक एके 
तरेची प्रेरणा मेळत आयल्या. विंगड-विंगड अणभवाचे मनांत शिंपडिल्ले हैं 
बीं हय-न्हयशा कथेच्या रूपान आकार घेता. 

हो संग्रह म्हळ्यार, म्हजे तांकीप्रमाण हावे वाडयल्ले आनी फुलयल्लें 
एक रोप. तुमचे अपुर्बयेन ह्या रोपाचे घडये झोंप जायत अशी आस्त बाळगता. 
एखाद्रे वयावेले चलयेचें पावल वाकडें पडचें आनी नकळत चूक घडची तशी 
FEST ह्या पयले-वयल्या प्रयत्नांत म्हजेच भुरगेबुद्दीन घडये नकळतूच चुको 
उरत. तुमी तुमच्या अधिकारान म्हाका समृध्दीकडेन व्हरतले अशीय इत्सा 
करता. 

भोंबतणी नदर भोंवडायतना ल्हान भुरग्यांकडल्यान शिकपासारखें खूब 
कितें सापडले. विंगड-विंगड घटना मनांत घर करून रावल्यो आनी रातिच्या 
सपनात विस्तारत रावल्यो त्योच कथारूपान जल्माक आयल्या. 

मनांत जें खतखतता ताका कथा रूप करें दिवंचें ह्या चिंतनांनीच खूब 
तेप गेलो. हो कथासंग्रह उजवाडा येवंकूच जाय अशें पांच-स वर्सा आदींसावन 
दिसतालें. पूण एके नदरेन तो आयलो ना हें खूब बरें जालें. देखूनच, फाटल्या 
वर्सांची आनी अणभवाची उब मेळून हो संग्रह इल्लो जड जाला. खूब बरो 
अशें हांव म्हणना. तातूंत खूब उणेंपणूय आसतलें तुमच्या सुचोवण्यांतल्यान 


फुडल्या म्हज्या प्रयत्नांक निश्चितूच दिकां मेळटली. पूण तुर्ताक हो संग्रह 
उजवाडावक हाडपाचेच इत्सेन तुमचे मुखार दवरतां. 

कोंकणी भास आनी साहित्याची गिरेस्तकाय वाडोवपाचे नदरेन गोवा 
कोंकणी अकादमी नव्या लेखकांक Sat दिवन तांच्या साहित्यीक गुणांक वाट 
करून दिवंक सतत कार्यरत आसा. म्हज्या ह्या पयल्या-वयल्या वावराक 
आदार करून म्हजो आत्मविश्वास आनी बळगें बाडोवपाक अकादमीचोच 
मुखेल वाटो. देखून, अकादमीच्या उपकारांत हांव सदांच आसतलों. 

आपले कल्पक बुदूदीन ह्या पुस्तकाचे मुखपृष्ठ चित्रावपी सौ. स्वाती 
सुदेश नाईक हांका हांव काळजांतल्यान दिनवासतां. 

Fest पुस्तक उजवाडा येवंचें म्हण सदांच म्हज्या मनांत उर्बेची कीट 
पेटोबपी भौ. सुदेश नाईक आनी चित्रसेन शबाब हांच्या रिणांत Way हें म्हजे 
व्हड सूख अशें हांव मानतां. तसो म्हज्या ह्या प्रयत्नांत तुमच्या सारख्या खुबशा 

जाण्ट्या मार्गदर्शकांचोय व्हड मोलाचो वांटो आसा देखून तुमचे अपुर्बायेची 
जोड हांव सदांच काळजांत मिरयन 


- आगुस्त बारेंटो 

बाळू रडटा, 

बाळू उमतो पडटा, 

बाळू उबो रावता, 

बाळू चलता, 

बाळू धांवता लेगीत. 

... बाळू शाळेंत वता. बाई भुरग्यांक शिकयता. भुरगीं शिकतात. 
बाळूय शिकता. अ आ इई... 

कितलो तेप जालो बाळू अ आ इई.. चिरतच आसा. कितल्यो काडयो 
पाटयेर झरयल्यो हाचे Hid ना. तरी बरप ताच्या तकलेंत अजिबात थारना. 
आतांच शिकयल्ले आतांच तो विसरता. ह्या ताच्या भोळेपणाक लागून 
शाळेतलीं भुरगीं ताका बोणेर म्हणटात. ताका कशे तरेन समजावचें हें बाईकच 
कळना. पूण हेर शाणेपणा मात ताचेकडेन बेस बरीं आसात. 

पळोवपाक बाळू सामको अजागळ. आतांच न्हिदेंतलो उठून 
आयिल्लेवरी. पूण बापायचो बाळूचेर खूब मोग. केन्ना काय पूत आपलो 
फुडलीं अक्षरां शिकल्यार पुरो अशें ताका जालां. आपले नदरे भायर ताका 
तो सोडिना. 

हरशीं बाळू सदांच शाळेंत. एक दीस लेगीत तो दांडी मारिना. सांज- 
सकाळ पाटी काडी ताच्या हातांतच. तरी बापायचो हुस्को वाडटा. बापूय 

ताका अपुरबायेन पोशेता, फुसलायता. पाटी, काडी नवी हाडटा. अंकलिपीय 
नवी हाडटा. पूण कितेंय केल्यार अक्षर वळख ताका मेळना. बापूय बेजारता. 
एकेक फावट ताका दिसता मडवळाच्या कपड्यांभशेन धोडावन, बडोवन 
झंझळावंचो पूण ताचो हातच वयर उखलना. बाळू एकलोच ताच्या मोगाचो, 
अपुरबायेचो, उफाट दुख्खाचो थारो. 
बाईच्या मनांत हीच तरा. बाळू बाबतींत तिका खूब आदर आसा. 
तिकाय दिसता बाळू हेरांभशेन शिकचो, हुशार जावंचो. बाळूल्या बोबड्या 
उतरांकडेन, मुद्याळ्या केसांकडेन तर केन्नाय गळगळट्या कपड्यांकडेन ती 
नदर लावन बसता. एक एक फावट बाळूक पळयतकच तिका कांय एक 
येवजना. पूण तिणें ताचेकडेन एक गोड़विकाय दवल्ल्या. ती सदांच ताका 
आपले TEAM आफयता, ताची फाट पोशेता, खाकोळांत धरता, ताच्या 
जेवणा-खाणाची वासपूस करता. मागीर वोतांत तळमळिल्लो वाटसुरो सावळेंत 
येवंचो तेपरी बाळू तिचे कुशींत विसव घेता. 
बाई ताका समजायता 
बाळू, तू शिकतलो मरे? सदां शाळेंत येतलो मरे? तूं शाळेंत येना 
जाल्यार फाल्यासावन हांवय शाळेत येवंचिना. भुरग्यांनी शिकपाक जाय, 
फुडे सरपाक जाय, गितां गावपाक जाय. काणयो सांगपाक जाय. व्हडलो 
आदोगाद जुवीज म्हणतात पळय तसले जावपाक जाय.” बाळू तकली 
हालयता. बाई ताचे पोल्याचो उमो घेता. बाळू लजता, मुरगटूटा. 
सदांच शाळेंत बाईच्या तोंडार बाळू. बाळूच्या नांवान ती उल्हाळटा. 
' बाळूबगर तिचे जिबेचें पोंतूय हालना. 
बाळूचेय नदरेंत बाई भल्ल्या. शाळेत भितर सरतनाच बाईचेर ताची 
नदर पडपाक जाय. मागीर आख्खो दीस ताचो बरो वता. हेर भुरग्यांपरस 
एकमेकांकडेन तांचें एकदम बरें जुळटा. | 
शाळा सुट्टा. बाळू घरा परतता. बाई वेत भर फाटी फुडें वतल्या 
बाळूक फाटीं रावन पळोवपाचें तिका संवयेर पडलां. 
बापूय ताची खूब अपुरबाय करता. तो बाळूपरस दिसान दीस ल्हान 


> 

जायत चल्ला. ताच्या वांगडा तो खेळटा, हांसता... बापूय मेळ्ळ्यार बापाय 
मुकार जेवणा-खाणाची लेगीत ताका सुदूद उरना. 
बाळूचें मन दोनीय वाटांनी ओड़टा. बापाय म्हऱ्यांत आसतना तो 
नाईक विसरता आनी बाई FA आसतना बापायक. एकटो आसतना 
ताका तीं दोगांय जाय-जाय अशीं दिसतात. दोगांयचो आपूण कितलो मोग 
करता हें मात ताच्यान सांगूंक जायना. 
केन्ना केन्ना बाळू एकाच विचारांत. बाईन बरे तरेन समजयिल्लो ताका 
उगडास जाता आनी तो घुस्पता. आपूण शिकलो ना, शाळेत गेलो ना 
जाल्यार बाई शाळेत येवचिना. बाई शाळेत येना जाल्यार भुरगींय शाळेत 
येवंचिनांत. मागीर शाळा कोणाखातीर? फार्टी बाईन एक फावट सागिल्ले, 
'कोणाक शिकपाचें मनांत ना तांकां आमगेर गोरवां राखपाक दवरतां.' “लज 
बेश्टीच. बाईगेर गोरवां राखपाक कोण रावतलो?' बाळूक शिकचें दिसता. 
व्हड जावंचें दिसता. frat गावंचीं दिसतात. काणयो सांगच्यो दिसतात. 
व्हडलो आदवोगाद, जुवीज जावंचो दिसता. मन लावन बाळू अ आ इ ई 
Ae शिकता. रात जाता. बाळू न्हिदता. बाळू घोरेता. अ आ इ ई..... पाठ 
केल्लेवरी. 
बाळू आतां बाराखडी जाणां. आंकडेय वळखुपाक जाणा. बरपावळ 
करून हाडटा आनी परवच्योय म्हणटा. ताचेभितर आतां खूब बदल जाला. 
ताचेर आतां बापूय खूश आनी बाईय खूश. 
बाई पयलो धडो शिकयता. भुरगीं शिकतात. बाळूय शिकता. 
आवय घर पळय. 
आवय, 
घर 
पळय. 
बाळूची नदर अक्षरांचेर ना. तो धड्यांत आशिल्ले घराचें चित्र पळयता. 
तातूंत आशिल्ले आवयक आनी भुरग्यांकय पळयता. भुरगो आवयक घर 
दाखयतालो. बाळू मनांतच म्हणटा, ' हांव घर कोणाक areata?” 

ताका तें चित्र मानवता. मन लावन तो घराचें चित्र पाटयेर चित्रायता. 
तरी आसतना ताका तें चित्र चितारूक कळना. ज्युस्तच बाईची नदर बाळूचेर 
वता. ताका कशे तरेन समजावंचें हेंच तिका येवजना. बाई ताचेर धेंगशेता. 

““बाळू?'' बाळू आंग काडटा. बाईच्या तोंडाकडेन पळयत रावता. 
बाई कोणाचेरच इतली रागार जाल्ली ताणें पळयलिना. आपली चूक जाली 
हें ताका dé वेळार कळटा. बाईक कळत म्हण हळूच तो पाटयेवेलें चित्र 
पुसपाक सोदता. तोवेर बाईचो दुसरो धेगसो . 

“बाळू, पाटी घेवन पयलीं हांगा यो. लक्ष खंय आसा तुजे? शिकपाक 
येता मरे तू? '' 

...भिरांतेन बाळू सामकोच थंड पडटा. एकच विचार ताच्या मनाची 
धडधड वाडयता. आता बाई शाळेंत येवचिना काय? बाई शाळेंत आयलिना 
तर भुरगींय शाळेत येवंचिनात. मागीर शाळा कोणाखातीर? रडकुरो जावन 
बाळू बाई FAA येता. घांटार सावन बैलाक धरून हाडिल्ल्या सारखो. 
बाई ताची पाटी पळयता. पाटयेर काडलां तें feed जायत।... आनी feed 
काडपाक सोदतालो काय बाळू? तिका कांय एक समजना. 

“खरें सांग बाळू, फट मारू नाका. फट माल्ल्यार देव उज्यांत उडयतलो . 
पाटयेर कितें काडटालो ? 

बाळू उज्याक भियेता. 

“USS YSS पुस्तकांतलें घर काडटालों बाई. '' 

बाई पाटयेर नदर मारता. नवें घर बांदणेची तयारी करतात ast तें 
पाटयेबेले चित्र. बाईचे मन कळवळून येता. बाई ताका पळयता. घर मोडून 
पडिल्लेबरी ताची आवतिकाय जाता. ती ताका म्हऱयांत घेता आनी घर 
काडपाक शिकयता. 

“हे पळय, पयलीं अशें करप. मागीर अऽशें... हांगासल्ल्यान अशें 
आनी हें वयर अशें. आनी अशेंऽ अशेंऽ अश्शें. हें पळय घर तयार... हो 
खडू घेवप आनी ह्या नळ्यांक अशी शेड दिवप. हे वण्टीक हो रंग सारोवप... 
पाणट्यांक हो आनी हांगासर हो. 

पाटयेर चित्र पूर्ण जाता. हें अशें कशें! वळखिचेंशें. बाळू विचारांत 
पडटा. हें घर आपल्याच घराभशेन आसा अशें ताका दिसता. तो बाईक 
म्हणटा. 
“आगगेलें घर ज्युस्त असलेंच आसा बाई. ' 
बाईचें काळीज फुगार जावन येता. ती ताका सांगता. 
'तुमगेलेंच घर ते. 
बाळू खूब खोशी जाता. तो उडक्यो मारता, टाळयो वाजयता, हांसता. 
बाईन ताका इतलो खोशी जाल्लो केन्नाच पळयलो ना. घंटा वाजता. बाळू 
घरा परतता. बाई आपणाक इतली जिवापरस करता आनी इतलें आसुनय 
हांबें शिकनासतना रावप, शाळेंत वचनासतना Way सारखें न्हय. अशें 
केल्यार बाई मागीर शाळेंत येवंचिना. हे भिरांतेन तो घरा पावनाफुडें सोमतोच 
अभ्यासांत गुल्ल जाता. तो उजळणी करता. पुस्तक उगडटा. बाईन शिकयल्लो 
धडो वाचता. 
आवय घर पळय. 
आवय, 
घर 
पळय. 
बाळू सामको एक सारको वाचत आसा. ताची बडबड बापायच्या 
कानार पडटा. बापूय वाजेता. बाळू असो अभ्यास करता तो पळोवन तो 
अजापता. आयज बाळूक अशे कितें जालां तर? इतलो अभ्यासांत राटिल्लो 
केन्नाच ताणें ताका पळयलो ना. अ आ इ ई... शिकतना बाळू असोच 
बडबडत आसलो. असली बडबड नापायक सोसना. अ आ इ इ म्हणटा 
म्हणटा ताच्या तोंडातल्यांन वो SS आई, वो SS आई उच्चार जातालो, 
शेणिल्ले आवयक उलो मारतात AS. आतां परतून परतून तो ‘आवय घर 
पळय, आवय घर पळय,' जशे भेरेल्ले आवयक घर दाखयल्लेवरी. केन्नाकाय 
ताका बाळूक दुसरो धडो शिकल्यार पुरो जाल्ले. बेजारून बापूय बाळू 
read येता. 


एक वजा एक 5 


“ares, हांव तुका दुसरो धडो शिकयतां. ' 
बापूय पुस्तकाचें पान परतिता. पूण बाळूक दुसरो धडो शिकपाचें मनांत 
ना. बाळू फुगून बसता. तरी बापूय बळजबरेन ताका दुसरो धडो शिकयता. 


शिकपाकडेन बाळूचें लक्ष ना. ताची नदर पाटयेर आसा. आतां 
बापायचीय नदर पाटयेर वता. बापायन कांय एक विचारचें पयलींच बाळू 
बापायक फटाफट सगळे सांगता. 

हें आमगेलें घर. म्हाका बाईन काडून दिलां. ' 

भितल्ले भितर बापूय जळफळटा. पाटयेवेले चित्र बापूय पुसूंक लागता. 
हैं ताचें वागणें पळोवन बाळू रडटा. पाय आपटिता. अशेतरेन बापायन 
पुताक केन्ना रडयलो ना. तो बाळूक थातारता. तरी बाळू हुमसून हुमसून 
रडटा. ताका बापूय खूब समजयता. पूण बाळू सजमणे पयसुल्लो. बाळूची 
अस्वस्थताय पळोवन बापायचेय दोळे भळभळटात. बाळूक आनीक कशे 
तरेन समजावंचें? ताका पाटी पुशिल्लीच नाका-पुरो जाता. बाळूक तो हळूच 
खाकोळांत ओडून घेता, “बाळू, म्हजो शाणो. बाळू म्हजो गुणो, बाळू 
म्हजो अपुरबायेचो. हें जें घर बाईन काडलां तें आमचें घर. ताचेर फकत 
आमचो हक्क आसा. पूण हें घर काडून आमचे लागीं बाईन एकेतरेचो खेळ 
मांडला. आमचीं फकाणां उड़यल्यांत. आनी ती आमची मजा पळयता. 
बायलां ज्या घराच्यो मस्कत्यो करतात त्या घरचीं भुरगीं पिड्ड्यार जातात. 
उबंतर पडटात. आमचे मान्यतेबगर कोणेंच हें घर काडूंक फावना. दुसरे 
फावट बाईक आमचें घर काडपाक रंगोवपाक लावं नाका. असल्या खुबश्या 
बायलांचें सपन आशिल्ले हें घर रंगोवपाचें. पूण हांवें तांकां केन्नाच हयकार 
Raa ना. 

बापूय बाळूची पापी घेता. पापी घेतकच बाळूक बाईचो उगडास येता. 

बाबा, बाबा बाई तसली न्हय. ती म्हाका सदांच बरी करता. 
तुजेभशेनूच तिवय म्हजी पापी घेता.” 

TE तापिल्ल्या लोखंडावरी तांबडो गूंज जावन भगभगता. ताका 

बाळूक बरोच तापोवंचो दिसता. पूण येदोळचे बाळूचें रडणें पळोवन तापिल्ल्या 
लोखंडार उदक पडिल्लेवरी बापूय थंड जाता. 

“शी ss धू...बायलांक पापी दितात? लोक हांसतले मरे. तुका येंडो 
म्हणटले. ' 

“पापी दिल्यार कितें जाता? ' बाळूलो प्रस्न. 

“बायलां बरीं न्हय. तुमची बाई तर सामकीच बरी न्हय. ती तोंडान 
चड सुबेज. कॅरॅक! कपटी, मिजाशी, दौलतीक हापापिल्ली. असल्या मनशांक 
लागीं करप समा न्हय. म्हाका तर तिचीं चिन्नां बरीं लागनात. फाल्यांसावन 
बाई म्हऱ्यांत वचू नाका. तिचेकडल्यान पापी घेव नाका.'' 

उलयतां उलयतां बापायक उपोस मारिल्लेवरी जाता. 

बापायचें सांगणें बाळूक मानवता. पूण मनांतल्यान बाळू भियेवन 
आसा. हांबें अशें केल्यार बाई रागार जायत काय? रागार जाल्यार शाळेत 
येवंचिना काय? भुरग्यांचें मागीर किते जातलें? 

एक व्हड न्हयेमदीं तो आडखळळा. ताका ना धड आलतड ना पलतड. 
बाळूक बाई शाळेत आयिल्ली जाय. बाईन शिकयल्लें जाय. कोण जसो 
ताका ताण्टा तसो तो ओडटा. ताचे तें भुरगें मत. 

बापायचेंय म्हणणें ताका पटलां. बाळू शाळेत वता. गाल फुगोवन एका 
कोनश्याक बसला. कोणा लागीं कांय एक उलयना. बाईचेरय नदर घालिना. 
वण्टीक लेगीत वळून पळयना. जसो सगळ्यांचेरच तो रागार.... 

बाई शिकयता. बाळूले शिकपाकडेन आयजय लक्ष ना. काल बापायन 
पुशिल्ले घर तो सारखें करपाक बसला. बाई ताका पळयता. ती बाळू 
Fed येता. सामकी रागान पळयता. अशें केल्यार बाळूलें फुडें कितें 
जातले? '' खिणभर ती चितता. बाई पाटी काडून घेता. पाटी पुसता. बाळू 
wa. बाई HS शिकयता. बाळू रडपाचो कसोच थांबना. तो रडटा तें 
पळोबपाक बाईच्यान जायना. बाई बाळूक समजायता. बाळू कसोच समजना. 
ती ताका फुसलायता. तसो तो चडूच Wel. बाई म्हऱ्यांतलो उठून बाळू 
दुसऱ्या कोनश्याक वचून बसता. फुगून बशिल्लो बाळू खर्‍्यांनीच सदांपरस 

पळोवपाक आयज सोबीत दिसता. ताका पळोवन बाई मनांतल्या मनांत 
हांसता. 

बाबान सांगिल्लें खरेंच, बायलां बरीं न्हय. बाळू बाईक लागीं घेना. 
बाईक चड दुख्ख भोगता. 

“बाळू वोगी राव. रडूं नाका. तूं बरो भुरगो मरे. बरो भुरगो केन्नाच 
रडना. म्हाका एक सांग! हांव शिकयतां तें कोणाखातीर? तू शिकना 
जाल्यार.... आदवोगाद, जुवीज कसो जातलो? हें घर पुसल्यार दुसरें घर 
काडपाक जाता. घर कशें काडप हें तर हांवें तुका शिकयलां. '' 

बाई दुसर्‍या घराची खबर करता ती पळोवन बाळूच्या जिवाक चिटमिटे 
पडटात. 

हें घर Ae बाबान पुसून उडयलें आनी उरिल्लें बाईन पुसून उडयलें. 
दोगांनीय म्हाका रडयला आतां तें म्हज्यान कशेंच सारखें करूंक जावंचें ना. 

मोडावळ जाल्ल्या घरा भायर बोंब मारून रडचें, तसो बाळू रडटा. 
बाळूच्या रडपान बाईचो जीव कासावीस जाता. परतून परतून बाळूक ती* 
फुसलायता. तरी बाळूचें TU चालूच. ताका पळोवन आतां बाई लेगीत 
रडचेकडेन पावल्या. 

_ बाळू म्हजो शाणो. बाळू म्हजो गुणो. बाळू म्हजो अपुरबायेचो. रडूं 
नाका असो. घर जाल्यार घर, हांव तुका परतून काडून fea.” 

बाई पाटी घेवन घर काडपाक लागता. बाळूक बाईचो चडच राग येता. 
बाई कडल्यान तो पाटी ओडून घेता आनी तिका सांगता, 

“STAM सांगलां आमगेलें घर बाईक काड़पाक, रंगोवपाक दिवं नाका 
म्हण. बायलो ज्या घराच्यो मस्कऱयो करतात त्या घरचीं भुरगीं खंय पिड्ड्यार 
जातात. उबतर पडटात. '' 

बाईच्यान स्वताक अजिबात सांबाळूंक जायना. आपलें दुख्ख उणें 
जातलेवरी ती दोळे घट्ट धांपून धरता. “बाळू, तूं ल्हान आसा. तूं शिकून 
व्हड जाव. जेन्ना आदवोगाद जातलो, जुवीज जातलो तेन्ना खरी नीत कितें ती 
तू जाणां जातलो. आयजवेर हे दादले बायलांकच दोश दीत आयल्यात. 

तांचीं कुतां काडत आयल्यात. एक दीस तूंच म्हणटलो हें घर पुशिल्ले तें 

बाईन बच्याकच. बाई कांय वेळ उस्वास थारावन धरता. बाळू बाईक 

पळयता. “हें कितें केलें काय हांवें? हें जालां तें सारखें न्हय. ' बेगिनांत 

बेगीन तो बाई म्हऱ्यांत येता. बाईक घट्ट वेंगयता. आतां बाई बाळूचेर आनी 
बाळू बाईचेर खूश 


बाई फळ्यार गणितां शिकयता. * हीं बेरजेची खूण. हिका अदीक अशें 
म्हणटात. अदीक म्हळ्यार चड. खंयचीय एक संख्या खंयचेय दुसरे संख्येंत 
मेळयतात तेन्ना बेरजेचो उपेग जाता. देखीक, 

५55) 2 

एकाक एक मेळयल्यार दोन जातात. 

..'बाई फुडल्यो संख्यो संख्येत मेळयत आसा. भुरगीं शिकत आसात. 
बाळूय शिकत आसा. 

बाळू घरा येता. बाळू गणितां सोडयता. बापूय ताची पाटी तपासता. 
पाटयेवेलीं गणितां पळयता. आनी तो बाळूक वजाबाकी शिकयता. बाळूच्या 
मनांत शिकपाचें ना. तरीय ताका शिकचें पडटा. कित्याक ताका बापायक 
दुकोबपाचें ना. 

“ही बजाबाकेची खूण. हिका वजा अशे म्हणटात. वजा म्हळ्यार 
उणें. खंयचीय एक संख्या खंयचेय दुसरे संख्येतल्यान कमी करतात तेन्ना 
वजाबाकेचो उपेग जाता. देखीक, 

१-१ = 0 

एकातल्यान एक उणो केल्यार शून्य उरता.'' 

...बापूय फुडल्यो संख्यो संख्येत उण्यो करत आसा. बाळू शिकत 
आसा. 

बाई शिकयता. बापूय शिकयता. बाळू दोगांय कडल्यान शिकता. 
बाळूच्या गिन्यानात भर पडटा. 

बाळू पाटी आरतिता. बाळू पाटी परतिता. आनी पळयता. बाईन एक 

अदीक एक दोन करून दाखयल्यात. बाबान एक वजा एक शून्य करून 
दाखयलां. दोगांनीय शिकयल्ल्या गणितांत एक मात्त करून दाखयलें ना! 

रात जाता. बाळू जेवन खावन हांथरूणार बापाय कुशीक आड पडटा. 
हो वेळ काणयेचो. ह्या वेळार बापूय पुताक सदांच काणी सांगता. काणी 
आयकून बाळू मागीर न्हिदता. काणी आयकनासतना ताका न्हिंदय पडना. 

बाळूक काणयेचो उगडास जायत आसा. बाळू बापायक पळयता. 
बापूय सामको चिंतेस्त. उदारो पडिल्लेकडेन पाडसावेल्या वांशार तो नदर 
भोंबडायता. बाळूक दिसता बापूय गणितां सोडयता असो. हळूच तो बापायक 
उगडास करता. 

“बाबा, बाबा, आयज तूं काणी सांगपाक विसल्लो. म्हाका तर न्हिदूच 
येना. चल आतां एक काणी सांग पळोवंया. '' 

न्हिदेंतलो जागो जाल्लेवरी बापूय भानार येता. बापूय पुताक पळयता 
आनी काणयेची सुरवात करता. i 

““एका गांवांत एक राजा आशिल्लो आनी एका गांबांत एक राणी 
आशिल्ली. दोगांयचेंय एक दीसा लग्न जालें. राजा आसलो सामको गरीब 
आनी राणीय आसली सामकी गरीब. गरीबांचें दुख्ख गरीबूच समजूंक शकता. 
देखून, राजान राणयेक मागणी घालपा फाटले कारण आसलें. 

राजा नितळ मनाचो. राणी मात कपटी, रागिश्ट, दौलतीक हापापिल्ली . 
उठ सूट तिका पयसो जाय आशिल्लो. घरांत बशिल्लेकडेन ती व्हडलीं 
व्हडलीं सपनां पळयताली. गरीब म्हूण राजाकडेन सदांच झगडीं मांडटाली. 
राजा सगळें सोंसून व्हरतालो. 

तांगेर एक राजकुंवर जल्मलो. पळोवपाक सारखो तुजे सारखो. राजा 
खुश जालो. राणीय खूश जाली. पूण ताचें मदलीं झगडीं जावपाचीं काय 
थाबलीना. 

एक दीस राणयेन दुसर्‍या एका राजाकडली दौलत पळयली. ती दौलत 
पळोवन तिच्यान रावूंक जालेंना. तिणें हळूच त्या राजाकडेन इश्टागत केली 
आनी त्या राजावांगडा ती राणी पळून गेली. परतून केन्नाच आयलिना. ना 

म्हण राजकुंवराचो उगडासूय तिका जालो ना.'' 

काणी सोंपता. बापायचो गळो घटसार जावन भरून येता. बाळूक झेम 
येता. झेमेल्लेकडेन ताच्या हातार कसले थेंबेशे गळटात. तो सट्ट करून 
जागो जाता. उठून बसता. बापायक पळयता. बापूय रडटा. बापायचें पुराय 
आंगच हुमेन भिजलां. बाळू वोगीच रावन चिंतता. 

बाबा सदांच असो केन्ना कोल्या-कोलयेची काणी सांगता आनी 
कोलयेचीच चूक करता. केन्ना गाय-बैलाची काणी सांगता आनी चूक गायेचीच 
करता. काणी सोंपयता आनी आपूणच Wel. Hal केन्नाय रातभर झांकत 
रावता. केन्ना खोंकता तर केन्नाय परवंता. 

बापायक विचारनशें ताका दिसता. पूण बापायचें सदार्चेच म्हण तो 
वोगी रावता. 

बापायक बेश्टोच तरास दितां हांव. हाजे फुडें बापायकडल्यान काणी 
आयकप ना. न्हीद येना जाल्यार कोंताक येता. बाळू निर्णय घेता. 

रात वाडत वता. बाळूक कशीच न्हीद येना. बर्‍याच वेळान ताका 
न्हीद येता. बापायन सांगिल्ले काणयेंतलो राजकुंवर ताच्या सपनांत येता. तो 
राजकुंवर हांगा-थंय राणयेक सोदता. सोदून, सोदून राणी ताका खंयच 
सापडना. तो निर्शेता. एकटोच बसून विचार करता. 

“झगडे तर तुमचे दोगांयचेंय आसले. मागीर म्हजेर कित्याक हो असो 
अन्याय? 

तो निराधार जाता. दोळ्यांतल्यान दुकां गळयत एका कोनश्याक बसता. 
इतल्यांत बाळू थय पावता. बाळूक तो म्हणटा ' बाळू, हांव आवय नाशिल्लो. 
तिच्या मोगाक पोरको जाल्लो. आवयच्या मोगाक हांव आशेला. म्हाका 
कशीय करून आवय जाय. '' 

तो Wel. मोठमोठ्यान. ताचीं दुकां पळोवन बाळूय Wel. रडटा 
रडटा दोगांकय न्हीद येता. 

सकाळ जाता. बाळू SSS. बाळू शाळेत बता. बाई गीत शिकयता. 
gefi गीत शिकतात. बाळूय गीत शिकता. पूण आजूनय बाळू सपनांतच सो 

आसा. 
बाई आतां काणी सांगपाक सुरवात करता. पूण बाळूच्या दोळ्यांमुकार - 


सपनांतलो राजकुंवर उबो रावता. ताका बापायन सांगिल्ले काणयेचो उगडासा 
येता. राजा राणयेची काणी आयज आपणे भुरग्यांक सांगची अशें ताका . 
दिसता. बाईन तर सांगिल्ले, 

““भुरण्यांनी शिकपाक जाय. फुडें सरपाक जाय. गितां गावपाक जाय, 
काणी सांगपाक जाय....'' बाळू बाईक विचारता, 

“बाई, बाई, आयज हांव काणी सांगू?'' 

बाई ताका उमळशिकेन पळयता. तिका आनंद जाता. भुरगींय खोशयेन 
बोवाळटात. बाई ताका काणी सांगपाक लायता. 

बाळू फुडें येता. सगळीं भुरगीं बाळूच्या तोंडाकडेन पळयतात. काणी 
आयकुपाक बाई ध्यान दिवन आसा. तो मात्तय खांकडना. बाळू आतां काणी 


सांगपाक सुरवात करता... 
“एका गांवांत एक राजा आशिल्लो. आनी एका गांवांत एक राणीः 
आशिल्ली. दोगांयचेंय एक दीस........ परतून केन्नाच आयलिना. ना म्हण 


राजकुवराचो उगडासूय तिका जालोना. 

काणी सोपता. बाळूची काणी आयकून बाई रडटा. भुरगीं सगळीं बाईक 
पळयतात. बाळूय बाईक पळयता. उस्वास आडखळिल्लेवरी बाई म्हणटा, 

“बाळू ही काणी इतल्यारच सोपूंक ना. ही काणी खूब लांब आसा. हे 
काणयेंत राणयेचीच न्हय तर राजाचीय चूक आसा. राजा गरीब आशिल्लो हें 
राणयेक मान्य आसले. पूण राजा बेकार भोंवतालो. लोफरपणां करतालो. 
राणी ताका खंयीय काम धंदो करपाक सांगताली. पूण राणयेचें उतर एकय 
वीस राजान पाळळेना. घरांत आशिल्ल्या पयश्यांनी राजान रात-दीस सोरो 
पियेवन येवप आनी राणयेक मार बडय करप. कांय तेंपान तांगेर राजकुंवरान 
जल्म घेतलो. राणयेक दिसलें राजा सुदारतलो. पूण राजा सुदारलोच ना. 
ताचीं कर्मा पळोवन राणी सामकी कंटाळळी. राणी दुसऱया राजा वांगडा 
पळून वचपाक हेंच कारण आसले. 

“आयज ती राणी दुसऱया राजावांगडा रावता. संवसारय करता. पूण 
आजुनय त्या राजकुंवराचेर तिचो खूब जीव आसा. ती त्या राजकुंवराक 
केन्नाच विसरली ना. ' 

बाई बाळूक घट्ट वेंग मारता. ताची पापी घेता. बाईची काणी सोंपता. 
भुरगीं टाळयो वाजयतात. बाळूय टाळयो वाजयता. 

'बाब राणयेची चूक करता. बाई राजाची चूक दाखयता. खरी चूक 
कोणाची आसत काय!' बाळू जाप सोदता. बाळूक दिसता, 

आपूण खंय चुकलो तर ना मूं! हे काणयेन बाबाक WAS. बाईकय 
TSH लायलां. फाल्यां आनी कितलीं जाणां रडत हें सांगूक जायना. आपूण 
बाईक नेश्टोच तरास दिता. ह्या फुडें कोणाक काणी सांगप ना. बाईकडल्यानय 
काणी आयकप ना. बाळू निर्णय घेता. 

घंटा वाजता. शाळा सुट्टा. फुडें वतल्या बाळूक पळोवपाक आयजय 
बाई वांवभर फाटीं रावता. | 

बाळू शिकता. 

बाळू व्हड जाता, 

बाळू आदवोगाद जाता, 

बाळू देमांद चलयता, 

बाळू मरता लेगीत.... 

पूण एकदां निर्णय घेतल्या उपरांत बाळून बापायकडल्यान काणी केन्नाच 
आयकलीना. ना म्हण बाईकडल्यानूय काणी केन्नाच आयकलीना. जांव 
ताणें कोणाक काणी सांगली ना. बाळूक केन्नाय काणी आयकुची दिसताली. 
काणी कोणाकूय सांगची दिसताली. पूण त्यावेळार सपनांतलो राजकुंवर 
दोळ्यांमुकार येतालो आनी बाळू अस्वस्थ जातालो. 


XX 

बुचकव्व्याचें वातावरण..... 

टणू टण्‌ ! इगर्जेची घांट.... सरभोंवतणचें वातावरण स्तब्ध. वेळ 
आमोरेचो. सुखदिणो. घांटिच्या आवाजान दोन मारकुर्‍्या जिवां मदलो ताण 
केन्नाच शांत केला. शांतीदूत जावन लोकांच्या काळजांत तो राज्य करता. 
आयजवेर त्या आवाजाक लोक देवाक आर्गा ओपत आयल्यात. 

...त्या तटस्थ वातावरणात थोड्याच वेळात रेड्यापाड्याक मस्ती 
मारिल्लेवरी धुंदी चडटा. | 

चद्रिमाचो लिप्प उजवाड. सगली भूंय उजवाडाची लिकलीक पांगरून 
आसा. इगर्ज तर मोगरे फुलांनी शिरंगारल्या. ते इगर्जेच्या दुर्गार कांय वांगडी 
सदांच्याच गजालींत आपलीं मनां रमोबन आसात. 

... अचकीत कोणाच्या तरी पावलांची सुलूस... ते दिकेक दिपकावपी 
दुगविले दोळे. 

“हे आनी कोण रे सायबा? हे वटेनच मोडत येता अशें. तिनसांजचे 
कात्रेर कोणाचो सोद घेता काय!'” 

चुकून पडल्यार हांव आमगेर व्हरतां. घरकान्नय मांयगेर गेल्या.” 
दुसऱ्याकय इल्लो नेट चडटा. 
se ' तिसऱ्याकय.... आनी सगळ्यांकूच. 
सगळ्यांची तटस्थ नदर तिच्या मोडट्या कमरार थिरावल्या. ती जशी 

लागीं पावता तशें तिचें भरिल्ले आंग ताचे नदरेंत भरता. पळयतां पळयतां 
तिचीं पावलां इगर्ज कडेन पावतात. 

“फादर! 'इगर्जक तेंकिल्ल्या क्वार्ताच्या दारार ठेको पडटा. ठेक्याक 
हावेसल्यावरी दारय उकतें जाता. दारांत आशिल्ली चली आंग चोरिल्लेवरी 
भितर सरता. क्वार्ताचें दार भियेल्लेवरी थरथरत बंद जाता. 

“फादराकूच मेळपाक येयलां मिस्ता. '' 

“Aaa, बरो मेळळा तिका. 

... आवाज.... आनी आवाजार आवाज. बरोच वेळ पासार जाता. 
भितर गेल्ली चली भायरूच येना. बशिल्ल्या जिवाक खंय तरी तरास जातात. 
जसो वारोच मरून पडिल्लेवरी ताचें हालप धोलप बंद जालां... आतां मात 
सगळ्यांच्यो जिबो आरत्यो-परत्यो जातात. 

““इतलो वेळ चलता तें बच्याचेंच मरे? 

तें आनी तुजें विचारप जाले. '' 

“आरे! तूं आयज ओगी असो?... तुंबय जावंक सोदतालो न्हय रे 
फादर? ' 

“Tren तुमी आपली बुद्द Wee करतात? फादर तसलो न्हय. 
देवाचो म्हणयारो मरे तो. 

इतलो वेळ सोंसून उरिल्ली एक वेगळी बाजू. एक एकमुळें मत. 

ह्या एकमुळ्या मताचो पाद्री जावपाक सोदतालो. पूण ताचो सांगात 
तवनास पोरां कडेन आयलो. मागीर तवनास जावपाक ताकाय वेळ लागलो 
ना. सदांच तो तबनासपणा करपाक फुडें. पूण आयज अवचीत तो फाटीं. 
एकमुळो. ते उलयतात तें पळोवन खंय तरी काळजांत ताचें दसल्यासारखें 
जालां. केन्नाय घेनासलें चिंतप ताणें आयज घेतला. | 

“येदो व्हडलो दीस आसून रात अशी केली तर fest?” 

“रतिचो काळोख रूपडें लिपयता. 

`... आनी दिसाच्या उजवाडाक दुबाव भियेता.... 

““आमी चिंतिल्लें केन्नाच फट थारलां? 
प्रस्न....? 

कागाळ्यांनी बरोच वेळ सोंपता. वेळां मदलो तो वाडटो वेळ. कितलो | 


तरी वेळ. त्या वेळाक खंयतरी गांठ पडल्या. पूण चिंतेस्त बुद्‌द मात गुंतागुंतीतच. 
आपल्या वेळाकाळाचेंय भान ते विसरून बसल्यात. दुबावान तर तांकां 
साप्पच खावन उडयल्यात. 

नवीच मडकी चुलीर दवरल्या उपरांत पोंद जशें काळें जावपाक लागता 
ते तरेन काळ्या कुपांनी मळब दाटून आयिल्लें. त्या कुपांच्या सावटांत 
चंद्रीम साप्पच लिपून उरिल्लो. जसो धर्तरेक लागिल्लो काळो दाग पुसून 
उडोवंक कुपां शिपडूक लागिल्ली. दुर्गावेले घरा गेले. पूण तांकां आजुनय 
न्हीद ना. इजर्गेचो क्वार्त तांकां परतून परतून जाग हाडटालो. 

केन्ना सकाळ जाता काय म्हण वारो वाट पळयत आशिल्लो जायत. 
सकाळ जाताच तो गांवभर पुरसांव काडूंक भायर पडिल्लो. त्या वाऱ्याच्या 
भरत्या AR जगाचेर काळ हाडिल्लो. 

सांज जाता. दनपार केन्ना जावन गेली हेंवय ते सांजेक खबर ना. 
अनंतांत विलीन जाल्लो चंद्रीम पुराय शक्त लावन भायर येता. आमोरेवेले 
घांटीचो आवाज आतांच विसावला. तीच वेळ, तोच gin, ती चली आनी 
सगळे तेंच... 

'पळय फादराचो मद! कशें भितर घेतलें पळय तिका. सापडलां daa 
कलवंत तसलेंच!'” 

''बयावेलो मद जिरयतलो कसो? जुवानपणच चरबेलां ताका आनी 
वखद feat?” | 

“मदान आंगार पडल्यार. फादराचो म्हण गुन्यांव करूंक जाता? 

“an! प्रवचनां दिवपी फादर तो! धर्माचो म्हालगडो. पळयात, हें 
असले आमकां सोबना. 

“एकच दिसा मदें सांत जालो काय कितें रे? उठ-सूट फादराची बाजू 

घेतासो. असल्या मनशान फादर जावपाक फावना. हो पवित्र जागो आयज 
ताणें भ्रश्ट केला. '' 

“तुमी चितात तसले हें जग न्हय. 

“आमी बऱ्या जगाविशीं चित्ताले मरे. ....!'' 

“आरे उजत्यो कित्याक? दोळेय आमचे, कानय आमचेच. Jara, 
वचून पळोवंया आमी हो कसल्या जगाची खबर करतालो तो 

सगळे उठ्ठात. चोर पावलांनी क्वार्ताच्या जनेलांशी येतात आनी जनेलाचे 
खाचिंतल्यान वणकून भितर पळयतात. 

ती चली पाद्रीक तेंकून आसा. पाद्रीची नदर तिचेर. हळूच तो तिचे 
गालावेल्यान हात पोशेता. भितरले भितर ती फुगार जावन दोळे तिचे 
भळभळटात. आपली तकली ती पाद्रीच्या भुजांक तेंकयता. इतल्यात भायर 
एक जोगूल मळब चिरीत वता. आसा तितलेंय मळब खंयतरी कोसळून 
पडिल्लेवरी एक मोठ्ठो गडगड जाता. त्या गडगडांत थय आशिल्लो लायटीचो 
उजवाडय नाच जाता. दोळे गुपाट काळखांत भरतात. ते दुर्गावेले मात त्या 
काळखांत सत्य सांसपितात. 

©... सांग फादर! ह्या समाजाक कितलो वेळ हांव लिपोवन खेळयतलें? 
म्हजो HSN किते फादर? कशीय करून हे बंदखणींतली म्हाका वाट दाखय. 
तिचें खळखळीत रडणें. 

'दुखखाक सदांच हांव भावनेंतल्यान पळयतां. आयज तुजें दुख्ख 
म्हज्याय दोळ्यांतल्यान व्हांबता.'' पाद्रीची घटाय. 

“वेळ व्हगडांवनाका फादर! म्हाका दीस गेल्यात. '' 

“म्हाका उदेंत सापडना. .... चल, तुका वोगोत जातलो. हो वोगोत 
लोकांचीं मनां दुबावान भरपाचो. '' 

“पूण खरी गजाल आयज ना फाल्यां ह्या समाजाक कळची ना फादर? 

“देवाचें गूढ देवच जाणां. ताच्या मनांत कोण गेला? ताची निर्मणी 
आमच्या हातात ना. 

पाद्री वात पेटोबन क्रिस्ताच्या पांयजेला म्हऱ्यांत लायता. ती पाद्रीच्या 

तोंडाकडेन पळयतच आसा. जसो जिणेचो उजवाड ताचे तोंडारच 
झळकल्लेवरी. तिच्या दोळ्यांतल्यान,एकसारकीं फाटले उगडासाचीं दुकां 
भळभळत आसात. पाद्री तिचे दोळे पुसता आनी शंबराची नोट काडून 
तिच्या हातार दवरता. 

“'कर्मांतलें कोणाक चुकना. बाप्पा लागीं पराथ. तो लागींच आसा. तूं 
मागता काय म्हण तो पळयता आसत. तो पातकाचो सोडवणदार, धर्तरेचो 
पातशाय.'' 

ती कूस परतिता. क्वार्ताच्या जनेलाशीं चिकटल्ले कान दोळे एक 
जातात. 

“फट म्हणटालो मरे तू. आतां तरी कळ्ळे? 

“ताका आनी कितें सांगता. ताका सांगलेंय समा आनी ताच्या कानांत 
मुतलेंय समा. फादराक तो सावच म्हणटलो . '' 

तो ओगेपणान वेळ काडटा. पाद्रीक तर तिचे म्हऱ्यांत तेंकून आशिल्लो 
सगळ्यांनी पळयल्ले. उलोबपांतय तांच्या दुबाव तर येतालो. आतां आपूण 
किते करू काय म्हण तो चित्तालो. पूण बाकीचीं तोंडा मात हालपाची राब्रनांत. 

“'तिठ्यावेल्या तेरेजिनाले चेडू न्हय रे तें?'' 

RRS? तशें जाल्यार आवयलोच सभाव घेवन आयलां तर 


_ आवयलो सभाव म्हळ्यार?” 

_ आंकवारपणांत तिचेंय पोट मोठें slew.” 

“कोणें सांगलां तुमकां हें? तिचें तर गुपीत लग्न जाल्ले. फटवल्ली 
dave 


“We बाजू घेवन जाली. आतां तांचें बरेंपण सांगता असो. तीं 
कोण तुजी दायजी बी लागनात मरे? | 
.... पेरगांवान आख्खो गांव भरला. रातिचो दीस आनी दिसाची रात 
कामधंदो सोडून लोक इगर्जेशी दोळे धरून आसात. पाद्रीबिशीं तांचीं मनां 
दुस्वासान भरल्यांत. आमोरेर घडिल्ली गजाल वचत थंय चर्चेचो विशय 

थारला. आपलेंच तोंड गांवात घेवन भोंवपाक तांकां लजशी जाल्या. 

आयतार. लोक मीस आयकुपाक बसल्यात. केन्नाच मिसाक ना येवपी 
लोक आयज इगर्जेत दिसतात. पाद्री आपल्या प्रवचनांनी लोकांच्यो भावना 
जोडपाचे तयारेंत आसा. ख्रिस्ताचे उतर तो पटोवन दिता. पूण भावनेंतलें 
सत्य सदांखातीर शेणून गेल्लेवरी लोकांची मान बावगल्या. मनांतले मनांत 
पाद्रीक ते दुशण दितात. लोकांच्या मनांतलो थाव तोवूय आयज जाणा 
जाला. हे तरचीं लोकांचीं लक्षणां पळोवन पाद्रीचो जीव एकसारखो इगर्जभितर 
फुगार जायत आसा. आपलें. आयकून घेवपी असो मनीस ताका थंय मेळना. 
पाद्री आपले विचार ख्रिस्तालागीं समर्पिता. 

“तूं मेला तो लोकांच्या पातकांक लागून, Festa जिवीत तुज्या सारकेंच 
जावंदी. तुर्जे सत, वाट आनी जिवीत केन्नाच काळखांत उरलें ना. हांव तुका 
मानतां देखून म्हाकाय तूं काळखांत दवरू नाका.” 

हून उदकाचो घोंट घोंटचो काय भायर सोडचो अशें आयज पाद्रीचें 
जालां. सत सांगल्यार लोक आपल्याक मानत काय!' एक तरेची भिरांत 
ताच्या मनांत उप्रासल्या. ताका काय एक कळना. चितता चितता तो इगर्जभायर 
येता. भायर सवण्या-सुकण्यांचो Yat वयर मळबार घिरट्यो घालतालो . 
ताकां पळोवन मन ताचें म्हणटा, 

“खरीच. काय बरी ही मोनजात! ही सगळी मोनजात आपले उमाळे 
एकामेकांलागीं परगटायतात. सूख-दुखांत वांटेकार तीं जातात. नातर हो 
असो एकवट तांचे मदीं आसपाचो न्हय. पाद्री आपले भितरच हांसता. 

“'कितलो पिसो हांव. ताच्यानी जाता म्हण म्हज्यान हे उमाळे 
परगटावपाक जावचे नात. देवा, म्हाकाय ते मोनजातीवरी ax.” 

देवाक तो आर्गा feat. 

मीस काबार जाले उपरांत सगळे लोक घरा गेले. पूण दुर्गार मात तो 
एकलोच. एकमुळ्या मताचो. थंय सावन इगर्ज भायर-भितर जावपी पाद्रीक 
तो पळयता आनी धांवत तो ताचे म्हऱ्यांत येता. ताका सांगता, 

“फादर, हांव कुमसार जावंक सोदता. '' 

“हो कुमसार जावपाचो वेळ न्हय. ' पाद्री ताका समजायता. 

“qu हांव पातकांत आसां. हें पातक gid काळजांत लिपोवन 
दवरिल्ल्यान कूड म्हजी फुगार जाता. '' 

“Gal पातक Ga फादराकच सांगपाक जाय अशें ना. पातकांतल्यान 
नितळ जातलो तर त्या पातकाची काळजांत Ga दूख दवरपाक जाय. नव्यान 
पातक आधारपाक उपकारना. तुज्या पातकाचो कोणाकय दाग लागलो आसत 
तर तो कायमचो पुसून काडपाक जाय. तुजे पातक आपशींच तुका भोगसतलें.'' 

पाद्री इगर्जत वता. भायर तो एकलोच. पाद्रीच्या उतरांचो नियाळ 
करीत.... 

टणू ! घांटीचो आवाज. सगळ्यांचे कान आवाजाचे दिकेन. तो घांटीचेर 
नदर मारता. एक पारवो इगर्जेचे बण्टीवेल्यान उडत वतना घांटीच्या दोराक 
आपटल्लो. गांवांत पेरगांव घालूंक गेल्लेवरी तो पारवो गांवचे दिकेन उडत 
वतालो. ते दिकेन तो पारव्याक पळयत आसलो. तिट्यावेल्या तेरेजिनाले 
घरावटेन नदर पावतासर.... 


KX 

बाल्कनी 


... your attention please ... जागृतायेचो नियाळ. हुस्को बाळगुपी 
मनां कान शेळेवन आसात. रंगरूपाचे वेगवेगळे चेरे, तेज - पावलांचे चाळे. 
लख्ख उजवाड. तो उजवाड रात-दिसाचेंय भान विसरायेर घालता. खिणां 
मजगतीं पॅसेंजरांची भुरावळ. भुरावळ भरून ओतता तशी खिणांतूच ती 
खालावता. परतून तीच तरा... 

थंय आसात भिरकावणेंत रमून गेल्लीं कितलींशींच मनां. तसलेच 
भिरकाव्णेत बांदून Seed म्हजी नदर. खयचे हुस्के, खयचे उमाळे तर 
खंयचे शीण पयस दवरून आयज सुमार दोन वर्सानी मायदेशात येवंचे वाटेर 
हांव उबो... 

“Galt 55 ! सॅबी 55! ' म्हजीं पावलां थांबलीं. आशेल्ल्या काळजांतलें 
हें उतर. वाळवटांत शेणिल्ल्या ह्या पावलांतल्या पावलाक पळयनासतना 
लेगीत हांव वळखतलों. जांव शेकड्या वर्सा उपरांत होच आवाज आयकुपाक 
आयल्यार, feed म्हाका जाग येतलीच येतली. ह्या आवाजान निखटें यादितलें 
चित्र FEST काळजार चितारिल्लें आसा. वळून हावें फाटीं पळयले. हय, तें 
ग्लोरीच आशिल्ले. 

ग्लोरी! आयज अचकीत तूं हांगा? इतलो तेप तू खंय आशिल्ले?” 
म्हज्या ओठा भितल्लीं उतरा. एक वेताचें अतर घेवन ग्लोरी म्हज्या म्हऱ्यांत. 
मोन्यांनी हांव ताका पळयतालों. तो खीण आपले आपणाकच शेणोवन 

गेल्लो. कांय एक जाप काडिनासतना ग्लोरीवेली नदर era बळयली आनी 
खिणांतूच दिका नदल्ली. म्हाका ताचें तोंड पळोवपाचें नासलें. फुडे हांव, तें 
फाटीं कशीच म्हजी फाट तें सोडिना जालें. “प्लीज सेबी, म्हजें आयक. 
निदान म्हर्जे समजून तरी घे. प्लीज सॅबी, प्लीज... '' आळिपाळीची ग्लोरीची 
विनवणी. ताच्या ते काकुळटेच्या उतरांनी म्हजीं पावलां आडखळळीं. 
अस्तमिल्लें ताचें तोंड, लांब सुस्कार्‍याचे हुंदके आनी भारावल्ले ताचे दोळे 
खूब fd उल्यताले. तें म्हाका सांगूंक लागिल्लें, “नाका म्हण हावे कसलो 
गुन्यांव केला? हांवे तर तुजो मोग केला. खरेंच हो मोग आजुनूय जैतवंत 
आसा आनी हाचे मुखारय आसतलो.  ताचीं तीं उर्मट उतरां आयकून म्हजे 
मन जळफळूंक लागलें. 

“मोग? मोग म्हळ्यार जिणेंत ना तुटपी असो धागो. ताचे वेलो भरवंसो 
तांची जीण जगयता. पूण तुरवें केला तो मोग न्हय. तो एक पिशेपणाचो खेळ. 
खरें म्हळ्यार मोग नांवाच्या मोगाक Ta ख्यास्त दिल्या. आयज तो दुबळो 
थारला. '' द 
सेबी, आमच्या भोळ्या मोगाक खेळाची ओपार सर करू नाका. 
आमचो मोग म्हळ्यार नितळ उदकाची झर. Res उतर हांबें पाळळां. 
मनाकडेन मांडिल्लीं तीं सपनां, ती बाल्कनी ह्या जल्मांत तरी आमी विसरत?" 

ग्लोरीच्या उतरावळीच्या प्रस्नान म्हज्या मनांत खंय तरी खाल्ल्यासारकें 
जालें. ताणें उत्तर नाशिल्ले कितलेशेच प्रस्न तयार केल्ले. ते प्रस्न घेवन हांव 
खूट असो उबो राविल्लों. भोंबतणचें वातावरण शांत, स्तब्ध. म्हज्या प्रस्नाच्यो 
जापो सोदीत... 

आपूण ह्या वेळार खंय आसा, हेंवूय ग्लोरी विसरिह्ठें. रडून -रडून 
ताका थाकाय.भरिल्ली. उबगल्ल्लेबरी आपली कूड ताणें म्हजे कुशीक 
तेंकयल्ली. ताची ती दशा पळोबन testa मन भिजूंक लागलें. ग्लोरीन 
म्हळे, ' सॅबी, ज॑य देवाचो आशिर्वाद ना थंय मोगाचे वालीक जैत ना. 
नियतिची आंखणी कोण बदलूंक शकता?" 

ताच्या उलोवण्याचो अर्थ म्हाका कांय एक समजना जालो. ग्लोरी 

सदांच सत्‌ उलोवपी, सताचो आदर करपी. म्हजी नदर ताच्या काळजांत 
खोलवेर पसल्ली. आयज ताचें मन मेकळेपणान सत्‌ घडणेचो उगडास दितालें. 
म्हज्यान रावूंक जाले ना. हांवें म्हळे, “ग्लोरी, तुज्या उगडासांत शेणून गेल्ले 
म्हजे दोळे बाल्कनींत कितलो वेळ, कितले दीस तुजी बाट पळयताले. पूण 
ना... तूं परतून दिसलेंच ना. ते दिसासावन जियेवंचो म्हण हांव जियेता. 
काळीज test घायाळ जालां. नियतीच्या इतिहासांत चिंतना सपनांच उल्लीं. '' 

“सांग कितें करूया? चितता तें जाता तर मेल्लीं घरा येता आसली. 
Teal वेळ परतून मेळना. जडा-मोड़ाचे वावटळींत सांपडिल्लेवरी आमच्या 
मोगाचें जाल्लें.'' ग्लोरी खिणभर वोग्गी रावले आनी सगळे म्हाका सांगूंक 
लागलें. 

“घडये तुका दिसत हांव हारलां. ना. हांव हारूक ना. पूण काळ 
TEST जैता आड आयला. खरें म्हळ्यार म्हाकाय म्हण म्हज्या जिवाचे खंय 
पडून गेलां? तुजेवरी हांवय जियेवचें पारा जियेतां. वाळवंट पळोवपाक कितले 
सोबीत, सुंदर दिसता! पूण स्वता वाळवंट अणभवूक मात थंय कठीण 
आसता. म्हजेंय अशेंच जाले. परदेसाची जाण नाशिल्ले हांव, भागराचीं 
उद्दिश्टा घेवन हांगासर आयले. दिशिल्ले म्हजीं उदिदिश्टां साध्य जातलीं. 
पूण अवचीत म्हजी जीण कादयेंत बंद जाली. हांगासल्ली कादय नारी जातिचें 
वयावयले जिवीत फुगार करता. तांचे नितळ कुडीर अब्रूची काळसाण 
फांकयता. मागीर कितल्योश्योच नारी बाल्कनी सोडून दितात. थोडी तेच 
काळसाणेत जगतात. तर कांय जाण सगळें मोन्यांनीच सोंसून व्हरतात. अब्रुची 
काळसाण लागिल्लें म्हजेय एक तोंड. तो दीस.... आनी तो उगडास... 
नाका. परतून आनी नाका. हें Fest तोंड बाल्कनींत घेवन येवंक म्हज्यान 
जालेंना. म्हजी गत येरें नाशिल्ल्या व्हड्यावरी जाल्ली. पूण आयज ते 
कादयेंतल्यान हावे सदांखातीर सुटका करून घेतल्या. 

निमणी सुचोवणी आयकुपाक आयली. Your attention please. 


This is the last and final call. The passengers travelling 
from Abu-Dhabi to Manila by Gulf Air, passengers are 

requested to proceed for security check - Thank You. it 

ग्लोरी आकुळपिकूळ जालें. “ हांव येतां सँबी, ही आमची कूड पयस 
जरी आसली तरी आमी मात एकमेकांपासून पयस आसचीं नांत. भावार्त 
आसा थंय मोग आसा. मोग केन्नाच मरना. मोग मोगाखातीर सदांच जिवो 
उरता. हो आख्खो संवसार मोगाखातीर आनी मोग आमचे खातीर खिणान 
खीण आमच्या काळजांत तिगून उरतलो. '' 

ग्लोरीन आपलीं जड पावलां मुखार सरकयलीं. मुखार वतना तें फाटीं 
वळून हात हालयत आशिल्ले. इल्लें SOS फुडें सरतना गर्देत तें नाच्च जालें. 
तें बतकच ताच्या फाटोफाट आबुधाबीचो एअरपोर्ट रितो जाला अशें म्हाका 
दिसूक लागले. 

म्हजी आनी ग्लोरीची खूब तेंपान आयज भेट जाल्ली. तिवूय अश्या 
वेळार, दोगांय आपआपल्या मायदेसांत वतना. सपनांत लेगीत चिंतलें ना 
परतून तें मेळत म्हण. पूण देवाक लेगीत आड येवपाक तें शक्य नासलें. 
कित्याक देव लेगीत मोगापरस ल्हान. आयज नीज मोगाची गवाय ताचे 
कडल्यान मेळिल्ल्यान ताचेविशीं म्हज्या मनांतलो दुस्वास पयस जाल्लो. तें 
गेलें खरें पूण मन म्हर्जे बाल्कनींत येवन उल्लें. 

घरची दळदिरी जीण पयस करपाखातीर हांगा थंय हांव हेडलो. पूण 
खंयच म्हाका चाकरी करून भाकरी खावपासारकी शिरवीस मेळिळना. देसांत 
सगळेकडेन शिरविसेच्या नांवान हांव निर्शल्लो. एके वटेन आवय-बापायची 
जाण्टी पिराय वाडिल्ल्यो भयणी. एक व्हड जापसालदारकेन हांव बांदून 
आयिल्लो. कसोय करून माथ्यावेलो पेच ल्हव करपाक परदेसांत वचपाचें 
हांवें थारायलें. 

` खूब खटपट केल्या उपरांत संयुक्त अरब अमिरातींत वचपाक म्हाका 

सद आयली. निर्जीव जिणेंत जीव घेवन हांवें आबुधाबी शारांत पावल 
दवल्लें. 

काँक्रीटाच्या जंगलान भरिल्लें आबुधाबी. गुळगुळीत रस्ते, मोटारांची 
घरघर, रस्त्यांचे कडेक खाजरांचीं झाडां, पांचव्या तणाच्यो देगो आनी 

एकसारखें हुलपावपी बोत. असल्या ह्या वातावरणांत पोटाची रोजी चलोवपी 
हांव. 

हांगासल्ली शिस्त, नितळसाण आनी हेरय देखरेखींचेर विचार केल्यार 
आपले जिवापरस वावराची काळजी हांगा चड घेतात म्हण कोणय सांगतालो. 
हांगा वेळाक चड म्हत्व आसा. सगळीं कामां वेळचे वेळारच जावपाक जाय. 
कितलेंय वोत ad, शीं येव स्स्त्यावेले वावराडे लेगीत वेळारच कश्टतात. 
हांगा कश्टतल्याचे एकएकल्याचे हाल पळयल्यार दिसता नाका सायबा हो 
पयसो. निदान आमचे देसांत भिकारी लेगीत खावन-जेवन खूब सुखी आसात. 
मागीर हें सगळें दुख्ख विसरून दुसर्‍या दिसाची परतून सुरवात जाता. हांगा 
आपूण आनी आपलो वावर, हाचे पयसुल्लें कोणाक कोणाचे पडून गेल्लें 
नासता. हांगा आपलो म्हणटात तो फकत आपूण. 

हमदान हो एक आबुधाबीचो नावाजिल्लो भाग. हांगा मिनासेंटर नावाचें 
व्हड सुपर मार्केट आसा. हें सुपर मार्केट खूब फामाद. नव्या मनशाक एक 
कुड्डोलेगीत हांगा हाडून पावयता. संवसारांत आशिल्ली खंयचीय वस्त ह्या 
जाग्यार मेळना अशें ना. तातूंत हांव सेल्समॅन म्हण कामाक लागिल्लो. आठ 
वरांची म्हजी ड्युटी. ड्युटी सोंपल्या उपरांत लागसल्ले बिल्डिगेंत उरिल्लो 
थार हांव घेतालो. उठूठां बसता घरचो उगडास परतून - परतून दोळ्यांमुकार 
येतालो. चुकून हांगा ओळखिचो कोणय मेळत जाल्यार त्या दिसा जीव 
धादोस जातालो. वोताचो रखरख उणो जातकच वेळ पासार करपाक हांवें 
बिल्डिंगेच्या माथ्यार बसून आस्कळ - विस्कळ पातळिल्ली tae भूय 
नियाळीत बसप. नाजाल्यार कॉर्नीश गार्डनांत वचप. 

कॉर्नीश गार्डना इतली सोबीत अशी सुवात आबुधाबीत दुसरे कडेन 
खंयच ना. दर्याचे देगेर नदर पावना इतलें लांब कॉर्नीश गार्डन. उतळतापी 
लोक शरीराक आनी मनाक विसव दिवपाक थंय येतात. कामधंदो सोडून 
हांगाच राबितो करून रावचें अशें थंय विसव घेतल्यांक दिसूंक फावो. 

सदचेवरी आयजय सांज वेळार बाल्कनींत हांव आयलो. बाल्कनींत 
राबून आबुधाबीचें सैम हांव नियाळटालों. कॉर्नीश गार्डनांत वचपाचो म्हजो 

वेळ आसलो. पूण धर्तरेक ह्म काडपी वोत आजूनय दाटून आशिल्ले. 
निस्तणेच्या वोताची वाट हांवूच न्हय तर भोंवतणच्योय बाल्कनी पळयत 
आशिल्ल्यो. सदांच नदर वचून ह्यो बाल्कनी म्हजे संवकळीच्यो जावन 
गेल्ल्यो. हांव उबो आशिल्ले बाल्कनींतल्यान मुखावेले बिल्डिंगेचे बाल्कनींत 
म्हजी नदर गेली आनी थंयच खिळून उल्ली. ते बाल्कनींत एक अनवळखी 
चली उबी आशिल्ली. ताचें मुखामळ हांव एकसारखों पळोवंकच उल्लो. 
चेपटें नाक, तांबडे गूंज पोले, गोऱ्या आंगापांगाचें घसघशीतपण, मोरान 
फुलयल्ल्या पाखट्याभशेन वाच्यार भुरभुरपी ताचे केस. ताची ती एकरूपताय 
पळोवन मन SSH लागले. 

बाल्कनी मदली ती बाल्कनी आयज म्हाका आपलेपण दाखयताली . 
तें थंय नवेंच म्हण ताका पळयल्यारच कळटाले. आपल्या उतावीळ जिवाकडेन 
पोटभर उलोबपाक तें सामकें भुकेल्ले. ताचे तकीत दोळे धांबत्या मोटारांचेर 
आनी भोंवतणच्या बिल्डिंगेचेर आशिल्ले. केन्ना काय ती नदर म्हजे नदरेक 
मेळची अशें म्हाका जाल्लें. अशा वेळार आयज हांगाच सांज जावन गेल्ली. 
सूर्य अस्तमेक वतना आपलीं किर्णा ते बाल्कनीत सांडून गेल्लेवरी ती बाल्कनी 
परजळून आशिल्ली. 

पयर, काल आनी आयजय सांजवेळार ती चली ते बाल्कनींत दिसूंक 
लागिल्ली. ती येवंचे आदीच हांव बाल्कनींत येवन तिची वाट पळयतालो . 
मागीर कितलो वेळ म्हण ना तिचें रूप हांव तोखेतालो. अशें म्हजेकडेन 
जायत वतालें हातुंतच सांज जाताली. चंद्रीम उदेतालो आनी आपलो आकार 
बदलीत कुपां आड जातालो. 

अवचीत ह्या दिसांनी मळबांत काळीं कुपां दाट जातालीं. HAT पळोवन 
दिसतालें आतां तरी पावस पडटलो. पूण खंयचेकडेन कांयच ना. ATA 
रोकडींच तीं कुपां फांफसून पयसावतालीं. बाल्कनींत आशिल्ले चलयेक 
पळयना फुडें तीं काळीं कुपां मनांत म्हज्या दुबावाची भिरांत हाडटालीं. 

वाऱ्याचे गतीक बिलकूल थार नाशिल्लो. सांज-सकाळ म्हण ना. ह्या 
दिसांनी तो एकच भरमणेंत व्हांवतालो. तो वारो घेवपाक भोंबतणचच्यो 

बाल्कनीय सहभागी जाताल्यो. वाऱ्याच्या झडकायेन ती चली दिसान दीस 
अदीकच उजळून वताली. 

त्या दिसा बाल्कनींत आशिल्ली ती चली दोरयेर सुकत घातिल्ले कपडे 
व्हरपाक म्हण आयली. एकएकच कपडे काडटना नकळत तिच्या हातांतलो 
लेस सुटलो आनी वाऱ्या Aen सोमतोच म्हजे बाल्कनींत येवन पडलो. 
आमची दोगांयचीय नदर एक जाली. एकामेकांक पळोवन हांसपय जाले. 
खिणभर हो वारो म्हाका चिंतप घालून गेलो. सकाळसावन थार घेनासतना 
व्हांवपाचें कारण आतां म्हजे शितीदांत आयलें. खरेंच, आयचे दिसासावन 
ते चलयेन म्हजे जिणेचो सुसेग सदांखातीर इबाडिल्लो. 

आतां तिवय सांजवेळार बाल्कनींत येबंक लागिल्ली. सैम नियाळपी 
तिचे दोळे म्देच म्हाका चोरून घेताले. तिची नदर म्हजेर पडटांच हांव तिका 
तिचो लेस हालोवन दाखयतालो आनी तेन्ना ती म्हाका हासून दाखयताली. 
तशें तिनसांज जातकच भितर वतना ती म्हाका सदांच हात हालोवन आदेवस 
करताली. 
पिशें लावपी त्या दोळ्यांची नदर सदांच म्हाका बाल्कनींत ओडून 
हाडटाली. एकामेकांपासून पयस वचपी मनीस कशे हात हालयतात तशे 
घडये आमीय बी एकमेकांपासून पयस वचपाची ना मूं, ह्या विचारान म्हजो 
जीव अर्द मेलो जातालो. हाताची कूर करून आमी दोगांय एकमेकांशी 
उलयतालीं. एकमेकाचे आयकतालीं. आता आमच्या दोगांयच्याय मोने भाशेक 
Wadd रूप आयिल्लें. आनी मोगाचो ताजो रोव आमचे मदीं किल्लूक 
लागिल्लो. दर सांज़ेर मोगान तेजोबपी म्हर्जे मन कितल्याय काळखे राती 
तेजाळ उरतालें. 

आमच्या मोगाक बरे दीस आयिल्ले. दर सांज आमचे मुखार धांव 
घेवन येताली. नव्यान Ade सांजेचीं पाळांमुळां निबर जातालीं. कोमरेवन 
पालेतालीं. इतलें दिसांभितर आयज तिणें म्हाका बोटाची कुरू करून फोन 
नंबर विचारिल्लो. तसो हांवें तिका बोटाची कुरू करून फोन नंबर दिलो. 
फोनाची वाट पळयता थंयच आसा, रोकडीच फोनाक जाग आयिल्ली. 

हरशी केन्नाय हेरांचेय फोन म्हाका येताले. तरी सदां भशेन हांवें रिसीव्हर 


उबारलो. 

“अस्सलाम वालेकूम. 

“'वालेकू सलाम. आवाज चलयेचो. तिच्या गोड आवाजार कळटालें, 
ते चलयेबगर आनी दुसरी कोण आसूं येना. हांव नवोच जाल्ल्यान म्हाका 
थंयसल्ली अरबी भास येनाशिल्ली. पूण फोनाक एक पाळो दिवपाची रीत 
म्हण gid तीं उतरां आपणायल्लीं. फुडें हांव तिचेकडेन इंग्लीश भाशेंत 
उलोवंक लागलो. उलयतां उलयतां तिचेकडल्यान कळिल्लें, ती फिलीपीन 
देसांतली आनी तिचें नांव ग्लोरी म्हण. 

ग्लोरीची आनी म्हजी काणी खंयतरी मात्शी जुळिल्लेवरी. ग्लोरीय 
खूब शिकिल्लें. शिकून लेगीत देशांत शिरवीस मेळप तिका कश्टांचें जाल्ले. 
शेवटाक गल्फाक वचपाची वाट तिणें धरिल्ली. 

त्या मानान फिलीपीनी देसांतलीं बायलां खूब कश्टी आनी त्रासीक. 
घरचो वावर आनी ल्हान भुरग्यांची कास्तीक काडपाक तर तांकां विचारूकच 
नाका. ताका लागून तांकां गल्फाक मागणी चंड. ग्लोरीय बी थंय एक किर॒याद 
म्हणच आयिल्ले. वेगवेगळ्या देसांतले लोक काम धंद्या निमतान फ्लॅटांनी- 
बंगल्यांनी रावतात. तांकां घरकामाक बायलांची गरज आसता. अशेंच एक 
फ्लॅट ग्लोरीचे नशिबांत आयिल्लें. तांचे सांगाताक सदूदयातरी ग्लोरी खावन- 
पिवन सुखी आशिल्ले. 

फोना फाटल्यान फोन आमचे मदीं घणघणूंक लागिल्ले. ध्यान-मन 
कित्यारच लागना जालें. उचांबळ काळजांत एक आगळी-वेगळी धादोसकाय 
भोगताली. मोगाच्या इतले तेंगशेर येवन आमी पाविल्लीं आमकां सांज कशी 
सोंपताली आनी दीस कशे येताले तेंच कळनाशिल्ले. 

हैं अरबी साम्राज्य. कोणाचें कांय एक हांगा चलना. इस्लामी राष्ट्र 
आशिल्ल्यान दुसऱ्या धर्माच्या वावराक मान्यताय ना. हांगा इगर्जी आसात 
. पूण इगर्जेचेर खुरीस लावपाक मनाय आसा. आंकवार जिणेंत मोगाची योग्यताय 
कोणाकूच दिवंक ना. देखून कितेंय करतना मनीस हांगा शंबर फावट चिंतता. 

` कायद्याभायर चल्ल्यार हांगा ख्यास्त फावो जाता. तिवूय कडक. तरी आसतना, 
' आमी लिप-चोरयां भायर एकमेकाक मेळपाक लागिल्लीं. 

शुक्रार हो अरबी देसांत सुटयेचो दीस. चडांत चड लोकांक ह्या दिसाक 
काम नासता. खरें म्हळ्यार सुटी आसून जो घराभायर पडना ताका मनीस 
म्हणप चुकीर्चे. कित्याक हो दीस खरो मजेचो, खुशालकायेचो. थोडे शॉपींग 
करतात तर थोडे एकमेकांक मेळपाक वतात... शुक्रारा कितें करपाचे हें जण 
एकल्यान आदींच थारायल्लें आसता. 

आमकांय केन्नाकाय शुक्रारं आयल्यार पुरो जातालें. दर शुक्रारा मोगाचें 
चडूच खुशालपण मेळपाक लागिल्लें. केन्नाय कॉर्नीश गार्डनांत तर केन्नाय 
सेंट जोजेफ चर्चीत. खंय ना खंय वचून आमी वेळ सारतालीं. हालीं मात 
पावलां चडूच पयस पडूक लागिल्लीं. दुबय शारजाचो वाठारूय आमी 
पालतो घातिल्लो. दुबयचे मेरी चर्च, जुमेरा-बीच, वर्ल्ड ट्रेड सेंटर 
खंय ना खंय उंटांचेर बसून लायिल्ल्यो शर्यती हें सगळे एंक फावट पळोवन 
आस भागनाशिल्ली. मागीर थंय केन्नाय यो-वचप चालूच आशिल्ले. 

अशाच एका शक्रारा आबुधाबीचे रस्ते नापतां-नापतां आमी बनीयास 
म्हणटात थंयसर पाविल्लीं. ह्या वाठारांत चडशें आयकुपाक येता तें दोन 
समाधीविशीं. ह्यो समाधी खूब तेंपा आदल्यो. शहाउद्दीन आनी रेबीना 
बेगम ह्या मोगी जोडप्यांच्यो. खऱ्या मोगाक तिंवूय रोमीओ-ज्युलीयट, 
हीर-रांझा सारखीं बळी पडिल्लीं. पूण ही यादस्तिकां मात तांचो इतिहास 
आजुनूय उगडास करून दितात. बनीयास पाविल्ले चडांत चड लोक त्या 
समाधीक भेट दितात. मोगाचें जोडपें तर थंयसर गेल्याबगर परतना. हांव 
आनी ग्लोरी त्या समाधीकडेन पाविल्लीं. पाशाणी फातरान बांदिल्ल्यो त्यो 
समाधी एकामेकांक तेंकून Seca STN 
हरीयाळेन त्यो सजून आशिल्ल्र्य 
ओंपताले. त्यो समाधी प 
आनी तांका तितलेंच समाः 
म्हाका म्हळें, 

सॅबी, हो असलो जागो. हांगासर सत्‌ मोगान जैत व्हेलां. ही सुवात 
मोग GUIS एक साक्ष थारता. तांचो भावार्थ वाडयता. हाची मोख 
दोळ्यांमुकार दवरून म्हाका तुजेकडल्यान खऱ्या मोगाचो सोपूत जाय. 
नाजाल्यार हांगा बळी पडिल्ल्याचो आदर्श उडून वतलो. '' 

ह्या वेळार ग्लोरीक कितें जालें देव जाणां. इतलो नीज मोग करूनय तें 
खंयतरी Macs. हांव सोडून वतल्यावरी म्हजो हात बेगीन आपल्या हातांत 
घेतलो. हांवें ग्लोरीक सोपूत दिलो; 

“ग्लोरी, एक एक फावट मनीस जल्म घेता तो आपल्या मोगाखातीर. 
आमचोय जल्म फट थारना. तूं म्हाका जाय. ही सृश्ट आसासर तूं म्हजेंच 
आसतलें आनी हांवूय तुजोच. मोगान दोन देशांतल्या दोगांक एक केल्यांत 
त्या मोगाक तूं सत्‌ मानिना? '' 

' 'सदांपरस आयज हांव खोशी जालां सेबी. म्हाका तुजेकडल्यान हेंच 
जाय आशिल्ले. म्हजे खोशयेक शीम-मेर ना. आयज हांव, हांव Few ना 
हांव नांवाचें सुकणें मळबांत SEH लागलां 

ताणें म्हजो दुसरोय हात हातांत घेतलो आनी म्हाका घट्ट वेंगेंत आंबुळळें. 
इतल्यात वाऱ्याचे एक लहार आयलें आनी समाधीवेलीं फुलां पयस शिंवरलीं. 
भुंयकाप जाल्लेवरी सगळेकडेन शांत जालें. थंय आमी सोडून लागीं कोणूच 
नाशिल्लीं. कांय वेळान धर्तरी काळखांत बुडून वचपाचे तयारेंत आशिल्ली. 
अचकीत लागसार आशिल्ल्या साबार मशिदांतल्यान साद घुमलो... 

“अल्ला हो अकबर.... 

ध्वी वस्त्रां न्हेशिल्ले मुस्लिम भाव मशिदेवटेन नमाजाक वताले. 
आमीय घरचे वाटेकडेन फुडो केलो. 

दीस गेले, म्हयने हुनले, ग्लोरी म्हजेर मोगाचो शिंवर घालतालें. गेल्ल्या 
त्या शुक्राराक कॉर्नीश गार्डनात आमी गेल्लीं. आदलेवरीं तें म्हजेकडेन उलयलें 
ना. हासत खेळत म्हजीं फकाणां उडोबपी ग्लोरी आयज वोगीच आशिल्ले. 
हांवें ताच्या मनाचो बारीक थाव घेतिल्लो . 

` ग्लोरी आयज तुजें जालां कितें? तुजें वागणें म्हाका चितूंक घालता. 

सदां,तुका उलयलेबगर सुखच पडनाशिल्लें. आयज कसले चितप घेवन 
बसला? 

ग्लोरी बरोच वेळ ओगीच रावले. मागीर आपशींच ताका रडूंक कोंसळ्ळें. 

““कित्याक म्हण देवान हें म्हाका इतले सोबीत रूप दिला? हेरांसारखें 
म्हाकाय कित्याक सादें रचलें ना. खरेंच नाका जाल्या म्हाका ही सोबितकाय. 
गेल्ले - आयल्ले कडेन चल्यांची नदर म्हजेर. सगळेच म्हजेर पिशे जातात. 
म्हज्या बॉसाच्याय नदरेंतल्यान हांव सुटले ना. ह्या दिसांनी नाका जाल्लीं 
हळशिकपणां तो उलयता. मँडम कुळाराक गेल्या. आमच्या दोगांशिवाय 
थय आनी कोण ना. खरेंच म्हाका ताची भिरांत दिसूक लागल्या. रातींच तो 
म्हजे रूमांत येवन सांगतालो 

तुका दुडू कितले जाय तें सांग. म्हजे खुस्तार जाय तितलीं फोल्गां 

मार. पूण तूं म्हाका जाय. कशेंय करून. नातर म्हाक्ता कशीच न्हीद पडची 
ना.” 

“देवा तू पाव. म्हाका सांबाळ, अशें म्हणत कालची रात कशीय 
गेली. आयज परतून पोटांत गुळो आयला. '' 

वाळवंटांत जगतल्या जिवाक जशी ओएसीसाची गरज तशी जीण 
जगपाक म्हाका ग्लोरीचें उतरच पुरो आशिल्लें. ग्लोरीचें दुख्ख तें म्हजें 
दुख्ख. ताका मारल्यार म्हाका दुखता. हावे ताका बरै तरेन समजायले. ताचो 
आत्मविश्वास वाडयल्लो. अवचीत येतल्या संकटाचेर कशी कापजदाद 
दाखोवची gaa gid ताका शिकयल्लें. सगळे आयकून ताका धीर आयलो. 
फुडल्या सप्तकांत कॉर्नीश गार्डनात मेळपाचें उतर दिवन त्या दिसा आमी 
घरा परतलीं. 

अशीच एक सांज आयली. तें सांजेर ग्लोरीची सांवळीलेगीत म्हाका 
बाल्कनींत झळकली ना. दिसपट्टो येवपी ताच्या फोनाचो आवाजय बंद 
जाल्लो. Ba साबार फोन केले. पूण फोनावेल्यानूय ताची जाप म्हाका 
मेळना जाली. घडये - घड्येचे खीण म्हाका चिंतप घालून गेल्ले. दिसाच्या 
आनी रातिच्या वेळाकय थार नाशिल्लो . 

सप्तक, पंद्रस, म्हयनो... अशे दीस सरत रावले. आदी एकाच हावेसान 
बाल्कनींत येवप जातालें. आतां बाल्कनींत येवप म्हळ्यार जिवार येतालें. 
पूण चुकून म्हजी नदर बाल्कनीत वतालीच आनी मन फाटल्या घडणुकांनी 
दाटून येतालें. मागीर कैद्यांची अवस्था घेवन भर घरार नीत मागूक आयिल्लेवरी 
हांव बाल्कनींत येवन उबो रावतालों. 

क attention please....! हांव भानार आयलों. फुडले वाटेकडेन 
वचपी दार म्हाका sad आशिल्ले. हांव विमानांत येवन बसलों. विमान 
वयर उडूक लागलें. यादिंच्यो रेगो फाटल्यान सोडीत..... 


XX 

IXI 6 


तूं आनी तूंच 


जल्माष्टमीचे दीस. वर्सासनाभशेन ह्याय वर्साक भावीक तिर्थयात्रेक 
आयिल्ले. हावूंय आयिल्लें. तिर्थयात्रेक न्हय पूण, तुका मेळूक. दिशिल्ले 
निदान आयज तरी तुजी आनी म्हजी भेट जातली. पूण ना. तीर्थयात्रेचो 
अख्खो वाठार हांवें सोदून सोदून पालतो घातलो तरी खंयच तूं म्हाका 
दिसलो ना. | 

हजारांनी भावीक तीर्थयात्रेक आयिल्ले. सप्तकोटेश्वराचें ते दर्शन घेताले. 
जशें आपणाक लागिल्लें पाप कायमचें धुवन गेल्लेवरी तांचीं मुखामळा 
परजळटालीं. पूण हांव, हांव अस्वस्थच! आयज आनी नस्ते विचार मनांक 
अदीकच घोळूंक लागल्यात. 

हांगासर येवंचे आदीं खोशयेच्या भारार जीव उचांबळून आयिल्लो. 
मनांतल्या मनांत कितलीं सपनां रंगयलीं म्हण सांगू! तू दिसताच घट्ट तुजे 
वेगत रिगचें आनी जीव धादोस करचो अशें म्हाका जाल्ले. सगळे म्हजे 
AAP तुजे काळजामेरेन कशें Wala? आयज तूं हे वेळार खंय आसा!... 
आनी तुका हांव खंय-खंय म्हण सोदू? सोदपाक गेल्यार असो एकय जागो 
सापडचो ना जंय तुजो Sa सोद केलोना. तुका सोदप हें test सदांचेंच 
जालां. 

तुजोय जीव म्हाका मेळपाक तळमळटा हातूंत मात्तूय दुबाव ना. कोण 
सांगत म्हाका तुजी अवस्था किते जाल्या तीं? तूं कसल्या ताळणेंत सापडला 

तो!.... नाका म्हण आनी कितलीं वर्सा आमकां एकामेकांची वाट पळोवंची 
पडटली! असो हुस्को तुज्याय मनांत दाटला जायत. पूण तूं निराशी जाव 
नाका. काळजांत धीर धर. म्हाका पळय, हांवें म्हज्यांतलो आत्मविश्वास 
सोडलोना. कित्याक जाणां. तुका लागून. एक दीस तुवेंच म्हाका सांगिल्लें, 
“आत्मविश्वास म्हळ्यार जैताची बुन्याद म्हण. '' 

दिसाफाटल्यान दीस धांवत आसात. केन्नाकाय रोकडेंच वर्स सोंपतलें 
आनी परतून जल्माष्टमीचो दीस उजवाडटलो. आयज ना फाल्यां अशें 
घडतच आसतलें आनी एक ना एक दीस आमची भेट थंय जातली. 

आयज मनांतलें दुख कथीत करतना आयकुपी म्हऱ्यांत कोणच ना. 
पूण तूंच म्हजे म्हऱ्यांत आसा असो भावार्थ बाळगून काळजांतले उमाळे 
उक्तायतां. आयज तूं दर्याचो गाज जावन घोरेता. हे हवेंतय तूंच आसा. 
खिणाखिणांक तूं म्हाका साद घालता. मागीर हांव तुजे वांगडा रात आनी 
दीस उलयत रावता. एकेक फावट हांवच म्हाका शेणोवन बसता. मागीर मन 
खयतरी किण्ण किण्ण जाता 

हय, आता हाव सह्याद्रीच्या कुवशी घांटार आसा. कुवशी घाट म्हळ्यार 
घडये तूं चितूक पडलां आसूं येता. कुवशी घांट म्हळ्यार “गोमन्त पर्वत . 
आमी ताका “SATS बारशें' अशे म्हणटाले. पळय घडये एखाद्रो तूं विसरत 
बी म्हण फकत एक फावट उगडास करून दिता. 

श्रीकृष्णान आनी बलरामान जरासंधाकडेन भिरांकूळ रणझूज करून 
जैत जोडले तें ह्याच पर्वताच्या मुळांत. देखून, हो पर्वत सदांच फामाद. 

कुवशी घांटार येवंचे आदीं म्हजे तळमळे पळोवन सवणीं-सुकणीं 
म्हाका विचारतालीं, 'रात-दीस अशें तूं कोणाचो सोद घेता? तुका कसलो 
आदार जाय तर आमका सांग. पूण हांवें तांचेकडेन ध्यान दिलें ना. असलो 
प्रस्न जायत्या जाणांकडल्यान उप्रासलो. हांवें तांकां काळजांतले उमाळे सांगले. 
पूण सत मानपाक कोणच तयार ना. तीं समजतात, म्हाका पिशें लागलां. 
ताकालागून कोणाकच हांव काय सांगना. पळोबपाक गेल्यार कोणय विस्वास 
म्हण कसो दवरतलो? 

पळय, आदलेवरीं हांगां कांयच उरूक ना. आख्खें गोमन्त भुयेचें चित्र 
बदल्लां. पुर्विल्ले घोळणुकेंत GIS प्राकृत रूप तयार जावन थळां-कुळाची, 
न्हंयची-गांवचीं नांवा बदल्ल्यांत. कुशस्थळीचें-कुठ्ठाळे, अधनाशिनीचें 
- जुवारी, चुडामणिचें - चोडण, वरूणापुरचें - वेर्णे.... जालां. 

भायर उजवाडत आयलां. दिसाची रात केन्ना जाली हें कळ्ळें लेगीत 
ना. मळबांत एक कूप दुसर्‍या कुपांत भरसता. गोरें पिट्ट चान्नें धतरिचे बेंगेंत 
रिगता. वारो झाडाक धोलयता. केन्ना बोता-पावसाचोय खेळ सुरू जाता. 
त्या सैमाच्या मोगाक सुटिल्लो मुमरको हांसो पळोवन केन्ना केन्ना हांवूय 
मोगाचे यादींत विसरून बता. 

सूर्य उदेलो पळय. आकांताक कोण सांपडिल्लेवरी ताचीं किर्णा झाडां- 
झोपातल्यान वाट काडीत आसात. थंड वारो ताची उब घेता. ती पळय 
दिसता, तेमकावेल्यान उमेदीच्या भारांत फेसाळत धांव - धांव करून दूदसागर 
घड़ोबपी न्हय. हे वाटेन नदर वळयल्यार दिसता-पश्चिमेकडलो दर्या, 
तिसवाडी, दिवाडी (दिपावती), कुंभारजुवें (कुमारद्वीप) हेरय जायत्या जुव्यांचे 
हांगासल्ल्यान दर्शन घडटा. उगडास आसा? असोच एक दीस. ह्या पर्वतार 
रावन आमी व्हड-व्हड मोगाचीं सपना रंगयल्लीं. हय, खोशयेन भरिल्ले ते 
दीस. तें दिसा अख्ख्या गोमन्त भुंयेर खोशी पातळळेली. शेंकड्या फाटल्यान 
शेंकड़े गेल्ले हे गजालीक. पूण हर एक गजालीचो खीण आयजवेर ताजो 
आसा. 

आमी कोंकणांतलीं. गोमन्त आमची भूय. गोमेशवर आमचें मुखेल 
दैवत. दक्षीण कोकणांत आमची वसाहत. दक्षिणेक गोमन्त तर उत्तरेक शुर्पारक 
अशें म्हणटाले. सात कोंकणांभितर आमचे गोमन्त भुंयेची योग्यताय सदांच 
व्हड. दोंगरानी आनी दर्यानी सजयल्ली ही भूंय सगळ्यांक fast लावपी. 
आदीं खंय ही भूंय देव-देबतांचें निवासस्थान. ऋषीमुनींचें तपोवन, 
संस्कृतवेद-विद्येचें कुळार तशेच व्हड एक तीर्थक्षेत्र. हाकाच लागून तर हे 
YAR कोकणकाशी म्हणटाले. तर कांय जाण कोंकणांतलें नंदनवन जांव 
सुनाप्रांत' ह्या नांवानय वळखताले. पुराणाचे आनी इतिहासाचे नदरेन तर तें 

भोवच नावादीक. 
दोन शेजारी राज्यांमदीं आमचो मोग. तुमी लाट घराण्यांतले. लाट हें 


तुमचें आडनांव. एलुर तुमचे राजपाटण. आमी मात तुमकां लत्तलपूरकार 
म्हण वळखताले! आमी भोज घराण्यातलीं. भोज मथुरेसाकून आयिल्ले 
यादव कुळांतलें. चंद्रपूर आमचे राजपाटण. चद्रनाथ आमचें आराध्यदैवत. 
आमच्यांत आशिल्लें व्हड बळगें आनी गिरेस्तकाय पळोवन लोक आमका 
महाभोज अशें म्हणटाले. 

दोनीय राज्यां सदांच एकामेकांचीं व्हड दुस्मान. तांचे मदलो दुस्वास 
खंय शेंकड्यांनी वर्सासावन चलत आयला. असो एकय दीस खय गेलोना, 
ज्या दिसा तांचेमदीं झूंज जालेंना. उठसूट झूंज. ह्या झुजात आयजवेर कितलेतरी 
झुजारी गेल्ले. घोडे गेल्ले. हत्ती गेल्ले. कितली तरी धन-दौलतीची वाट 
लागिल्ली. राज्याची गत सामकी हालिल्ली. जाण्टेली सांगतालीं, चुकून 
जनावरां लेगीत खंय एकामेकाच्या राज्यांतले उदक पियेनासलीं. शिमेलागस्रले 
लोक एकामेकांकडेन जरी उलयले तर तांकां देहांताची ख्यास्त फावो जाताली. 
हें सगळें घडटालें स्वता व्हडपणाचें बिरूद मिरोवपाक. हो फायदो पळोवन 
हेर राजा आमचीं राज्यां बळकावंक सोदी. जेन्ना म्हजो बापूय महाभोज 
रूद्रेश्वर आनी तुजो बापूय सम्राट साईकृपेश दोगूय सत्तेर आयले तेन्ना तांणी 
हो डाव ब्रव्ठखलो . आपले राज्य वांटावपाक तांणी दोगांयनी एकठांय येबपाचें 
थारायलें. 

ते दोगूय एकठांय आयले. आपली ताकद वाडयली आनी दुस्मानाक 
सदांखातीर ना केलो. आतां दोनय राजांमदीं झगडें मुकसल्लें. दुस्वासय 
पयस जाल्लो. दोगांयनी लोकहिताच्या विचाराक बळ दिलें. गांवां-गांवांत 
लोक-उपयोगी कामाक सुरवात जाली. वेद-विद्येच्या शिक्षणाच्यो सवलती 
मेळूक लागल्यो. कलेक वाब दिलो. राज्यांत शांतताय आयली. इतलीं वर्सा 
जाल्ले लुकसाण तांणी थोड्यांच काळांत भरून काडिल्लें. परमधर्मीक , 
pa प्रजाहितदक्ष, भागीवंत, सौभाग्यी म्हण लोकांकडल्यान तांणी नामना 

र 

aaia लोक खावन जेवन खूब सुखी आशिल्ले. सगळीच प्रजा 
तांचेर खोशी जाल्ली. ना म्हण तांकां कसलीच चिता नासली. एकामेकाच्या 
राज्यांत येवन सुखां दुख्खाचे वांटेकार ते जाल्ले. 

. आमच्या राज्याभशेन तुमच्याय राज्यांत भोव सोबितकाय पातळ्ळ्या 
म्हण आयकुपाक आयलें. खूब फावट दिसताले तुमचे राज्यांत येवंचें अशें. 
पूण राजकुंवरी जाल्ल्यान राज्याभायर वचपाक म्हाका मनाय आशिल्ली. 
एक दीस घोड्यार बसून हांव दासी वांगडा भायर पासयेक म्हण आयिल्ले. 
हळूच हांवे दासीची नदर चुकोवन तुमच्या राज्यांत पावल दवल्लें. थंयचो 
वाठार भोंवता भोंवता मन सापूच थय घुस्पून गेलें. हांवूच नकळो जालीं हांव 
खंय पावला? सैम म्हाका आपलेकडेन ओडीत आशिल्लो. GIS काय 
बरें तुमचें राज्य. शेतां-भाटां, तळयो-व्हाळ, हरवे दोंगर, दर्या हें सगळें 
सुखावपी वैभव पळोवन जीव भोव खुशाल जालो. हें सगळें नियाळटना 
खिणभर विसव घेवंचो अशें म्हाका दिसलें ना. केन्नाकाय फुडले देखावे 
पळयन अशें जाल्ले. ज॑य हांव पावताले थयसल्ली सगळी वासपूस 
लोकांकडल्यान काडून घेतालें. 

भगवान विष्णुचो सवो अवतार परशुराम. ताणें खंय सह्याद्रीच्या सात 
शिखरावेल्यान बाण मारून पश्चिम दर्या कुशीक सारलो आनी सात कोकणाची 
निर्मणी केली. ज्या जाग्यार ताचो बाण पडिल्लो, अशा त्या बाणावली 
गांवांतय हांव पाविल्लें. थयसल्ली दर्या देगेर पातळिल्ली भुसभुशीत tae 
भूय पयसुल्ल्यान पळयल्यार मळबच कोसळून थंयसर पडलां अशे दिसतालें. 

म्हाका आनिकूय खूब भोंवपार्चे आशिल्ले. फुडें वतां वता वाटेर फळांनी 
रूख लोबकळटाले. झरे घसघशीत व्हांवताले. शितळ सांवळी आपले कुशीक 
ओडटाली. पूण हाचे कसलेंच भान म्हाका Sees ना. अचकीत एका फातरांत 
कातयल्ली एक होंवरी म्हाका दिसली. तें होंवरेंतल्यान चोंयवसल्यान उदक 
पाजरतालें. आतां मात त्या उदकाक पळयना फुडें जीव म्हजो सामको तानेल्लो . 
थंयसल्ले वातावरण जिवाक एक आगळीच sat fears. होंवरेकडेन वचून 
थयसल्ले थड, नितळ उदक पियेलीं. तें उदक पियेतकच जीव कितलो 

धादोसलो म्हण सांगू! सैमाचें हें अप्रूप देणें पळोवन म्हज्यान रावंक नजो 
जालें. आपसूक म्हज्या तोंडातल्यान उतर सुटले, E होंबरेक कितें म्हणटात 
काय! आनी ह्या वेळार हांव खंय आसा! ' 

इतल्यांत म्हजे फाटल्यान जाप जाल्ली. ' हे होंबरेक हांडी म्हणटात. 
ह्या वेळार तूं खारवट वाड्यावयल्या पाळंद नावाचे सुवातेर आसा.  हांवें 
फाटल्यान वळून पळयलें. म्हजे फाटल्यान तूं उबो आशिल्लो. तुजे तें रूप, 
तुजो देह पळोवन शरद ऋतुंतल्या चंद्राचो म्हाका उगडास आयलो. माणकां- 
मोतयांनी भरिल्लें तुजे आंग लखलखताले. तसो तूं पळोवपाक देवा घरचो 
जावपाक जाय असो खिणभर म्हाका भास जालो. तोंडांतल्यान म्हजी जाप 
बंद जाल्ली. खुंट कशें एकसारकें हांव तुका पळयतच आशिल्ले. म्हजी ती 
अवस्था पळोवन तूं हासूंक लागलो. खरेंच तुजो तो हांसो म्हज्या मनाक 
हांसोवन गेल्लो. म्हाका तुजी लजशी जाल्ली तरी मनाक हांबें धीर दिवन 
म्हळें, तूं कोण? तूं म्हाका आपली वळख दाखयशी ? n 

घडये तू ह्याच प्रस्नाची वाट पळयतालो जावंयें. तुवें व्हड उर्बन सांगिल्लें, 
“हांव राजा सम्राट साईकृपेशाचो राजकुंवर. म्हजें नांव देवराय. हीं पळय 
eld तुका म्हजी वळख दाखयली. जिवाक खूब बरें दिसतलें ह्या वेळार तुर्वेय 
आपली वळख दाखयल्यार.'' तुजे लागीं उलोबपाक म्हाकाय निमित्त जाय 
आशिल्ले. ed तुका वळख दिली, “म्हर्जे नांव रेवती. तुज्या शेजारी 
राज्यातल्या म्हाभोज रूद्रेशवराची हांव राजकुंवरी. '' 

दोळ्यांत दोळे घालून तूं एकसारको पळयत आशिल्लो. gA म्हणले, 
“तू खुबच सोबीत दिसता. तुजे रूप पळोबन सर्गांतल्या अप्सरेक लेगीत 
तुजी नसाय जातली.'' | 

कितलीं म्होबाळ तोखणायेचीं तुजीं उतरां. तीं उतरां मनाक म्हज्या | 
हांसोवन गेल्लीं. फुडें gA म्हणले, ''हांव कासादोर. हांगासर कासाक म्हण 
आयिल्लो. कास करपाची म्हाका खूब उमेद. आजूनय एकय सावज हातीक 
लागले ना. जीव सामको थकलो म्हण हांगासर उदक पियेवंक म्हण आयिल्लो. 
पूण तुका पळयतकच आतां म्हजी तान भागली. 

हांवें म्हळें, 'आमचेवरी तुमचेंय राज्य सोबितकायेन भल्लां, अशें हांवें 
आयकल्लें. निदान एक फावट वचून तरी पळोवंचें अशें म्हाका जाल्ले. 
आतां तर हे सुवातेवेल्यान हाचे फुडें वचन अशें दिसना.' तुवें म्हणले, ' हैं 
कांयच न्हय. चल आता म्हजेवांगड़ा यो. हांव तुका खूब कितें दाखयतां. तें 
पळोवन तुजे दोळे दिपकलेबगर रावचे ना... कितलो मोग, कितलो विश्वास, 
खीण भराची आमची इश्टागत पूण, साबार वर्सासावन चलून आयिल्ले 
इश्टागतीवरी. 

तूं म्हाका घेवन राजपाटण भोंबडावक लागलो. देवटी वाड्यार बाडे 
नावाचे सुवातेर gà म्हाका सांतातोंडांचें YAN दाखयिल्ले. ह्या तोंडांक बांयो 
म्हणटात. तर हातुंतलें ते एके बायक 'घोड्यां बांय' आनी दुसरे बांयक 
'बागोळ्यां बांय' म्हणटात अशें Ia म्हाका सांगिल्ले. थंयसावन तू म्हाका 
वरगांव वाड्यार आनदोंगरी नांवाचे दोंगुल्लेर घेवन गेलो. थंय फातरान 
कांतयल्लो एक सुंदर पलंग आशिल्लो. ते पलंगार बसून कांय वेळ विसव 
आमी घेतिछ्लो. थयसल्ल्यान रोकडींच रासय वाड्यार आमी गेल्लीं. रासय 
TSAR फातरान कांतयल्ल्यो मोठ्यो घोली आशिल्ल्यो. त्या घोलींक होड़णां 
म्हणटाले. तूं म्हाका खुबशा जाग्यांनी भोंबडावंक सोदतालो. म्हाकाय भोवन 
अशें दिसताले. पूण त्या वेळार सांज जायत गेल्ली. वेळ पडचे आदी 
राजपाटणांत म्हाका वचपाक जाय आशिल्ले. तूं म्हाका पावपाक आयिल्लो. 
राजपाट॒णांत वचपाचे तयारेंत आसतना तुवें म्हजो हात हातांत धरून म्हणिल्ले, 
तू म्हाका जाय जाय अशें दिसूंक लागलां. हांव तुका आपणावंक सोदतां. 
हीं तुजीं Sau आयकुपाक केन्ना सावन हांव वाट पळयताले. जिवाक खरी 
धादोसकाय म्हणटात ती ह्या वेळार म्हाका भोगिल्ली. खरेंच त्याच वेळार 
हांब तुजे जाल्ले. फकत तुजेंच.. तुज्या ओंठावेलो हांसो. काळजाची भास 
आनी पुलमांचो स्वास हांवें अणभवलो . 

कितलीय जाल्यार हांव चली. त्यावेळार म्हज्या जिवाक कितें दिसता 
ते हांव सांगपाक शकनासलें. तरीयं हावें तुका सांगले, '“म्हाकाय तूं जाय 
जाय असो दिसूक लागला... आनी म्हजें काळीज तुका केन्नासावन दिवनूय 

हांव मेकळें जालां. 
उमेदीन तुवें म्हाका उकलून वयर घेतलें आनी सांगूंक लागलो, ' खरेंच 
आयज हांवें विशव जिखलां. विश्वाचेर राज्य केल्लेवरी म्हाका जालां.'' 
हांवें तुका म्हणले, “आतां आमचे राज्यांतली सोबितकाय पळोवपाक 
तू केन्ना येतलो?'' 
तूं सांगतालो “हांव, ह्या खिणाक लेगीत येवपाक तयार आसलों पूण 
तुजेवरी म्हाकाय राजपाटणांत हुस्केतलीं. 
दोगांयनीय फाल्यां हेच शिमेर मेळपाचें उतर दिवन एकामेकाक आमी 
आदेवस केल्लो. हांव फाटीं वळून तुका पळयतालें. पूण तूं थंयच उबो, 
कितलो तरी वेळ... नदर आड जाता सर. 
हांव ना तें पळोवन दासीन रडून आकांत केल्लो. आख्खें राजपाटण 
तिणे माथ्यार घेतिल्लें. म्हाराजाक कशें तोंड दाखोव ह्या विचारांत ती वाटेरच 
बसून आशिल्ली. म्हाका पळयतकच तिचे कुडींत जीव आयलो. हांवें तिका 
घडिल्ली सगळी खबर सांगिल्ली 
ते दिसाचे रातीन म्हाका न्हिदूंक दिलें ना. पुराय वेळ हांवें बसून 
सारलो. दोळे धांपल्यार लेगीत तूं म्हज्या दोळेमुखार येतालो. आनी म्हजे 
कुशींत येवन उलयतालो. ती रात म्हण कितली मालकिर्याद! सोपून 
सोंपनाशिल्ली. केन्ना काय एकदाचें उजवाडल्यार पुरो जाल्ले. दुसऱ्या दिसा 
सकाळींच शिमेर हांव पाविल्लें. सूर्याक लेगीत सारखें उदेवंक दिलें ना. 
म्हाका दिशिल्लें तुजी वाट पळोवंची पडटली. पूण म्हजे आदींच तूं थंयसर 
उबो आशिल्लो. रातभर बसून थंयच म्हजी वाट पळयतल्यावरी. 
JA म्हणले, “कळाव कित्याक जालो?” 
ald म्हणले, “कळाव आनी खंय हांव तर खूब बेगीन आयलां. 
पळय, सूर्य लेगीत आजून सारखो उदेलो ना.” 
उदेंतीक Ga नदर केल्ली आनी तुजें तुकाच हासूंक आयिल्ले. 
थयसावन हांव तुका घेवन आमचे राज्यांत भोंवडेक भायर सरिल्लें 
बौध्द भिक्षू क्रषिवेल्यान ज्या जाग्याक ऋषिवन (रिवण) नांव पडलें. थंय 

तुका हांव घेवन आयिल्ले. देव-धर्मा संबंदांत हो गांव खूब गाजला. थयच्या 
पांडवसडो नांवाच्या दोंगरार बौध्द धर्माचे दोन विहार पोखरिल्ले आशिल्ले. 
ताका विवरां म्हणटाले. तीं विवरां gid तुका दाखयल्लीं. खुबशीं सोमनाथ 
मंदिरांय तुवें पळयिल्लीं. पुराण इतिहास काळांतलें चंद्रपुरा आशिल्ले सगळ्यांत 
पुर्विल्लें शिवमंदीर पळयतांच तूं खुशाल जाल्लो. इतिहास, संस्कृतायेचें 
अशे प्रतिक चंद्रनाथ पर्वतावेल्या चंद्रेशवराच्या देवाचीय आमी भेट घेतिल्ली. 


लिप-चोरयांनी मेळप जातालें. वेळ नाशिल्लेवरी खूब उलोवचें दिसताले. 
तुकाच चिकटून रावनशें जाल्लें. तुज्या मोगांत पडत सावन खाल्ले -जेविल्ले 
Rama लागनाशिल्लें. era तुका विचारिल्ले, ' अशें कितले दीस 
चलतलें? ' 

तुर्वे जाप दिल्ली, दीस आनी कित्याक इल्लोय वेळ काडीनासतना 
फाल्यां सकाळींच तुका मागणी घालपाक हांव येतां. 

खरेंच,*तूं एका उतराचो. दुसऱ्या दिसा सकाळींच तुज्या बापायवांगडा 
तूं म्हाका मागणी घालपाक आयिल्लो. आपली इश्टागत आतां ASA घट्ट 
जाता ती पळोवन म्हजो बापूय खोशयेन लग्नाक राजी जाल्लो. 

आजूनय घट्ट उगडास आसा. भाद्रपद म्हयन्याच्या कन्या-सक्रांतीची 
ती रात. अगस्त्य नखेत्र दक्षिणेवटेन फांतोडेर मळबांत येवच्या वेळार लग्न 
सुवाळो जावपाचो थारिल्लो. व्हड दबाज्यान लग्नाची तयारी केल्ली. लग्नाक 
कांय दीस आसतनाच दिवल्यो, लामणदिव्यांनी, दीपवृक्षान, पचारतीनी 
सगळे कडेन लखलखूंक लागिल्ले. देवळा, मठ, धर्मीक थळां रंगूक लागिल्लीं. 
रथांनी, तरंगांनी रस्त्यार गच्ची जाताळी. धोल-ताशे, जंगाट वाजताली 
मिठायांनी बाजारपेठो भरिल्ल्यो. पंडित आपले तयारेक लागिल्ले. हें आदीं 
असलो SATA सुवाळो आमचे राजघराण्यात कोणाचोच जावंक नाशिल्लो 
खय. त्या दिसांनी सगळ्यांक लग्नाची एकच गजाल आयकुपाक मेळटाली. 
प्रजेक भांगरांच्यो FER, रूप्याची नाणी, हार, कर्णभूषणां वांटपाचीं आशिल्लीं. 
कोणांक कांय उणें जावंचें न्हय हे तरेन जतनाय घेताले. 

लग्नाचे दीस लागीं आसून लेगीत आमचें मेळप चालूच आशिल्ले. 
लग्नाक फकत चार दीस आसतना तूं म्हाका कासाक म्हण सह्याद्री खंडार 
घेवन आयिल्लो. तूं एक व्हडलो कासादोर हातूंत मात्तूय दुबाव नाशिल्लो. हे 
आदीं तुजे कास हांवें पळयल्यात. आयजूय तुजो कास पळोवपाची म्हाका 
उमळशीक लागिल्ली. कांय मेत्र फुडें पावतकच चितळांची भोंवसळ आमकां 
मेळ्ळी. तांचे फाटीक आमी लागिल्लीं. धावता, धावता अचकीत एक ऋषी 
आमचेर ताणशेलो. तांबडो गूंज जावन दांत ओंठ खावंक लागलो. ताचे 
कुडींत भार भरिल्लो. सगळोच तो खुबळिल्लो. ' दुश्ट मनश्यांनो, तुमकां 
हांव कसोच सोडचोना. तुमी केलां तें खूब वायट केलां. हिमालयासावन 
भोंवडी करता करता सह्याद्री पर्वतार सावन गोमन्त भुयेवेल्यान हांव पासार 
जातालों. सगळ््यांपरस ही भूंय म्हाका मानवली. हांगा कोणाचो त्रास जावंचोना 
हें वळखून हांवें हांगा तपश्चर्या करपाचो निश्चेव केलो. बदरिनाथ सिध्दमुनीन 
तपश्चर्या करून म्हादेवाक प्रसन्न केल्लो. कण्व ऋषीन तपश्चर्या करून श्री 
मल्लिकार्जुनाक प्रसन्न केल्लो आनी म्हजे तपश्चर्येन भगवान विष्णु प्रगट 
जावपाचो आसलो. पूण तुमी म्हजी तपश्चर्या भंग केली. मदींच म्हाका 
जागोवन म्हज्या यज्ञांत विघ्न हाडलें हाची ख्यास्त म्हण हांव तुमकां स्राप 
दिता. त्या स्त्रापांतल्यान तुमकां मुक्ती केन्नाच मेळची ना. तुमी दोगांय दोन 
वेगळ्या मोनजातिचीं आनी वेगळ्या रूपांची जातलीं. एकामेकांच्या मोगाक 
आशेतलीं. एकामेकाक सोदतलीं. पूण सासणाक केन्नाच तुमी मेळचीं नात. ' 

आमी ताचे पांय धरले. आमी कोण आनी खंयचीं, हांगासर कित्याक 
आयिल्लीं, चुकून हें FM घडलें. सगळें सगळें सांगलें. पूण तो कसोच 
आयकुपाक तयार TAA. 

परतून परतून आमी ताचे कडेन भोगसणें मागिल्लें. आमी सांगिल्लें, 
“हे ऋषीमुनी, आमकां येदो व्हड स्त्राप दीवं नाका, आमची काकुळट कर, 
निदान आमच्या मोगाखातीर तरी. 

ताका मातें घळळ जालें आसूं येता. ताणें आमकां म्हणले, “तुमकां 
एक फावट दिल्लो स्राप म्हज्यान फाटीं घेवंक न्हजो. पूण तातूंत इल्लो बदल 

करूंक जाता. आयकात, कांय काळा उपरांत तुमी मनीस रूपांत एकामेकांक 
मेळटलीं. तो दीस जल्माष्टमीचो आसतलो. उत्तर दिकेक (गोवापुरी) एक 
पापनाशक क्षेत्र आसा. थंय दिपावती (दिवाडी) बेटाकडेन पांच न्हंयो आनी 
गोमन्तीच्या (मांडवी) दर्या उदकाचो मेळाव जावन थंय एक पवित्र तिर्थक्षेत्र 
निर्माण जाल्ले आसा. थंयसर आंधी सप्तक्रषींनी सप्तकोटी वर्सा तपश्चर्या 
करून भगवान शिवशंकराक प्रसन्न केल्लो. थंय सप्तधातूमय लिंगाची थापणूक 
केल्ली आसा, ताका सप्तकोटीश्वर अशें म्हणटात. पुराण काळासावन ह्या 
भागांत लोक तीर्थ यात्रेक येतात. एक दीस तुमीय त्या जाग्यार पावतलीं. 
सप्तकोटेश्वराच्या दर्शनान आनी स्पर्शान तुमकां मुक्ती मेळटली. '' 

अवचीत मळबांत काळीं कुपां दाट जावंक लागिल्लीं. भुंयतळार काळोख 
असो पातळळो. जोगलूंक आनी गडगडूकय लागले. मळब कोसळून पडिल्लेवरी 
पावसाच्यो दडकेर GSR कोसळ्ळ्यो. व्हाळ, न्हंयो व्हावूक लागल्यो. 
ताणें तुजे सामकारा हात उबारून स्त्राप दिलो, हे राजकुंवरा, तुजे नुस्ते 
जावं!'' तसो तुजे कुडीचो आकार ल्हान जायत गेलो. आनी तुजी कूड 
पिटकुळ्या नुस्त्या रूपाची जाली. थंय आशिल्ल्या उदका व्हांवतेर पेंवता 
पेवता तू नाच्च जालो. तूं गेलो ते दिकेन हांव धांवत आयले. पूण फुडें तूं 
म्हाका दिसलोच ना. 

पावस पडपाचो बंद जालो. सगळें शांत जालें. खूब वारो व्हावूंक 
लागलो. झाडां-झोपां झीडपून मोडूक लागलीं. कुडींत म्हजे कुडकुडो असो 
भरूक लागलो. उपरांत कूड हलकी Hohl जावंक लागली. तसो ताणें 
म्हाकाय स्राप दिलो. ' हे राजकुंवरे तुजें बकें जांव!'' म्हजोय आकार ल्हान 
जायत गेलो आनी हांव एक बके जावन वयर ARIK उडूक लागलें. 

अतराळांतल्यान सकल हावे नदर माल्ली. सगळें वातावरण आदलेवरी 
जाल्ले. थंयसर हांवे येवन पळयलें. थंयसर तो ऋषीमुनी नाशिल्लो. ते 
उपरातय तो म्हाका खंयच आनी केन्नाच दिसलो ना. 

एकसुरी जीण हांव जगतालें. हीं सवणीं, सुकणीं आपले चोम्यांत तीं 
म्हाका घेनासलीं. न्हंयचे, दर्यातलीं पिटकुळीं नुस्तीं तीं खातालीं. घडये थंय 

ताचें मदीं तूं. आसत म्हण जिवार आकांत येतालो. तुंबय खंय पयस रावन 
बक्‍्यामदीं हांव खंयचें काय? असो प्रस्न तुज्या मनाक उप्रासूंक फावो. जोवेर 
जल्माष्टमीचो दीस येवंचो ना तोवेर म्हज्या आनी तुज्या मनाचे प्रस्न सुटचे 
नात. 

आमी दोगांय अचकीत ना जाल्लीं पळोवन दोनीय राज्यांत आकांत 
आयलो. सगळ्याक सोदासोद केली. आख्खी भूय पालती घातली म्हळ्यार 
जाता. खंयच दोगांयचो पत्तो लागलो ना तें पळोवन राज्य सामकें निरशेलें. 
कोणे तरी काळान तांचो घात घेतला अशें तांकां दिसूंक लागलें. आमचे 
मोगाविणें तें पोरके जाल्ले. खंयच तांचे मन लागना जालें. राज्यांत एक 
कठीण परिस्थिती आयिल्ली. हाचो फायदो शेजारी राज्यांनी घेतलो. रातीक 
आनी दिसाक सुसेग ना जालो. तलवारी घणघणूंक लागल्यो. भाले तोपूंक 
लागले. अन्न खावपाक लेगीत सुसेग ना जाल्लो. आमचो कूळसांवार जावन 
आमची भूंय दुस्मांनानी बळकायिल्ली. पूण कोणाकच हांगा सारखें भाग्य 
लाबलें ना. क 

समृध्द, चैतन्यमय अशे हे भुंयेर कदंब, आदिलशहा, हसनगंगू, बहामनी, 
पोर्तुगीज, आयले पूण कोणूच हांगा तिगलो ना. 

आयज गोमन्त भुयेचें एक स्वतंत्र राज्य जालां. नवे-नवे विचार मुखार 
आयल्यात. नवें घडत आसा. अख्खी गोमन्त भूंय पळयल्यार तूं अजापले 
बगर रावंचो ना. तूं खूब संतोसतलो. असले दीस बेगीन आमच्या वांट्याक 
येवंचे म्हण देवाकडेन माग. 

आमचीं पावलां हे भुंयेर लागतलीं तेन्ना तुका सगळ्यांक भोवन अशें 
दिसतलें. आदलें राजपाटणय पळोवंचें दिसतलें. जर तुर्वे कोणाकूय विचाल्ले, 
'लत्तलपूर खंय आसा? ताका तें कळचें ना. 'लत्तलपुरा'चें आयज लोटले 
जाला आनी 'चद्रपुरा चें चांदर. 


KX 


४9 एक वजा एक 


वासाळ ओड 


कोंब्यान साद घालचेआदीं दाबेल गांवाक जाग आयिल्ली. घरा- 
घरांतल्यान धुंवर धुंवरेतालो. जण एकलो आप-आपल्या कामाक लागिल्लो. 
एक दीस सकाळीं उठून हात-पांय हालयले नात तर ताचें पोटाचे भागनाशिल्लें. 

दोंगरा माथ्यार वशिल्लो हो गांव. ह्या गांवांत चुकून लेगीत कोणाचीं 
पावलां लागनात. एकाद्रो कोणूय हांगा पावलो जाल्यार ताका अजापान 
पळोवप जाता. साक्षरतेन आनी उदरगतीन हो गांव सामकोच मागासलेलो. 
बेकारी हें त्या गांवचे माथ्यावेलें वजें.... उजवाडचे आदींच कोण शेतांत, 
कोण रानांत.... तर कोण गांवचे दिकेन वाट धरताले. सदांच पचपचीत हुमेन 
माखिल्ले तांचे काळे कुळकुळीत आंग सांजवेळार विसव मागतालें. हांथुरणार 
लंवडल्लेकडेन केन्ना न्हीद लागताली हेंच धड तांकां कळनाशिल्ले. 

नाकू तेच आयतिकेचो. घरचीं सगळीं कामां सोंपोवन, भुती घेवन 
सगळ्यां पयलीं तो रानांत वतालो. पूण आयज सूर्य माथ्यार आयिल्लो तरी 
नाकू सुस्त घोरेतालो. रातिचो कळाव ताका दनपारचें भान विसरोवन गेल्लो. 
खूब तेंपा आदीं चितिल्ल्या सुखसपनांचे गोडविकायेचें फळ ताका मेळिल्लें. 

खोपटेचे खाचिंतल्यान सुर्याची किरणां नाकूच्या आंगार शिंवरलीं. ते 
अळवार हुनसाणेन तो जागो जालो. मनांतल्या मनांत तो मुरगटलो. हांथरूण 
थंयच परतिलें. सदळ जाल्लो काश्टेचो वालो मुजीच्या पोडाक गच्च खोयलो 
आनी खोपटेची कवडी उगडून भायर आयलो. 

भायर वाडीर ताणें नदर माल्ली. बोकडां ताची वाट पळोवन पळोवन 
गोठेल्लीं. नाकूक पळयनाफुडें बँ55 करून तांणी आवाज दिलो. नाकून 
सडसडीत कोयती कांबळ घेतली. आकडी कमराक बांदली. बांतेसार आशिल्ले 
कुड्याचे शेनवतांत चिमटी भर चुरो घालून इडी ओडीत तो वाडिकडेन 
आयलो. वाडिची ताट कुशीक सारून बोकडांक ताणें दोंगरावटेन आमडून 
घालीं. 

दोंगर चडटना बोकडां वाटेवेलो पालो खुडून खातालीं. तरी चरतल्या 
त्या जिवाक नाकू एकसारको आमडीत आसलो. बोकडां झिली-झोपांतल्यान 
वाड काडटालीं. नाकूय बोकडो जावन ताचे फाटल्यान धांवतालो. धांवता 
धांवता तो मर्देकच थांबून जाग घेतालो आनी आपले. पायापोंदची जमीन 
नियाळटालो. कांय फुडें पावतकच ताका बोकडां चरून गेल्लीं ताचो माग 
आनी ताज्यो लेणयो दिसल्यो. नाकूक आतां आपले नकळत सपनांचे आस्तेपण 
जाणवले. 

रोकडोच दोंगरा तेमेर राशीक पडिल्लो बोकडांचो एक पेंवो तांका 
दिसलो. थंय पळयनाफुडें नाकून नेटान पावलां ARIK उखल्लीं, “बोऽमी!' 
एक स्फूर्त जाणेन नाकून आपलें फुगार जाल्ले काळीज रितें केलें. उमेदीच्या 
उमाळ्यांनी भरिल्लो उलो आख्ख्या रानांत गाजलो. झाडां-झोपांची शिरशीर 
थांबली. मोनजातीन कान फाकयल्ले. वाऱ्याकडेन कान लावन बशिल्लें 
नाकूचें सुखासपन “बोमी' एकच उल्यार आसा तितलेय ताकतिकेन धांवत 
आयले. fam मजगती दोगांय एकामेकाचे ata रिगलीं. दोळ्यांत ae 
भिडयले. Hard एकमेकांक पळोवंक नाशिल्लेवरी नियाळूक लागलीं. तांची 
ती म्होवाळ गच्च वेंग कितलो तरी वेळ सुटून सुटनासली. 

TR आनी बोमी एकाच गांवचीं. नाकूच्या घराचे कुशीक बोमीलें घर. 
नित्य नेमाप्रमाणे दोन खंडी बोकडांक घेवन सकार्ळीफुडें बोमी रानांत वतालें. 
त्याच रानांत नाकूय आपल्या सात-आठ बोकडांक आमडून घालतालो. 
होच ताचो दिसवडो आनी दिसपटूटो . 

भुरगेपणासावन नाकू आनी बोमी दोन framed फुडाराचें सपन! 

गांवच्या लोकांची नदर चुकोवन तीं दोगांय एकामेकांक मेळटालीं. केन्नाय 
मेळपाक फार्टीफुडें जाल्यार तांचो जीव वयर सकयल जातालो. पूण आपले 
काळजांतले उमाळे एक दुसऱयाक कळोवंक तांचें मन तयार जायना आसले. 
आयज-फाल्यां करून दीस भिवन वताले. 

TRA दादलेपणाक खरो Ad काल आयिल्लो. काल जाता तें जांब 
म्हण ताणें बोमीक आपल्या काळजाची काणी सांगली. नाकूच्या उतरांन 
बोमीचे जिणेची तान-भूक पुराय भागली. हीच योग्य वेळ समजून नोमीनूय 
आपलें काळीज उक्तायलें. बोमीचीं उतरा आयकून आंगावेली सूज 
देंविल्लेबरी नाकूक YSS जाले. कालसावन नाकू ताचो जाल्लो आनी तें 
ताचें. पुराय.... 

वेळाचो अदमास तांकां कळळोच ना. सूर्य माथ्यार येतालो आनी सावळी 
पायापोंदा पड़टाली तेन्ना तीं दोगांय दनपारच्या जेवणाक बसतालीं. आयज 
सांज जायत वताली. तीं दोगांय मोगामुकार भूक विसरिल्लीं. नाकू तर सकाळीं 
तोंडांत घोटूच घेवपाक विसरिल्लो 

रक्ताचो गुळो जावन सूर्य दोंगराकुशीक आसरो घेतालो. ह्या वेळार तीं 
दोगांय घरचे अदे वाटेर पावतालीं. पूण आयज तांकां कसलेच भान नासले, 
ती बेंग ताका कशीच वेगळी करूंक तयार नासलीं. तीं खूब कितें उलयतालीं. 
खूब fad आयकतालीं... अचकीत तांची नदर तायखिळ्यार गेली. 
तायखिळ्याचीं पानां आवळून आशिल्लीं. तीं भानार आयलीं. ती तीनसांजेर 
वाट सासपीत तांचीं पावलां घरचे वाटेर पडूक लागलीं. 

आदले परस तांची इश्टागत अदीकच घटसाण घेवंक लागिल्ली. मोगा 
खातीर आख्खो दीस तांकां उणो पडूक लागिल्लो. मोगाक लागून तांणी 
भोगिल्ले तरास, ताचे उबेची तान हाची फकत बोकडांक आनी झाडा पेडांक 
जाणविकाय आसली. घरा वचपाच्या वेळार जळामळाक फांपसल्ल्या बोकडांक 
तीं सोदतालीं. पूण हालीं बोकडां तांकां सोदपाक लागिल्लीं. एक फावट 
रानांत पावतकच सगळें रानच तांचे जातालें. 

बोमी सदांच एकच चित्तालें, केन्नाकाय येडगो येवन मंत्र म्हणटलो 

आनी आमी एकदाचीं एकामेकांक केन्नाकाय माळ घालतलीं. | | 
खबर ताणें आख्ख्या रानांत सांगिल्लीं. केन्नाय पिंपळा रूकाक तें म्हणटालें 
“तूं आमचें कूळ, तुजे ताळे म्हज्या लग्नाक जाय. ' 

मोगाच्या मोयपासान तीं लागीं येनाफुडें ऐन उमेदीन तांचीं 
चुकून पडूंक लागलीं. खांदयो खांदयांक घश्टूक लागल्यो. शिंगा - शिंगांत... 
मोगाचे शिरशिरे मुकार तांकां एकामेकांक आडावंक जालेंना. तो थीर 
पिंपळाचो रूक हाची गवाय. 

बोमीक दीस गेले. कितें करचें ना करचें ताका कळना जालें. 
एकच उपाय आसलो. नाकूलागीं लग्न जावप. एकाच गांवचीं, एकाच देवाच्या 
कुळांत आशिल्ल्यान लग्नय जावंक तांकां मेळनासले. आयज थंय 
कुटुंबा जरी आसलीं आदीं ताचें मूळ कुटूंब एकूच आसले. तरी बोमीक 
दिसतालें अडचण पळोवन घरचीं लग्नाक तयार जातलीं. कित्याक तांचो 
कुटुंबीक काळ आसलो तो खूब तेंपाचो. थोड्यांक आपलें नातें लेगीत खबर 
नाशिल्लें 

नाकूक कसलोच हुस्को ना. तो सदचेच उमेदीर. नाकूक कितें करून 
सांगचें? कशें करून सांगचें? बोमीक कांय एक येवजनासले. मनांत मात 
एकेक प्रस्न... उत्तर नाशिल्ले. 

दिसपट्टेर उदकाखातीर तांणी बोकडांक न्हयचे धडेर व्हेलीं. बोकडांनी 
तान भागयली. थकिल्ल्या जिवानी विसव घेतलो. बोमीलोय जीव थकून ! 
आयिल्लो. कांबळे He हांथरून बोमी थंय बसलें. नाकूय ताचे कुशींत 
चिकटलो. सांज वाडत वताली. बोमी चित्तालें, कांय वेळान धर्तरेर काळोख | 
फाकतली. तसल्या काळखांत एक दीस test जिवीत बुडून वचचें ना न्हय! | 
ताणें राखण देवाक नमन घालून म्हळें, “पाव रे देवा, म्हज्या आदाराक!' 
फुडे ताणें नाकूक हात लावन सांगले. 

“आतां लई येळ काडिनासतना व्हईल तितक्या बेगीन लगीन कराया 
होवं. दुसरा उपाय नाय आतां नाकू.”” 

बोमीलीं हीं असलीं उतरां नाकूक 'दुबावीत भय घालतालीं. त्या दिसा, 

wm दिसा... आनी आयजूय! बोमी सदांच लग्नाची गजाल काडटालें. ATH 
मागीर फकाणांनी म्हणटालो, “लगीन? लगीन इतक्या बेगी कशाला? आमी 
काय बेगी मरायचीं हा? मोगाचें फकाणाचें जांव तिडकिचें हें उतर बोमीच्या 
Rar घाव घालून वताले. बोमी मागीर ताका समजयतालें, 'तस न्हाय 
` नाकू, लगीन आम्हां गरजेंच न्हव? ' 

नाकूक बोमीलीं असलीं उतरा उमळशिकेन आयकन दिसतालीं. आपल्या 
मनाचो थाव नाकूच्यान घेवंक जावंचो ना हैं बोमीन बळखलें. ताणें नाकूक 
म्हळे, 

“तुला ठाव हाय नाकू? थोड्या दिसांनी आमी आई-बा व्हांयचो 
हा! 

बोमीलीं उतरां आयकून AHH सटूट जालें. रागाभरशी तो तडक 
उठलो आनी ताणट्या दोळ््यांची नदर ताणें बोमीचेर मोखून माल्ली. पूण 
बोमी.... तश्शेकाळजांत कसलीच भिरांत बाळगिनासतना. एक वायट खबरेची 
सुलूस लागिल्लेवरी ती सांज सामसूम जाल्ली. ह्या वेळार नाकूची नदर 
अस्तमेंत गेल्ली. ते साजेन ते सुर्याक रगतबंबाळ करून उड़यिल्लो.. 

बोमी उठून चलूक लागले. नाकूय ताचे फाटीं फाटीं. कांय वेळ मोन्यांनीच 
चलप जाले. कांय फुडे पावतकच बोमीन नाकूक सांगले, 

“मी के करू नाकू? चुक आमची दोगांयची न्हवं? उगाच कायचं काय 
मी के जाणून बुजून केलं ब्हय?'' 

नाकून तोंडार लटको हांसो खेळयलो. TM काळ आयल्लो. बोमीच्या 
उतरांचो धग ताका लासून गेल्लो. लग्नाच्या विचारांत गळीतगात्र जाल्लो 
नाकू आनी ताची खोप. 

एकेक दीस तागेर GOR आदन लेगीत तापनासलें. ताची गत पळोवन 
बोमी भुती बांदतना धपटून, चेपटून चडच शितागोटे हाडटालें. तें आशिल्ल्यान 
केन्नाय दनपराची एक वेळ ताची मुकार धुकलताली. 

गांवचो लोक जोंदळो, गोंडो, कुळीद, तोर, AA... वर्साक बाराय 
म्हयने पिकयतालीं. एक जीव ताचो खंय पूण भोंवतलो! शेतांत घोळटीकेक 

गेल्यार बोकडां ARI पडटालीं. ताका काडयेचो लेगीत कोणाचो आदार 
नासलो. एकेकडेन गेल्यार तो खंयचे खंय भरकट्टालो. 

नाकून आवय कसली ती केन्नाच पळयली ना. ज्या दिसाक नाकून 
दोळे उगडले त्या दिसाक आवयन दोळे धांपले. नाकून आख्खें जिवीत 
बापायचे मांडयेर सारलें. हालीं तोवूय ताका सोडून गेल्लो. बापूय आसा 
मेरेन बापायन पोरूस, कामोत, कोळयो केल्लो. जाता नजो करून काळेल्या 
बामणा घरचीं गोरबां राखणेक हाडटालो. केन्नाय बामणागेर गेल्यार वायणां, 
गुडगुडीं, खांवचीं पानां, चार बेडे, एक पांच रूपये तरी बामण हातीर उडयतालो. 
म्हामदी जांव कसले We समयार बापूय पोवल्यांक घालून मस्त जेवण 
हाडटालो. नाकू गळ्याकडेन पावतासर जेवतालो. बापाय फाटल्यान सगळें 
राज्य सोंपिल्ले. एकाच जिवाचें ज॑य चलना थंय दोन जिवाचें कशें जातलें 
म्हण तो येवजणेंत पडलो. ताणें मोग केल्लो खरो पूण तरणें सळसळपी रगत 
त्यावेळार एक चूक करून बशिल्लें. ताचोच हो पश्‍चताप.... फकत पश्चताप: 

पाबसाळ्याचे दीस सोंपत आयिल्ले. पांचबोचार वाटार, ओड लावपी 
dim, व्हांवते व्हाळ आनी seat) थंयचो सुखदिणो सैम जिवाक fai 
लावन वतालो. हाची खरी मज्जा नाकू आनी बोमी घेतालीं. SAL तणांत 
लिपचोरयां खेळ तीं खेळटालीं. रिठ्याचो फेण काडून न्हंयेंत तीं न्हातालीं. 
एकामेकांक न्हाणयतालीं. केन्नाकेन्नाय बरोच कळाव नाकू न्हयेंत बूड मारून 
बोमीचेर आकांत हाडटालो. एकेक दीस तांचो मज्जेन, उमेदीन वतालो. पूण 
लग्नाविशीं उलोवप नाकू काडिनासलो. बोमीचें मात्त हुस्क्या वांगडा पोटय 
वाडत Fae, 

ह्या दिसांनी नाकू फकत चिंतत आसलो. आतां हातुंतल्यान वयर सरप 
कशें? घरदार चलोवप HS? आपल्या लग्नाचो विचार मनांत येवचो म्हण 
बोमी दुसऱ्यांच्या लग्नाच्यो गजाली नाकूक सांगतालें. पूण नाकू आपले 
भरमणेकूच आसलो. इतल्यांत आवाज जालो. 

''वाचयात.'' 

/ बाचयात.! 

“कोणय बाचयात. 

किंळांच्यो, हुयेल्यो तर कोणाच्या रडपाचो आवाज. त्या आवाजान 
दोंगराची तेमकुली लेगीत हाल्ली. हयेली चालूच तो भिरांकूळ आवाज आयकून 
दोगांय एकमेकाचें तोंड पळोबंक लागलीं. आवाज न्हंयचे देगेर. बोकडांक 
सांबाळपाची जापसालदारी आपणे घेवन बोमीन नाकूक आवाजाच्या दिकेन 
qa मारपाक फर्मायलें. तशे नाकून मुठी आंवुळळ्यो आनी कुल्यांक पांय 
लावन धांव माल्ली. झाडां-झोपांतल्यान, काट्या शिरेंतल्यान, खिणा मजगती 
थंयसल्ल्यान तो नाच जालो. ` 

नाकू न्हयचे धडेर पावलो. नाकूक पळोवन धडेर आसल्या चलयांनी 
ead बोट दाखयलें. तांची ARS आनी कांचाबूल जाल्ले तोंड पळोवन 
नाकू सगळें समजलो. जिवाची इल्ली पर्वा करिनासतना ताणें न्हयेंत उड़ी 
माल्ली. रोकडीच उदकांतल्यान बेसुद्द अवस्थेंत एके चलयेची कूड ताणें 
वयर काडली. बेगिबेगीन पोट दाबून तिच्या पोटांतल्यान उदक भायर काडलें. 
तकली सकल Wa वयर करून तिका झेले दिले. खंयतरी धांवत वचून 
कांदो घेबन आयलो. 'कांदो धोडोवन नाकाकडेन वास दिलो. ताचीं दोनूय 
कानसुलां चिङ्डून धल्लीं. जायते गांवठी उपाय केले.... उपरांत ती चली 
सुद्दीर आयली. पुराय सुद्दीर आयले उपरांत बशिल्ल्या सगळ्या इश्टिणींक 
आतां मातसो धीर आयलो. 

“मोहिनी. 

“मोहिनी. ' 

सगल्या इश्टिणीनी तिका जागयलें. बर्‍याच वेळान ती चली पुराय 
सावचीत जाली. कांय वेळा पयलीं घडिल्ले गजालिचो तिका उगडास आयलो. 
भिजिल्ले भावनेन दोळ्यांमुकार उब्या आशिल्ल्या नाकूक ती पळयतच उल्ली 
तसो नाकूय तिका. 

बीस एक वर्साचें रूप सुंदर मोहिनी. गोर्‍या कातिचें, तांबडे गूंज ओंठ, 
एकेक जांगड म्हण केळीच्या गाब्यासारकें. आड पडिल्लेकडेन काळेल्या 
बामणा घरा खाटीर आशिल्ली गादी कशी. कोणेंय पळयल्यार पयलेच 
नदरेंत भरपासारखें तिचें देखणें रूप. 

न्हंयेच्या गर्भात रिगूंक सोदपी जिणेचें एक फळ नाकून आयज अचळय 
वाचयिल्लें. वेळा काळाचें भान विसरून. आपलो जीव काळाचे दाडयेंत 
ताणें घाण दवरिल्लो. नाकू मोहिनी मुखार देव. ताची धिटाय, ताची तळमळ 
आनी काळ्या कुळकुळीत पाशाण फातरासारखी ताची कूड पळोवन तें ताचेर 
भुल्लुसले. तिच्या दोळ्यांतल्यान नाकूविशीं अनोखी आपुलकेचीं दुकां व्हावूंक 
लागलीं. नाकूक तिणें घट्ट धल्लो. उमाळ्या वांगडा तिचीं उतरा भायर 
पडलीं. 

“देवाच्या रूपान तूं म्हज्या आदाराक धांवन आयलो. आयज तूं 
नासलो जाल्यार...” तें फुगार जावन रडूक लागलें. नाकूचेर तिची भळभळटीं 
दुका गळूंक लागलीं. नाकून तिका फुसलायलें. 

“अग तूं रडतेस कशाला? नको रडू, हितनं तूं वाचून उल्ली ती मोठी 
देवाची कुरपा. '' 

सदांच बोकडांक पोशेवपी नाकूचे हात आयज मोहिनीची फाट पोशेताले. 
तिचें तें तन्नें चिप्प ओलें आंग नाकूक उर्बेची उब दिवन गेल्लें. ताचें हंड्डे 
धडधडूक लागलें. सदांच बोमीची कूड तोखेतल्या नाकूक बोमी परसूय 
जगांत वेगळें किते आसा अशें पयलेच फावट जाणवलें. तिचें दूक ताका 
परकें अशें दिसलें ना. 

मोहिनीचे इश्टिणीकडल्यान नाकूच्या उपकारांची परतून परतून तोखणाय 
जाताली. मोहिनीचें मात दुख्ख उणें जायनासलें. नाकूकडेन ताका उलयनशें 
दिसताले. पूण कितें उलोवंचें तेंच ताका कळनासलें. 

बोकडांक आमडीत आमडीत आवाजाचे दिकेन आयिल्लें बोमी सामकेंच 
तांचे म्हऱ्यांत येवन पावलें. ताका सगळें कितें होलमलें. नाकूची व्हडबीक 
आनी वाखाणणी चलता ती पळोबन तेंवूय भोव खोशी जाल्ले. अनवळखी 
जमाव पळोवन वावराक गेल्ले लोक एक एक करून थंय दाट जाल्ले. बोमी 
थंय चड वेळ TAS ना. नाकूलीं बोकडां वांगडा आशिल्ल्यान ताका वाडीकडेन 
बेगीन पावपाक जाय आसलें. 

कांय कॉलेजांतल्यो तरनाट्यो ASA गांवगिर्‍या वाठाराचो अभ्यास 
करपाक म्हण थय आयिल्ल्यो. सुखावपी सैमाचो दिश्टावो घेतां घेतां मोहिनी 

ˆ पांय निसरून उदकांत पडिल्लें. दीस उजवाडा तांकां परतुपाचें आसलें. पूण 
असले अवस्थेंत परतुपाक तांकां शक्‍य नासलें. आयची रात नाकूले खोपींत 
सारपाची तांणी येवजिले. 

रातीन नाकूचे खोपींत आयल्यो-पयल्यो गजाली सुरू जाल्यो तसो 
नाकूय तांकां खूब कितें सांगूक लागलो. सांगतां सांगतां नाकूली जीण तांणी 
अणभवली. उपकाराच्या वज्यान चिड्डल्लें मोहिनी रातभर नाकूचेंच चितत 
आसलें. उजवाडलें आनी घरा परतुपाचो वेळ आयलो तेन्ना मोहिनीन म्हळे, 
“ह्या संवसारांत परतून जगपाची तुर्वे म्हाका संद दिली. कोणाचे उपकार 
कोणाच्यान विकते घेवपाक जायनात. हो गांव सोडून वतना म्हाका खूब 
GEE जातले. तेन्ना तुजेपासत कितें तरी करचें अशें म्हाका दिसता. तूंच सांग 
तुजेपासत हांव कितें करू? '' मोहिनीच्या काळजांत फुलतल्या मोगाचो परमळ 
नाकूक लागलो त्या वासान नाकू हुमेल्लो. किते आनी कशे मागचें ह्या 
विचारान तो गोंदळून गेलो. मोहिनी मुकार ताणे हात पातळायले. 

“तुका fad दियाचो आहा तें दे. त्यातनं यो गरीब मानूस सुखी 
व्हतलो. 

थंयसरल्या मनीसकुळाची जीण मोहिनीक जाणवली. तिणे म्हळें, ' तशे 
जाल्यार तूं म्हज्या वांगडा येवपाक तयार आसा? आमगेर आयल्यार हांव 
तुजी जीण पुरायेन बदलीन. तूं सुसेगाद आसतलो.'' मोहिनीची स्फुर्तक उतरां 
नाकूक खंयतरी नवी वाट करून दितालीं. फुडाराचे वाटेन वचपाक नाकू 
चाळवलो. ताका दिसूंक लागलें आपल्या नशिबाक फागूर येवपाक लागल्यात. 
शारांतल्या वासाळ फुलान तो पुराय रमून गेल्लो. आपल्या मोगांत तर हें 
पडलें ना मू! असो ताका भास जाल्लो. कितेंय जाव, जाता तें आपल्या 
बर्‍्याक अशें ताणें मानलें. खोशेची खबर केन्नाय तो बोमीकच सांगतालो. 
पूण ह्यावेळार बोमी आशिल्ले बोकडां वांगडा. 

बोकडांक घेवन बोमी चड पयस गेलेंच ना. न्हयेचे पलतड़ीं बोकडां तें 
चरोवंक लागलें. थंयच्यान नाकूले खोपीर ताणें नदर दवरिल्ली. नाकू 
वाडिकडेन आयलो ना तें पळोवन ताचो हुस्को वाडिल्लो. 

मोहिनी आनी ताच्यो इश्टिणी गाडयेंत येवन बसलीं. नाकूय एक ल्हानशी 
पोटली घेवन तांच्या वांगडा बसलो. ज्युस्तूच बोमीची नदर तांचेर गेली. 
सगळें कितें खबर आशिल्लेवरी तें धांवत नाकूक आवाज दीत आयलें. नाकू 
बेगीन बेगीन गाडयेंतलो भायर सरलो. बोमीन आपले दोनीय हात नाकूच्या 
गळ्या भोंवतणी आंबुळळे. 

“कांय जालं रे नाकू? कितलो येळ जाला सोदताय म्यां तुका: हें 
काय? कुठं जायची तयारी हा? 

नाकून म्हळे, “सोदलंय, आनी इथं राहीलंय म्हण माझं संसार व्हायचा 
हा? म्हाका म्हजो GER हाय, म्यां चाललो तेंचे संग... नाकूच्या ह्या जिवघेण्या 
उतरांनी बोमीचें धड आनी मूण वेगळें केलें. नाकूचें एकेक उतर बोमीचें 
काळीज लासतालें. काल मेरेन काळजाक काळीज लावन बसपी नाकू आपलें 
जिवीत पर्जळीत करपाक कात सोडटा हें ताका कळ्ळें. बोमीन म्हळें, 

“तुला ठाव हाय न्हवं म्हाज: आतां तूंच सांग म्हाका म्या काय 
करायचा?” नाकून ताका फाट केली. खिणभर चिंतूक पडलो. आनी red, 

“बघ, चालिरिती परमाणं आमच्यांत दादल्यान सात बायलो करूंक 
जाता आनी बायलांनी चार नवरे करूंक जाता. तेतूंतलो मी एक धर पोटाचो, 
नाय तर वाटेचो. 

“आजं काय जालंय तुका नाकू? कायचां काय बोलायला लागला तूं. 
तुज्या शिवाय नाय म्हाका जगायचं, ह्या लोकांना काय सांगायच म्यां??? 

“हे सारं चुकून घडलं न्हव?” 

“मंग त्या चुकीला उपाय काय हाय? 

Tee तोंड धरिल्लेवरी जाल्ले. आयकलें; ना आयकलें अशें ताणें 
केले. मोहिनी आनी ताच्यो इश्टिणी तांकां पळयत आसल्यो. तांकां तातुंतले 
कांय एक कळळें ना. नाकू गाडयेंत येवन बसलो. गाडी गांवांत वळसो घालून 
खूब पयस... पयस पावली. बोमी मात थतर-वितर नदरेन गाडी ties 
दिकेन पळयत उरलें: गळंट्या दुकांनी..... 

आपल्या पोटांत फुलतल्या कळयेचो देंठ कसो मोडूक जातलो? बोमीक 

एके जोपसालदारकेन वेगळे दिकेक ब्हेलले. पुराय मळब आनी धर्तरी ताचे 


भोंबतणी घुंवताली. कोसळून पडत म्हण ताणें म्हऱ्यांत आशिल्ल्या रूखाक 


' घट्ट वेंग माल्ली. 


हे आदीं असोच एक प्रसंग गांवच्या एका चेडवाचेर आयिल्लो. ताच्या 
पापांचो धनी कोण हें समजुचे आदींच ताणें जीव दिल्लो. लजेपरस मरण बरें 
अशें त्या वेळार ताका दिसले जायत. बोमीक साबार तेंपान ताचो उगडास 
आयलो. 

ELE, एकेक गांव फाटी वडयत गाडी सुंदर अशा शारांत पावली. 
मोटारां, बिल्डिंगो, बंगले, लायटीचे दिवे, थयचो सगलो झगमग पळोवन... 
नाकू सुक्षीम ओडीन परजळळो. ताचे पांय जमनीर लागनासले. फाकां 
लायिल्ल्या देवदूतावरी तो वयर वयर संचार करतालो. परतून परतून तो 
मोहिनीचें मुखामळ नियाळटालो 

मोहिनी ताका आपले घरा घेवन आयले: ताचें तें Ae cess 
भंगसाळेसारकें घर पळयनाफुडें नाकू उबो राविललेकडेनूच घट्ट जालो. त्या 
घरार ताची नदर पावून पावना जाली. म्हज्यासारको गवळी हांगा, आरे 
देवा?” सर्गार पाविल्ल्यासारको तो अजापून गेलो. 

घसघशीत आंगापांगाच्या नाकूक पळोवनं मोहिनीले घरची अजापलीं. 
घडिल्ली सगळी गजाल मोहिनीन आपल्या घरच्यांक सांगली. आख्खे घरच 
नाकूचेर खोशी जाल्ले. तांची खोस नाकूक कातकुतल्यो करताल्यो . 

दुसरे दिसासावन नाकू तागेर कामाक लागलो. गुळगुळीत जमंनीर निसरून 
पड़त म्हण तो बंटीक धरून चलतालो. कामा मुकारं सदांच तो वाग. दोन 
दिसा मदींच ताणें सगल्यांचीं मनां जिकून घेतलीं. नाकू आतां नाकू उरलो ना. 
Th आतां पुराय बदललो. कुल्यावेली काश्टी वचून ताचे ते कालसावांत 
लिपिल्ले. काळे कुळकुळीत आंग मातशें उजळिल्लें. घोस्ताचें जेवण जेवतना 
काळे बामणा घरचो उगडास येतांलो. परतून दाबेल गांवाक गेल्यार बोमीक 
लेगीत तो ओळखिचो ना ओळखिचो जावपाचो.: बोमी पसून इतलो पयस 
आसून लेगीत ताका तांचो उगडांस जालो ना. दोळ्यां मुकार मात ताच्या 

मोहिनीच येतालें. ताका लागून तो कितेंय करपाक तयार आसलो. 

घडये नाकू परतून येतलो ह्याच विचारान बोमी ताची वाट पळयत 
आसलें. तो येतलो येतलो अशें खंय तरी मनाक ताका दिसतालें. एक-एक 
दीस वाडत बता तितलें बोमी अस्वस्थ जातालें. नाकू गेल्ले वाटेर तें वरांची 
वरां बसून रावतालें. दीस म्हण ना, रात म्हण ना. बोमीचीं ती तरा पळोवन 
घरची चिंतूंक पडिल्लीं. पूण बोमीन आपले बाबतींत कोणाकूच कांय कळूंक 
दिलें ना. | 

कॉलेजीचो वेळ सोंपल्या उपरांत मोहिनी नाकू वांगडा बरोच वेळ 
सारतालें. ताका कितें जाय नाका हाची वासपूस तें करतालें. केन्नाय गाडयेंत 
बसोवन पासयेकय व्हरतालें. ताच्या उपकारांत आशिल्ल्यान ताचे पासत 
कितेंय करपाक तें तयार आसले. पूण नाकू ताच्या देखण्यान-वागण्यान 
ताचेर भाळिल्लो. मोहिनी आपल्याक उतर घालतले म्हण तो वाट पळयतालो . 

मोहिनीन एक दीस नाकूक आपल्या बॉयफ्रेंडाची वळख करून दिली. 
नाकूक शेळी हूम सुटली. बोमीचें काळीज तोडून येतना गर्वान फुगिल्ली 
ताची छाती खिणांतूच अपमानान धडधडूंक लागली. आपल्यानच रंगयल्ल्या 
सपनाच्या सर्गांतल्यान खाला पडून हारश्यावरी आपले HSH जाल्यात॑ अशें 
ताका दिसले. भावना अस्वस्थ जावन तो पळयत उरलो. 

फाटलो उगडास परतून-परतून नाकूच्या दोळ्यां मुकार येतालो. मोगान 
वसयल्ल्या त्या पिंपळापेडार ताका बोमी दिसले. 

“STA म्हाका माफ कर. तुज्याविणे न्हाय म्हाका जगायचं. तुजाविणें 
हैं जग पोरकं हाय... हात जोडले आनी ताणें बोमी म्हज्यांत धोपरां तेंकयलीं. 
बोमी वोगीच आसले आनी नाकू बडबडत आसलो. अचकीत ताची बड़बड़ 
आपले कानार पडली. ताका hess आपणाक भास जाला. आनी हें सगळें 
हांव स्वताभितर उलयतां. | 

त्याच खिणांत निस्वार्थी मोग ताका वाट दाखयतालो. घडिल्ली 
अनिश्टाची सुवात, साक्ष थारिल्लीं झाडां-पेडां नाकूची उमळशिकेन वाट 
पळयतालीं. गावचे शिमेर पावतांच ताणें आपलें कालसांव slates आनी 

काश्टेचो वालो न्हेसलो. ताणें चिंतलें समतोच पिंपळाच्या पेडालागीं वचून 
बोमीची भेट घेतलों. केन्नाय फार्टीफुडें जाल्यार थंयच तीं एकामेकांची वाट 
पळयतालीं. केन्ना काय पावतलों आनी ताचेकडेन माफी मागतलो अशें ताका 
जाल्लें. पूण थंय पावना फुडें ताका बोमी दिसले ना. बोमीचो बापूय मात 
कांय फुडें बोकडांक चयरतना दिसलो. नाकून ताका विचारले, 

“काय र बाबा, आज बोकडां तूं घेवन येयलो हा. बोमी खंय गेले? 

ताका रडूंक कोसळळें. तो नाकूक सांगूंक लागलो, 

“तूं खंय गेल्लो पोरा? तुका ठाव नाय, पुश्कठ दीस जाल बोमी 
आमकां सोडून गेली. कोणें रांडेच्यान घात घेतलो माझ्या पोरीचो. जीव 
दिवन मेली म्हाजी पोरगी. ' 

नाकूच्या पायापोंदची जमीन कोंसळळी. काळीज सामकें हाल्ले. गांवच्या 
लोकांक जंय पुरतात थंय तो धांवतच गेलो... कांय दिसां आदलो बोमीचो 
ताजेलो फोंड ताका दिसलो त्या फोंडाक ताणें वेंग माल्ली. आनी म्हणपाक 
लागलो, 

“मी आलय बोमी, सगळे सोडून आलय मी, परत कधीच जाणार 
न्हाय. उठ बोमी, मी चुकलो. तूं म्हाजी हाय, तुज्याविण दुसरं काय नाका 
म्हाका. एकच वेळां उठ बोमी. 

तो सरभोंवतणी नदर भोंवडायता. झाडां-पेडां लागीं तो मोठ्यान 
उलयता. तुमकां तरी ठावं हायना. मी बोमीचेर प्रेम केलांय. तुमी तेची 
साक्ष हाय. ' 

झाडां-पेडां, सवणीं-सुकणीं स्तब्ध आसलीं. GSA एक पानलेगीत 
MSS ना. सगळो वाठार ओलो Weal. खंयच्यान तरी ताका बोमीचो 
आवाज कानार पडिल्ल्यासारखों दिसलो. आवाजाचे दिकेन ताणें नदर 
घुंबडायली . आनी तो ते दिकेन एक सारको धावूंक लागलो... एकसारखो.... 
बोमीचें नांव घेत.. बोमीक सोदीत. 


XX है 

दयावंत 


तंबुंतल्या आवाजान म्हाका जाग येता. परतून परतून तो आवाज येत 
आसा, एकसारको. त्या आवाजाक हांव साप्पूच अजापून गेलां. 'रहिम' 
आपल्या व्हडल्या पुताक संस्कृतांतलो एक श्लोक पाठ करूक शिकयता. 

सर्स्वेऽपि सुखिनः सन्तु सर्वे सन्तु निरामय: | 

सर्वे भद्राणि पश्यन्तु मां कश्चित्‌ दुःख माप्नुयात ।। 

बापायन शिकयतकच पूत म्हण्टा. पूण एकटोच म्हणटना पूर्त मातसो 
गोंदळटा. ते भाशेची ताका घडये बरी समजणी मेळना जायत. तातूंत उतरय 
ताचें गागयें. तरी बापूय उतरांची विस्कटावणी करीत ताका समजायता. 
आनी फावो तेवरी जाग्यार हाड़पाचो यत्न करता. हे सगळें पळोवपाक एक 
जनेल घेवन हांव उबो रावला. 

भायर काळोख. कुडकुड्याची थंडाय. पुराय गांव fees भरमणेंत 
आसा. फकत मिणमिणटो उजवाड त्या तंबूंत... 

उजवाडपाक बरोच कळाव आसा. खंयीय वचपाक मन उस्केल्लेवरी 
बापूय आनी पूत जागे. तांकां पळोवन आतां म्हाकाय कशीच न्हीद येना. 

चार दिसा आदीं रहिम आपले बायल भुरण्यांबांगडा ह्या गांवांत नवोच 
आयिल्लो. खूब कडेन ताणें आसरो सोदलो. खंयच ताका थार ना जाल्लो. 
दिसता थंय ताचेर खोट मारून धांवडायला. म्हज्या म्हऱ्यांत येवन ताणें हात 
जोडल्यात. ताची ती दशा पळोवन मन कळवळून उठलां. फाटलो फुडलो 


> 

` विचार करिनासतना म्हज्या घरा सामकाराक तंबू उबारपाक हांवें ताका सुवात 
दिल्या. ही खबर गांवांक कळटांच गांवचे सगळे एकठांय जावन, तांणी 
म्हाका धारेर धल्ला. 

“रघू, नाका आसल्यो ह्यो राटावळ्यो घेवन बसूं नाका. बच्यान सांगतात. 
जातातितले बेगीन हो तंबू हालय. बेश्टोच आमकां हालोवपाक तरास दीवं 
नाका. आमचे दोळ्यामुखार लेगीत नाकात हे असले कर्मदळदिरे लोक! ' 

तांचे नितीनिराळ्या प्रस्नान घातिल्लो आळाबंद हांवें परतून लायला. 
निखालस ताचें म्हणणें म्हाका मान्य ना. हांव तांकां बरे तरेन समजयता. 

“पळयात, निदान मनीसपणाकडेन तरी असली पिसाय करू नाकात. 
धर्माची, जातिची, कातीची दिश्ट जर जाल्या आसत तर ती काडून उड़यात. 
आमी सगळे एक म्हण मनीसपण जागयात. नातर आमी आनी जनावरात 
फरक कायच उरचोना. 

म्हजे विचार मानून घेवंक ते कशेच तयार ना. आपलेच म्हणणें ते खरे 
करतात. वतां वता तांणी म्हाका फकत पंदरा दिसांचो wre दिला आनी 
धमकायला, 

“AA सागतात, पदरा दिसामदीं बिडकी कवळणा जाल्यार हांगा 
एकएकल्याचें मडें पातळटले. पळय, पस्तावशीत. उपरांत आमका जबाबदार 
धरू नाका.” 

सागपाचे म्हळ्यार, हावें ताका एकएकल्याक व्हॉसीमॉर दिला. म्हाका 
फाटीं फुडे असो कोण ना. म्हजो फकत एक जीव. तांणी दिलले भिरांतेक हांव 
भीक घालिना. हड्ड्यार घाय घेवपाची लेगीत कापजदाद gA दाखयल्या. 
ताका लागून सगळे गावचे लोक म्हाका कोत्र. 

वावाक एक आनी वेताक एक अशी वस्ती केल्लो हो गांव. हांगासल्लो 
हर एक मनीस स्वता पुरतो. विचार करपाची तांक तांचेमदीं ना. जीव वतल्याक 
केन्नाय ताळ्यार घोटभर उदक घालपी न्हय. मेल्ल्या मड्यावेल्या दोळ्यांतलो 
पोर काडून खावपी असले मनीस. सगळ्याच कामांत स्वताक चड शाणे 
समजुपी. आपल्या सारखो हांगा आनी दुसरो कोण ना. जात आनी धर्म हाचे 

पयसुल्लें तांकां कांयच खबर ना. जात-धर्मापासत मेल्लें मडें लेगीत हांगा 
जिवें जाता. आपले धर्माखातीर मरता तो खंय सरळ सर्गार वता अशी तांची 
समजूत. पूण म्हजें मात वेगळेंच. म्हाका सर्गार वचपार्चे ना. तांचे मदीं केन्नाच 
हांव मेतेर जायना. ते जें कितें करतात तें म्हाका आवडना. देवाक आवडटा 
तसलेंच हांव करता. अशें म्हर्जे निजरूप! 

फांतोडेक जाग येता. झिळमिळीत काळसाण विरून वचचे तयारेंत. 
तरीय तंबुंतलो घोकटो आवाज थार घेना. शेजारच्या घरांनी लायटी पेटूंक 
लागल्यात. ते लायटी उजवाडांत चल्ल्या सदांचीच सकाळ. पूण ह्या तंबूंत 
आयज एक वेगळीच सकाळ जाणवता. 

जीव थकून गेल्लेवरी बऱ्याच वेळान बापूय पुताचो आवाज न्हिवला. 
चार चार तरांनी शिकयले उपरांत पूत ताचो शिकला. व्हड जैत जोडल्यागत 
बापायकय ताचें अजाप जालां. ताणें पुताची फाट थापटिल्या. 

“फरीदा, हे फरीदा, उठ, भायर उजवाडलां. 

रहिम आपले कुशींत न्हिदिल्ले बायलेक जागयता. रातभर जागी रावन 
आतांच न्हीद लागिल्लेवरी ती जागी जाता. आपल्या आंगार पांगुरिल्ली 
वादरो जाल्लो वांवभर गोदडेचो कुडको भुरग्यांच्या आगार घालता: तरी 
भुरगीं तिचीं शियान कुडकुडटात. 

फरीदा रान्नींत उजो पेटयता. बागवल्ल्या माडाक देम लावचें तशें तिणे 
नशिल्लेकडेन तकलेक खोट लावन धरल्या. मदीं मदीं उज्या धगाक आरती - 
परतीत ती शेकता. तीन फातरांचे TAR आदन खतखतोवपी उजो रोकडोच 
धुवरेपाक लागला. 

पूर्ण सकाळ. सवाशिणीच्या कपलावरी हळुहळू उदेंत तांबडी जावंक 
लागल्या. सोप्यार हांव खबरांपत्राची वाट पळोवपाक बसला. दुदवाल्यान 
दिल्ली दुदाची बाटली हातांतच आसा. पूण म्हजी Gee मात परतून, परतून . 
त्या तंबूत. 

त्या तंबूंत दोगांय घोव-बायलेचें पुसट पुसट अशें उछोवप आयकुपाक 
येता. हें सगळें विद्रूप पळोवन मनाक दिसता रहिमालागीं वचून हाची वासपूस 

करची. पूण बरें दिसना. मन मातशें फाटीं सरता. पूण तो तंबू सोडून थंयसरल्यान 
भितर उठून वचचें अशें दिसना. 

बशिल्लेकडेन एक अजाप हांव पळयतां. सुमार आठ-णव वर्सांचो 
रहिमाचो व्हडलो पूत तंबू भायर उबो. ताचेमदीं अवचीत आयज बदल 
घडला. HSU भशेन दाट HAM भरिल्ले ताचें मार्थे सामकें तुळतुळीत 
जालां. बाकी शेंड्यार उरल्या बिचभर शेंडी. गळ्यांत जानवें, खाद्यार झोळी, 
आनी पुडवें न्हेसण, ताळी धरून तळवोमेरेन ताचो भेस बदल्ला. दिसपाक 
एक भटुरगो असो. ताजेर म्हजी नदर थीर उरल्या. रान्निवेल्या बुडकुल्यांतले 
इल्ले उदक तो धोकता आनी ताचीं पावलां आतां फुडे पडत आसात. 

“Sarg?” तंबुतल्यान रहिमान पुताक दिल्लो उलो. उल्यारच ताचो 
पूत थारता. 

“शिकयल्लें घट्ट मतींत आसा मरे?'' रहिम उलयत उलयत भायर 
येता. 
“हां अब्बा! ' ताचो पूत तकली हालयता. ताका पळोवपाक भुरग्यां 
सांगाताक आवय भायर येवन उबी रावल्या आनी हांव मोन्याचें सवंग घेवन. 

हुरहूर लागिल्लेवरी तो फुडे सरता. तंबुकडल्यान आंगणांत, 
आगणातल्यान रस्त्या आनी रस्त्यारसावन चलूक लागला फुडें... दोळे 
आड जायतसर तीं ताका पळयत आसात. सागवाद जोडूक वतल्या पुताक 
आदेवस करूक राविल्लेवरी. 

आतां मात म्हज्यान उलयलेबगर कशेंच रावूक जायना. 

रहिम! ' म्हजो धेंगसो . 

म्हज्या एकूच धेंगशार तंबुतली हालचाल थप्प. खिणामजगतीं रहिम 
हात जोडून FEST सामकारा उनो. उबो रावपाक ताका सारखें बळ ना. 
हातांत आशिल्ले विडयेचें पोतूय थरथरता. गोळाक हुमकळयल्लेवरी तो 
घुस्मट्टा. भितल्ल्या आवाजांत, 

“सावकारा, कितें जालें? आमचेकडेन कसली चूक तर घडली ना 
न्हय? 

तो उलयता इल्लेंशें तोंड करून. ताची फाट धरून फरीदा आयकुपाक 
पडल्या. | | 
“हो तुजो भुरगो.....? आनी ताचो तो भेस. 

“भुरगों भिक्षू... 'थर्त भिरांतेन रहिमाचीं उतरां गाड पडल्यांत. 

“मत्तय लज दिसना रे तुका? 

““पोटाक लज खंयची सावकारा?'' 

“तू ऽऽ ...? येदो व्हड आल्त मानाय आसून... ? ' 

“हांव बेकार, काम दिवपी म्हाका कोण ना. भिकेकय हांव कोताक | 
येना.” 

“भीक मागपासारकी पाडी बुदूद कित्याक येवजिली? 

““हांगासर सगळे हिन्दू सावकारा, म्हण हांवें ही तजवीज लडयली.'' 

“तसो हांव हिन्दू न्हय? 

“ UL तुका काळीज आसा सावकारा. पोटाक लागून सगळें शिकचें 
पडटा. केन्ना, केन्नाय खेत्या माकडाचे खेळ करून दाखोवंचे पडटात. '' 

बरोच वेळ आयल्यो West गजाली ताचे कडल्यान हांव आयकत 
आसा. आतां तो आपले कुटुंबाची काणी सांगपाक बसला. 

`... जाणा सावकारा, मनशाचेर आयल्यार खंय चारीय वाटांनी संकटा 
धांव घेवन येतात. एक फावट घर घुंवलें म्हणटकच त्या घराचे वाशेय घुवूंक 
लागतात. हांगा थय बारीक सारीक काम धंदो करून कसोय तरी दिसवडो 
हांव सोडयतालों. बायल भुरगीं आनी आवय-बापूय म्हजे जोडीन सुंखान 
चार गोटे खातालीं.' कांय वेळ तो वोग्गी जिवाक तरास जाल्लेवरी. 

मागीर अशें जावपाक खंयचो देवचार फाटीक लागलो तर तुज्या? 
ताचे बाबतींत आयकुपाक मन हुस्केता.'” 

| “आमी भारतीय, भारतियत्व फुडें व्हर्पाचें सोडून देवाच्या नांवान 

हागा आमी झगडें मांडलां. धर्माच्या नांवान पावणी काडल्या. मतांची बेरीज 
मांडल्या. समाजाचे कुडके केल्यात. बाबरी मशीद भूयभरवण केल्या त्या 
दिसा अख्ख्या जगाचेर परिणाम जालो. मुंबय पेटलें, हिन्दू - मुसलमानामदीं 

'धर्मझूंज सुरू जालें. राज्य अवस्था सांबाळपाक सरकाराक अपयश आयलें. 

' ह्या झुजांत म्हजो आवय बापूय सोंपलो,'' तो सुस्कारता, एक लांब. स्वास 

' घेवन 

3 बर्स जाता थंयच आसा रोकडोच बॉम्ब स्फोट. परतून तेंच. चल 
मुंबयच नाका म्हण आमी गावघरा अहमदाबाद आयलीं. जायत्या अरिश्टाक 
तोंड दिलें. सुखान एक उंडी खाबपाक मेळची होच आमचो आवंडो आशिल्लो. 
तेय नियतीच्यान घडये पळोवपाक जालेंना जायत. गोध्रा समाज कंट॒कांनी 
साबरमती रेल्वेगाडयेंत अतिरेक घडोवन हाडलो. रेल्वेगाडयेक लायिल्ल्या 
उज्यांत अयोध्देतल्यान परतून येतले रामभक्त हुलपून मेले. परतून व्हड 
सावार घडलो. राजकी मनशांनी ताका धर्मीक रूप दिलें. आपलो फायदो 
पळयलो. कितल्या जाणाक कातरून मारले तर कितलेशेच जाणांक जिवेच 
लासून मारले. चलयां-बायलांचेर बलात्कार जाले. गुरवार बायलांचीं Tet 
चिरून गर्भ भायर काडलो. गळ्यांक बेतीन घालून जीव मुठींत घेवन आमी 
जगतालीं. तरी पूण हे फावट काळान म्हज्या व्हडल्या पुताक सोडलो ना. 
कोण बापूय कितलें म्हण सोसून घेत? कुडींत रगत शिजतालें. चार-चबगांक 
तोपून कादयेंत वचून बसचे, अशें दिसतालें. पूण रागाच्या भारात प्रस्न सुटचे 
नासले. खूप सोसले: हिसपाभायर सोसले. देशाखातीर सोंसले.'' 

“ह्या राज्यात आदीं भूयकाप जावन हजारांनी लोक मेलले. बेघर जाल्ले. 
जमनी पोंदा चिड्डून Shes. कोण हिन्दू, कोण मुसलमान, म्हणनासतना 
एकामेकाक तांणी वाटायल्ले. मनीसपण - मोग म्हणटात तो तेवेळार आमी 
अणभवलो. पूण रोकडेच धर्माच्या नांवान आमी आमकां विसरले. हांगासल्लो 
हिन्दू-मुसलमान काल मेरेन इश्ट आसलो, कोणाचो तरी शेजारी आसलो. 
तांचे मदीं एकचाराचें नातें आसले. पूण आयज ते रगताक तानेल्ले. दीस 
खावंक येतालो. रात जातकच केन्नाकाय रातूय गेल्यार पुरो जाताली. मुसलमान 
म्हण जल्माक आयली ही आमची चूक जाली. न्हय? आमी ह्या देशाचे 
नागरीक न्हय? मुसलमानांनी देशाखातीर रगत. ब्हांवयलें ना? फाळणीच्या 
वेळार मुसलमानांनी पाकिस्तान मागून घेतिल्ले. धर्माचो आमकां इतलो मोग 

आसलो जाल्यार आमच्यांनी पाकिस्तानांत वचपाक जातालें. पूण आमकां 


हांगा सगळ्या धर्मांच्या लोकांवांगडा एकचारान जगपाक जाय आसले. भारतीय | 


म्हण आमकां रावपाक जाय आसले. 

“आमचे मदीं एकचार ना. आमचे मदीं एकचार आशिल्लो जाल्यार 
देश इतलो तेप गुलामगिरीत उरचो नासलो. जाती-धर्माचे राजकारण देशाक 
वयर सरूक दिना. ज्या दिसा जाती-धर्मवाद पयसावन एकचाराची भावना 
निर्माण जातली त्या दिसा हो देश महासत्ता जातलो. ह्या देशाचे खरे दुस्मान 
आमचे आमीच. खंयचोय धर्म मनशाक जियेवक शिकयता. आमी मात्त 
मनशापरस धर्म व्हड समजून अडाणीपणा पांगुरतात. धर्माच्या नांवान मांडिल्लो 
अच्छेव पळोवन आयज देवळात मशिदींत देवपण ना. मनशा - मनशांतल्या 
देवाक सोडून राम-रहिमा फाटल्यान आमी लागल्यात. ते अयो्येंतल्यान, 
तर hard उठून पयस गेल्ले आसत. मोडून उडोबंक जाय ह्यो इगर्जो, 
देवळां, मशिदी. हेच गजालींनी आमकां आमचे मदीं झुजयलां. हें“जेन्ना 
जातले CATT आमी एकचारान चलतले. गौतम बुध्दाचो पांय परतून हे FAX 
लागतलो. देवच आमच्या काळजांत जागतलो. आनी हें जर आमकां जमलें 
ना तर हे सुजलाम, सुफलाम भुंयेर रगताचीं तळीं जातलीं. देशाचे कुडके 
जातले. ह्या देशांत केन्ना साक्षरता घडटली सावकारा? 

ताचीं उतरां म्हज्या काळजांत तोंपतात. भावना अस्वस्थ जावन हांव 
ताका पळयतां. कांय खिणां पयलीं ताचे बाबतींत दुस्वासान भरिल्लें Fest 
मन आतां म्हजे म्हाकाच खावंक बसलां. उलोवपाक म्हज्यान नजो जावन 
हांव मनातच म्हण्टा, 

“हे सभाग्या, हे म्हापुरसा जल्म घेवंचे घेवन खंय घेतला तुवें? तुज्या 
विचारांनी सर्गातलो जागोय तुका उणो पडटलो.'' खर्‍यांनीच आण्ड मारून 
गांव जागोवंचो दिसता. ताचो शिश्य असो जावन ताचे विचार जगामुखार 
दवरचे अशे दिसतात. एखाद्या फातराक लेगीत मनीसपण येवपासारके 
ताचे विचार! खरेंच मनीसपणाकडेन तो भाटकार आनी हांव मुंडकार. 

समाजान केल्ल्या अत्याचाराचे वळ ताचे काळजार उदेल्यात. भितरले 

भितर घुमको मार खावन तो फुगासांव भोगता. एका धर्मांत जल्मलो देखून 
तो आपणाचेरूच जळफळटा. आख्ख्या संवसाराचो भार आपल्याच माथ्यार 
पडिल्लेवरी आयज तो Fades पडला. ताच्या विचारांकडेन ही भ्रश्टबुध्द 
केन्ना सहमत जातली काय? 

दनपार. भायर तंबुकडेन करंदाय चल्ल्या. दोगांय घोव-बायलां मदें 
केस्तांव पेटलां. मदीं मदीं रहिमाचो बायलेक मारफार चालू आसा. इतलो 
वेळ तांचेविशीं येवजीत बसलों पूण हें सगळें आयकून पित्त खवळळां. भितर 
पोटांतल्यान लेगीत तिडक मारल्या. आतां मात दिसता, गांवच्यांनी सांगलां 
तें म्हज्या बर्‍याकच. नाकात हे तंटे, आंगावेलो चिखल काडून एकदांचो 
मेकळो जावंचो. उपकार केल्लोच जिवार आयला. 

गाळी संवत तिडकीन हांव भायर येतां. भायर गिळग्यें बोत. त्या वोतांत 
धुल्ल-माती खावपी ताचीं विवस्त्र पोरां. पोटा फाटीक तेकिल्लीं दुबळ्या 
देहाची, आवय-बापायचीं झगड़ीं पळोवन तिंवूय भिरातेन कडकडून आडूडतात. 
व्हडलो पूत झगडें सोडपाक धड़पडटा. रहिम आडवो-तिडवो जाता. ह्या 
वेळार तो सोरो पियेला हें स्पश्ट जाणवता. येदोळ मनीस पणाचे धड़े दिवपी 
रहिम. आतां आपलें मनीसपणूच व्हगडावन बसला. तांची करंदाय आयकून 
गांवचे लोक थंय जमल्यात मजा चलतल्यावरी तांकां पळयतात. हासतात, 
खिदळटात, थोमणे मारतात. पूण तांचो तीर मात म्हजेर आसा. 

“ala सामको बेबदड मरे! हे रघू, वतात मरे दीस at!” एकलो 
उलयता.... एकल्यापरस दुसरोय. 

“आंकवार रावला कित्याक तर तो? 

तिसऱ्याकय जोर चडटा. 

"फायदो नासतना पसरकार पसरो घालता? 

तोंडांतल्यान पोजडें सुटलां सगळें. कितलो तरी वेळ थोमण्यांनीच चल्लां. 
एकलोय उलोवपाची संद सोडिना. मुदूदम म्हज्या नाकाक धरून पळयतात. 
ह्या वेळार तरी सोंसप गरजेचें म्हण हावें तोंड धापून दवरलां. दुसरो कोणय 
आसल्यार कानसुलां पोशेवपाचो . 

ह्या लोकांमदीं पदवीधर, मानपत्र फावो जाल्ले प्रतिश्टीत नागरीक | 
आसात. तातुंतलो कोणच फुडें सरना तांकां आडावपाक. उज्यांत पेट्रोल 
ओतपाचें काम मात तांचेकडल्यान बेस बरें चल्लां. हें पळयना फुडें मन | 
चडच जळफळटा. 

झगडें एक सारखें वाडतच आसा. फरीदान बरोच लडो खाला. पळोवंक 
नजो जावन हांव मुखार सरतां. 

“रहिम... ss RT...” 

म्हज्या आवाजान रहिमाचें हालप-धोलप साप्पच बंद. तोडांत फोव 
घातिल्लेवरी तो बोग्गी. पुराय सावचीत असो जावन हांगां जशें कांय घडलेच 
ना ते तरेन तो तंबूत वता. स्वताक सांबाळीत. 

फरीदाच्या आंगार वळ उदेल्ले ताजे आसात. कांय वळ कांय दिसा 
आदीं झगडीं जाल्ल्याचे ते जाणवतात. म्हाका पळोवन ती कुडकुडटा. 
भुरग्यांचोय उस्वास अडून उल्ला. सगळींच तीं कासावीस अशीं. 

सगळे लोक पातळ जाल्यात. भोंवतणी कोण ना अशें पळोवन फूरीदा 
FEST म्हऱ्यांत येता. धोपरां जमनीक तेंकोवन म्हजे पांय धरता. 

'सावकारा!'' विनवणेच्या तोडांतल्यान, लाचारकायेन सुटिल्लो तिचो 
स्वास. 

“हे पोरान मागून हाडिल्ली भीक हाणें सोऱ्याक खाली. कोणाचेरच 
उदार पातेणेंना. म्हजो देव हे वेळार तूंच. कालसावन भुरगीं म्हजीं उपाशीं 
आसात. भितर एक आसो लेगीत ना. तुजेकडेन घाणांत दवरपाक म्हजेकडेन 
कांयच ना. आसा ती फकत ही म्हजी कूड. हिचें तुका जायतें कर. पूण ह्या 
म्हज्या पोरांक उपाशीं उडोवं नाका.” 

खांद्याबेलो पदर ती म्हज्या मुकार पातळटा, अर्दकुट्या न्हेसणांत धांपून 
दवरिल्ली तिची छाती म्हजे दोळे भरून घेतात. तिचे पिरायेंत भुल्लुसून 
घेवपासारकी तरतरसाण आसली. कोणय तिका चार-पांच भुरग्यांची आवय 
म्हण सत मानचोना. पूण वायट कर्तूब आदारपाक हो वेळ तयार ना. तिची 
ही दशा पळोवन म्हजी उमेद मरून गेल्या, तिची तीं उतरां म्हाका खावन 

उडयतात. 

हांव इतलें खाशेलपण तांकां दाखयता. जिवापरस करतां. अशें 
आसतना फरीदा आपली कूड म्हज्या म्हऱ्यांत विकपाचो विचार करता? 
म्हळ्यार हांव हीण वृत्तिचो? म्हज्या मनीसपणाक आनी कर्तूबाक कांयच 
अर्थ ना? तिच्या त्या वागण्यान म्हर्जे मन तिडटा. ती रडटा आनी म्हाका 
पळयत रावता. म्हजे तोंडांतल्यान एकतरी उतर भायर सुटत काय म्हण. पूण 
म्हज्या मस्तकांत चडिल्ली तिडक कशीच निस्तना. रागाभरशीं म्हजें थापट 


“चूक जाली सावकारा. म्हाका आनी मारू नाका. म्हाका भोगशीय. 
नाका म्हाका तुजेकडल्यान कांय. आदींच gà रावपाक सुवात दिवन 
उपकाराच्या वज्यान हाव चिड्डलां. '' 

मुस्कट तिचें तांबडे भिण्ण जाता. मुस्कटार उदेल्लीं बोटां चोळत ती 
इल्ली, इल्ली फाटीं सरता. लाचारेपरस तिका ते थापट चडच रडयता. म्हजे 
कडल्यान थापट खावपाची अपेक्षा तिणें बाळगूंक नासली. म्हजे म्हऱ्यांतली 
येवन आपले भुरग्यांक ती वेंग मारता आनी Fever, 

“अशीच आसता गरीबाची दशा. गरीब केन्नाय मार खावन दुकां 
पियेवन जगतात. देवाक जाय तेंच जातले. आमचे खातीर तो सदा न्हिदिललोच 
आसता. चलात बाळांनो, हें आमकां नवें न्हय.'' ती आपल्या भुरग्यांक 
फुसलायता आनी खाकोळांत घेवन तंबूंत चलूंक लागता. 

हांव भितर येतां. म्हजो हातच म्हाका तुटून पडिल्लेवरी दिसता. उबारचे 
उबारून कोणाचेर हात उबाल्लो हावे? एके बायल मनशेचेर! तिवय लाचार! 
स्वता भितर हांव पश्चेतावन वता. जसो पुराय राग थापटातच भरून 
आशिल्लेवरी. मनांत एकेक विचार येतात. 

असल्या बेबद्याकडेन कित्याक म्हण लग्न जाल्ली काय ही! दुसरे 
वटेन मन म्हण्टा, 

तिणें म्हण बाबड़ेन कितें करपाचें? तिजे सारख्यांक खंयचो राजकुंवर 
येता आसलो मागणी घालपाक? तिजी खंय चूक आसा? आपली कूड घाण 

दवरपाक तिचे परिस्थितीन तिचेर दडपण हाडिल्लें. भूक, गरीबी, लाचारकाय | 
मनशाक कितलें दुख्ख दिता हाची गवाय आयज म्हाका मेळिल्ली. ह्या 
दुख्खाक लागून कितले जाणांनी आपली कूड विकली ना जायत? कितल्योश्योच | 
“फरीदा' म्हज्या दोळ्यांमुकार उब्यो जातात. 

म्हाका तो तंबू दुकांनी भिजिल्लो नाका. घरांत आशिल्ली तांदळांची 
मुडी घेवन gia तंबूंत येतां. त्या तंबूंत भुकेच्या तळमळ्यान पोट जमनीक 
लावन निशप्राण देह न्हिदल्यात. रहिम तर सामकोच न्हिदेचे आधीन जाला 
आनी फरीदा उकुणीच बसून एकसारखी चितूक पडल्या. 

“फरीदा” eta तिका जागयतां. FEST आवाज आयकून तिचें काळीज 
धडधडटा. ती म्हाका बारीक नियाळटा. हूं की चूं करिना. हांव काकुळटां. 

“उठ फरीदा, अशें कितले दीस चलतलें. न्हिदून राबलीं म्हण पोटाची 
भूक भागना. आनी रडलें म्हण देवय जेवणाचीं ताटां तुजे दारांत घेवन 
येवंचोना. ही घे तांदळाची मुडी भोव थोडें पूण तुज्या भुरग्यांक भागतलें. चल 
उठ, घाल तांकां कितेंय शिजोबन. HEAT वेळार हांव आसा तुमचे गरजे. '' 

म्हज्या आवाजान तिचीं भुरगीं जागीं जातात. व्हड़लो हांडो 
सापडिल्लेवरी तीं तांदाळाचे मुडयेक नदर काडिनासतना पळयतात. रहिमय 
आतां जागो जावन बिटनिट्यानी पळयता. फरीदाची नदर मात म्हजेरच. 
म्हज्या पांयांकडेन आतांय ती धोपरां तेंकयता. आनी पायांचो उमाव घेता. 
तिच्या दोळ्यांतल्यान येवपी दुकांची पावळी म्हज्या पांयार गळटा. 

“हे दयावंता!'' ती बोग्गी. तोंडांतल्यान तिचीं उतरां भायर सुटनात. 
एक सारको तिच्या दोळ्यांत दुकांचो आंवरो फुटत आसा. मोन्यांनीच ती 
म्हजे उपकार आटयता. 

तांचेर हांवे बारीक नदर दवरल्या. कितें तांकां जाय नाका हाची हांव 
जतनाय घेतां. तिंवय म्हजी दायजी अशीं चलपाक लागल्यांत. तांचो आदार 
मेळतसावन घरांत कुस्कुटाची एक काडी म्हाका उखलची पड़ना. रहिमाकय 
हांवें बरे तरेन समजायला. सद्याक ताच्या तोंडाक सोर्‍याचो वासय ना. हाजे 
FS सोच्याक आफुडचो ना म्हण तो म्हजेकडेन जुरार जाला. ताचे बाबतींत 

ताच्या घरच्यांचीय कसलीच कागाळ ना. दिसाक कितलीं पावलां चलचीं 
आनी कितले उस्वास घेवंचे हें लेगीत तीं म्हाका विचारतात. 

कुंटुंबाक परतून एक फावट बळगें दिवपाचो तांणी निश्चेव केला. त्या 
निश्प्राण देहामदीं जिबसाण आयल्या. इतल्या तेंपान भरिल्ल्या पोटार धेंकर 
दितना हांव तांकां पळयतां. ह्या दिसांनी आंगार मातशी कात गुटलायल्लेवरी 
जाल्या. वाली-झिली एकमेकांक विळखो मारून रावंच्यो तशीं तीं 
एकामेकांच्या मोगांत घुस्पल्यांत. हैं सगळें पळोवपाक सदांपरस ह्या दिसांनी 
जनेलाची म्हाका चड ओड लागल्या. ताचें हांसप खिदळप जिवाक चडच 
उमेद हाडटा. 

सकाळ साकून तंबूंत माग-मूस ना. दनपार जायत आयल्या तरी जितो 
मूस लेगीत थंय हालना. सकाळ फुडें काम खंय मेळत काय म्हण सोदपाक 
गेल्लो रहिम परतुंवचो आसा. चार पयशे मेळोवपाक हेड़पी व्हडल्या पुताक 
येवपाक आजून कळाव आसा. ल्हान भुरगीं पयस खेळांत गुल्ल जाल्लीं 
आसात. थय तंबूत फरीदा मात एकलीच आसा....... आतां हे वेळार तिवय 
भितोडेक येवन न्हाता. तिचें न्हेसण अब्रु लिपोवपाक उणें पडलां. ते झिरझिरीत 
न्हेसणांतल्यान तिची पुराय कुडच झिळमिळटा. त्या दिसा मन कशेंच तयार 
नाशिल्ले. पूण आयज मन म्हाका प्रवृत्त करता. म्हजे कुडीर आपशीच काटो 
उबो जाता. 

न्हावन-धुवन फरीदा तंबूत बता. हळुहळू म्हज्या मनांतली वासना 
जागी जाता. जाता नजो करून बेगोबेग तिचे फाटोफाट हांवूय तंबूंत चोर 
पावलांनी भितर सरतां. म्हाका > औक. बा | आंग 
शिरशिरता. हांव तिका घट्ट वेंग मारता. 
सोदता. पूण हांव तिका अदीकच आवळून 

“फरीदा, फकाणा करू नाका. 

उपरांत फरीदा, 

“म्हजे लाचारेचो फायदो घेवं नाका a 

“तू जशी म्हज्या म्हऱ्यांत आयिल्ली,? 

जावन हांव तुजे म्हऱ्यांत आयला. म्हजी भूक भागय. 

“तुका कितें फाल्त आसा? तुजे असल्याक सोबता हें? तुका हाची 
लज दिसना?'' 

““लजेक गेल्ल्याक पेज मेळना न्ही. ते दीस तूं जावन म्हजे म्हऱयांत 
आयली, आयज हांव जावन तुजे म्हऱ्यांत आयला आनी तूं...'' कशीय 
करून ती म्हज्या हातांतली सुटून घेता आनी म्हाका सांगता. 

“हे दयावंता, हीच तुजी दया? ज्या दिसाक हांव तुज्या म्हऱ्यांत 
आयली तो दीस आयज ना. तो दीस लाचारेन भरिल्लो. रागार जावं नाका 
सावकारा, सांगपाचें म्हळ्यार घोव म्हजो जरी बेबदो आसलो तरी ते 
बेबद्याकडेन आजुनय हांव प्रामाणिक आसा. हे दयावंता, जाय म्हण असलें 
पाप कित्याक लावन घेता? - 

मोन्यांनीच हांव थंयसरलो कडसरून भायर येता. कानसुलार सण्ण 
करून कोणें थापट मारिल्लेवरी म्हाका जाता. मनांत विचारांचें मोड 

त्या दिसा पिशांवरी attest हांव. भुरग्यांवरी तोंडांत बोट घालून 
चोखूंक लागलों. हाताक लागिल्लें जाय म्हण हांवें व्हगडायद्लें 

एके वटेन दिसता, ती सांगता तें खरें. हांव एक मर्यादी. निदान म्हजे 
सारखेल्या मनशाक तरी असलें सोबना. परीस स्पर्शान लोखंड भांगर रूपांत 
बदलचे ते तरेन तिच्या उतरांनी म्हजें मन बदलता, साप्पूच. 

हांव लजेक पडला. भायर ती दिसताच तिचेवेली नदर हांव चुकोवपाक 
पळेतां. म्हाका दिशिल्ले ती म्हजेर नदर उठोवन पळोवची ना. पूण काल 
दिसाउजवाडार,घडिलली गजाल ती विसरता. तीच जावन दुसऱया दिसा 
म्हजे म्हऱ्यांत येता आनी म्हाका समजयता 

रागार जाव नाका सांवकारा, हांव एक काजारी बायल हें हांव जाणां 
'जावन ताचो विस्वास तुटोवप हें समा न्हय. कितलोय जाल्यार तो म्हजो 
घोव. Test घोव खऱ्यांनीचं भांगर. तो बेबदो न्हय. पिकासावांक इल्लें 
ताका घेवंचें पडटा. 


'फाटले-जिणेंत घडिल्ले घडणुकेचे घाय ताचे मनात आजून ताजे 

आसात. कसल्योय वायट गजाली रोकडोच तो मनाक लावन बसता. ...फुडली 
जीण कशी चलतली देव जाणां. तरी तूं मेळिल्ल्यान आमी सालवार. निदान 
आयज तुजे भरवंशार आदन तापता. '' ती आपलें सांगतच आसा. 

इतल्या दिसांनी भायर आयज परतून कलकलाट. “रहिम परतून सोरो 
पियेबन आयला जावपाक जाय. आयज हाचें पिकसांव हांव निवळटां.' 

हांव भायर येता. FIN फुटून पिसोळीं दाट जाबंचीं ते तरेन भायर 
गांवचे लोक दाट जाल्यात. पुराय घराक तांणी घेराव घातला. लोकांचीं तोंडां 
उगडल्यांत. नाका जाल्ल्यो आजनेऱ्यो ते करतात. गाळयांचो शिंवर. घर 
म्हजे तांणी फातरावपाक सुरवात केल्या. हातूंत दादले जांव बायलो कोणच 
फाल्त ना. बापायची मिरास वाटून घेवपाक आयिल्लेवरी धुडगूस घालतात. 
पंदरा दिसांचो प्राद सोंपलो हें आतां म्हज्या ध्यानांत आयले. 

निकतीच एक वावझड येवन धर्तरेवेली नाजुकसाण झिडपून मोडतोड 
करून वचची ते तरेची एक वावझड जावन ह्या गांवच्या निश्दूर लोकांनी त्या 
तंबूचेर आपली सत्ता गाजयली. जाण्टो -नेण्टो म्हणिनासतना रहिमाक आनी 
ताचे बायल-भुरग्यांक तांणी मार-धपट केली. तांचे रगताचे तिवळ व्हांवयलें. 
काळाच्या हुंवारांत व्हांबून गेल्लीं तीं, Wea आवाजांत gat भरिल्ल्या 
दोळ्यांनी रस्तो हुंपूंक लागिल्लीं देवाचें नांव घेत ताचे दरबारांत न्याय मागूंक 
गेल्लेवरी. 

सदांच हे गांवचे लोकांचेर हांव जीवप्राण करत आयला. एका वेळार 
उपाशी रावून हांची भूक Sa भागयल्या. पूण आयज हेच लोक म्हजे 
जिवकाडे जाल्ले. रणखेवांत दुस्मानाक फकत उतरांनी तोपून मारपी हांव 
आयज तांणी केल्लो अच्छेव पळोवन उतरांच विसरून गेल्लों. तांकां मात 
हाजी इतली खोस भोगिल्ली, रणार जैत मेळयतकच आपल्या पराक्रमाची 
खोस झुजाऱयांक जाता तितली. 

“मनीस म्हण जल्माक येवप आनी मनीसपणाची इश्टागत तोडून उडोवप, 
कांयच अर्थ ना ह्या मनीसपणाक, हिंस्त्र जनावर जावन समाजाचे लोबदे 
तोडून खाता हें मनीसपण. चुड़टी लाय ह्या जगण्याक. मनशान स्वतापुरतें 

जगप? केन्ना समजतलें काय हें हांकां! चिंतून चिंतून कूड म्हजी घायाळ 
जाल्या. 

हांव जनेलाशीं येतां. हें जनेल म्हाका कितलींशींच कुवाडीं घालून 
गेलां. सोरो पियेल्लो तो रहिम, लाचारेन भरिल्लें तें फरीदाचें तोंड, फाटीक 
तेकिल्लें तिच्या त्या भुरग्यांचें पोट, ह्या वेळार खूब कितें दोळ्यांमुखार येता. 

आयज ह्या गांवच्या लोकांत आसले वायट कर्तुबां आदारिल्ले कांय 
मनीस. कोणें कोणाचो खून केल्लो. कोणें कोणाचेर बलात्कार केल्लो. दरोडे, 
लुटमार, आनी कांयचे कांय! लोक तांकां वेंगयताले. नाचयताले, तांकां | 
मिरयताले. तांची पुजा करताले. फाल्यां कोणय गांवचो इतिहास बरयतना 
ताणें आयज धर्मापासत केल्ल्या ह्या वावरांची नोंद घेतले. धर्माचो म्हालगडो 
तो जातलो. मेल्या उपरांत देव म्हण देवाचो जागो लेगीत ताका मेळत. पूण 
आयज हांव कोण? म्हाका कसलो वालोर? आयज मेरेन म्हाका कितें मेळळां? 
...आजुनय तें जनेल उकतेंच आनी हांव ते जनेला पुरतों . 

.... पूण आतां मन सांगतां, उठ, हें सगळें सोड. हो वेळ तुजो. - 
आयज तुका बरो TGR आयला. तुवें केल्ले उपकार आजून फरीदा विसरिल्ली 
ना. तिका तुजो उगडास येता आसतलो. आतांय तिचेर तीच परिस्थिती 
आयल्या. तुका पळेनाफुडें तुज्या म्हऱ्यांत ती कूड घाण दवरपाक येतली. 
आनी तुका म्हणटली, हे कुडीचें तुका जाय तें कर.'' शेवटाक तूं मनीसूच, 
हाडा मांसाचो. स्वताचे जिवार हें तूं ओडून घेना! सैमीक तें. वेसना मदले 
एक वेसन. वयावयल्या मनशाक तें चडटा. तूं वायट कांय करिना. हेरांक 
पळय, जीण कशी जगची हें तांकां बरें कळळां. तूं जगता ती जीण न्हय. कूड 
आसून कुडीचो उपभोग भोगिना ताका मनीस म्हणनात. 

म्हज्या दोळ्यांमुकार झिळमिळपी तिची कूड उबी जाता. तिणें लिपोवन 
दवरिल्ल्या अर्दकुट्या न्हेसणांत म्हजें जुवानपण Waser. तिका सोदपाक 
बेगोबेग हांव भायर सरतां. मनांतल्या मनांत कुवाडें करत 

आनी... त्या दिसा . 


उबाळाचे दीस. माय म्हयनो सोंपत आयिल्लो. पूण एकय पावसाचो 
थेंबो ना. उकडटा तर्शे उकडटा. सगळेच हुमेन भिजून थापे जाल्यात. वोत 
मोव पडत गेलें. तरी उकडपाचें उणें जायनासलें. भायर उबें रावल्यारच 
जिवाक पुरोशें जातालें. हेरांपरस हाचो परिणाम म्हजेर चड दिसून येतालो. 
धगधगता तें पळयल्यार न्हयत नातर बायत बूड मारून रावचेंशें दिसतालें. 
पावसान उपकार केल्ल्यार चड़ बरें जावपाचें. पूण पावस पड़पाचीं चिन्नां 
Rama. आतां जिवाक खंय तरी विसव घेवपाक जाय आसलो. म्हजीं 
पावलां हॉटेल मुस्कान चे दिकेन वळपाक लागलीं. 

हांव रिसेप्शन काऊंटराकडेन पावल दवरता थंयच आसा थंयसल्ले 
थंडसाणेन जिवाक सू 55 जालें. आनी म्हजी कूड खिणांतच उफेल्लेवरी 
जाली. एके वटेन दोळे सामके न्हिदेक आयिल्ले. केन्नाकाय कुलचांवार 
लवंडल्यार पुरो जाल्ले. पूण थंयसल्लो घुस्मट्टो स्वास आनी किजिलां 
पळोवन हांव थंयच शेळेल्लेवरी जालो. 

“STA तो येवंचो ना. 

“ना. तो येतलो.'' 

“फटयले ताणें तुका. ' 

“ताचेर म्हजो भरवंसो आसा. 

““भरवंशारच मनशाक नाडप जाता. '' 

““सगळ्यांक एकच तागडेंत घालून जोखूं नाका. 

“तू पिश्याक पिंपळ दाखयता. हांगा हांव नवो न्हय तुज्याकय चड 
पावसाळे काडल्यात हावें. वर्सान वर्स असलीं नाटकां हाव हांगा पळयत 
आयलां. SHA, आतां कितें करता? '' 

“Test लागीं एकय पयसो ना. 

“कांय नजो. फारीक करपाक म्हजे लागीं उपाय आसा. राव, पुलिशेक 
फोन FREN.” 

USA, फोन करू नाका. '' 

“पुलिशेबगर हें कशेंच मुक्सचें ना. '' 

“तुका हांव पांय पडटां. 

JA पांय पडले म्हण म्हजे पोट भरता?” 

“आनी कितें कर म्हणटा तें तरी सांग न्हय 

“SATE भाडें फारीक जायसर हांगा तुजी कूड घाण दवरची पडटली. ”” 

“हांव बाजारी न्हय.” > 

a तूं सावित्रीय न्हय.' | 

मॅनेजर मुळांतच घाय घालपाक लागिल्लो. ताचें एक एक उतर तिका 
कोंचयत tee. भितल्ल्यान काळीज तिचें जळटालें. लजेन तिका साप्पूच 
मारून उडयल्लें. तरी आपली सुटका करून घेवपाक ती धडपडटाली. ती 
धडपडटा तितली मॅनेजर तिका चडच आंवळीत आसलो. हातूंत सत कोणाचें 
तें दिसनासलें. दोगांयचींय तोंडा मात हांव पळयत उल्लों . 

` रूम बॉय.'' मॅनेजरान उलो माल्लो. उल्यारच ओडून आयिल्लेवरी 
रूमबॉय थंय हाजीर जालो. 

"हिका रूम दाखय.”' मॅनेजरान ताका फरमायलें. थंयसल्लो फोन 
वाजूक लागलो. मॅनेजरान रिसीव्हर उबाल्लो. रिसीव्हर कानाक लायतां 
थंयच आसा ताणें तिका फोनार आफयले. 


“Sl पळय, तुका फोन आसा. घडये तुजो 'तो' जावपाक जाय. पयशे 
बऱ्यान घेवन यो म्हण सांग ताका. 

फोन म्हण्टांच धांवत ती लागीं आयली. तिका हांसचें काय ted कांय 
एक समजना जाले. धीर घेवन तिणें रिसीव्हर उबाल्लो 
é “हॅलो i) 
हां! अमेय, आरे खंय आसा तू? बेगीन यो रे हांगा. ह्या वेळार म्हाका 
तुजी गरज A 


********%**%* 


********* 


हॅलो, हॅलो, हॅ 5 5 लो..... 

चलतां-भोंवता काळजाचो आताक येवंचो तशी ती भुंयेर कोंसळ्ळी 
भिरांकूळ घटनेची सुलूस लागिल्लेवरी तिणें एकच स्वास सोडलो. काळीज 
तिचें खंयचे खंय विरगळून गेलें. 

` तिका पळोवन मॅनेजर हांसता. आपल्या उतराक धार तो काडत आसा. 

“उठ, उठ पुरो कर. दोगांय मेळून आयडीया काडून म्हाका चुनो 
लावंक सोदतात. बेगीन सांग पयशे येवपाचे आसात? ' 

“म्हाका तुजे असल्या मनशाचे रिणांत रावपाचें ना. कूडच कित्याक 
तुजे रीण फारीक करपाक जीव पुसून घाणांत दवरपाची म्हजी तयारी आसा.'' 

“आतां सारखें जाग्यार आयले. '' मॅनेजर ओठांतल्या ओठांत हांसता. 

ती उठठा. रूमबॉयावांगडा चलूंक लागता. आपलीं जड पावलां मेजून 
घातिल्लेवरी. 

अडीतडीचो हांव. मॅनेजरा म्हऱ्यांत सरकता. आनी ताचे चाळवल्ले 
भावनेक हात घालतां. 

“घडये तिच्या उलोवपांत सत आसूं येतां. नातर तुजे पायांकडेन इतली 
लोळपाची न्हय ती. ' 

म्हजे आयकून मॅनेजर रूंद गालांत हांसता. 

“हैं कांयच न्हय, हांगा असलीं दोगां अयऱया-पयऱ्यान येत आसतात. 
हेंवूय त्या दोगांतलें एक सवंग. हांकां पाडी संवंय जाल्या. असल्यांक लागून 
पयलींच आमी गळोभर रिणांत सापडल्यात. आमकां-कोत्तान कोंत पात्रावांक 
दाखोवंचें पडटा. भुरगींबाळां आशिल्लो मनीस हांव आनी दुसरो धंदो ना 
म्हाका. हेंच आमगेलें पोट. पोटाचेंच सारखें भागना जाल्यार जोत करें फुडें 
व्हरपाचें. आयज हांवें अशें केलें ना जाल्यार घरांत बसून मूस मारपाची 
पाळी येतली म्हजेर. तिगेलो राग मॅनेजराच्या दातां ओंठांत चिड़डून आसलो. 

हांवें रूम बूक केलो आनी रूमाची चावी घेवन रूमाकडेन वळ्ळों. 
रूमाचें दार उगडलें. रूमांत उजवाड आसुनय दोळ्यांमुकार काळोखसो आयलो. 

ही म्हजी गोंयांत पयलीच खेप. हरशीं राज्या-राज्यांत कोनश्या- 
कोनश्यांनी हांव भोवलां. त्या त्या राज्यांत घेतिल्ले अणभव la लोकांमुकार 
दवल्ल्यात. कितलींशींच वर्सा असलीं कामां हांव उमेदीन करत आयलां. 
हाकाच लागून लोक म्हजी व्हडवीक गायतात. 

ह्या दिसांनी गोंयच्या फिरंगी राजवटीचें लेखन करपाक एक तरेचो 
म्हाका ध्यास लागिल्लो. देखून, कांय दिसांखातीर गोंय भेटेर म्हण हांव 
आयिल्लों. 

मुंबयच्यान आयिल्ली बस पणजे थारली. गोंयची राजधानी पणजे शार 
पळोवन हांव सुखावलों. दिसभर खर सुर्याचो भार माथ्यार मारून हांगाथंय 
बरोच भोंवलो. कांय वेळ मांडवीचे देगेर येवन बसलों. तिचेकडेन खूब 
उल्यलों. तिचें तें देखणेपण पळयतां-पळयतां तिचेवरी खूब पयस व्हावून 
गेलों. mem आशिल्ल्या खर सुर्याक तिणें केन्ना आपल्या पोटांत गिळळो 
हाचे भानय म्हाका उल्लेंना. वाटेर कोणाक तरी एकट्याक विचारलें, 

“SR बाबा, म्हजी रावपाची वेवस्था खंय बरी जातली? ' 

ताणें सांगले, “असो नीट फुडें वच फेरी धक्कयाकडेन “मुस्कान' 
नांवाचे हॉटेल आसा. भोंबडेकारांची बरी वेवस्था थंय जाता.” 

ताचे सांगणे परमाणे हांव फुडें चलत रावलों आनी सांज कातरतां 
कातरतां हॉटेल मुस्कानांत येवन पावलों. 

भोंवच्याक भोंवलो. भोवन जीव सामको कासावीस जाल्लो. रातभर | 
' प्रवासांत सारखी न्हिदय ना. आतां न्हिदेचो वेळय जाल्लो आसा. पूण दोळो 
' लागचेवेळार कच्च करून हांव आंग काडटां. कित्याक म्हण कळना. पूण ती. 


' चली परतून-परतून म्हज्या दोळ्यांसामकार येता. आनी तिका पळोवन -- 


` आपशींच कुड़ीर म्हजे कांटो फुलता. म्हर्जे अंतर्मन मन खंयतरी दुखलां. 
' ताचो सोद घेवपाक SATS जनेल हांव उगडटा. भायर कांळखाचे सांवळेंत 

मांडवी सुस्त न्हिदिल्ली. अदीं-मदीं कूस आरतून- परतून घोरेताली. अशां 
वेळार कोणाचे तरी रडपाचो आवाज आयकुपोक आयलो. जसो कोण . 
कोणाच्या हङ्ड्यार बसून गळो अंदिल्लेवरी. दार SSA भायर हांवें जाग - 
घेतली. म्हजे कुशीच्या रूमांतूच तो रडिल्लो आवाज. त्या आवाजान दारां * 
जनेलां धडपडटालीं. खंयतरी म्हाका त्या आवाजाची सुलूस मेळिल्लेबरी , 
जाल्ली. ज्युस्त हो आवाज, ही भिरांत कांयवेळा पयलीं रिसेप्शन काऊटरार 
हावें नियाळिल्ली. तिका कितें जाला काय हें समजुचे पयलींब त्या रूमांतल्यान 
एक अगड दादलो भायर सरून गेल्लो. 

चिततां, चिततां उक्ती नदर हांवें मळबाकडेन व्हेली. म्हंजे लागीं आयज 
तें कांय एक उलयले ना. dag आयज faded अशें. वयर॑-मळबातळार खंय 
तरी वाट चुकून पडिल्लें एक नकेत्र मात दिसताले. पूण एक एक कूप ताचेर 
येवन ताका आडोवन दवरताले. ताचेपासून भायर सरपाक तें वाट पळयलालें. 
पूण कुपांमुकार ताचें कांय एक चलनासले. रातिच्यो राती तें तरास भौगतालें. 

सकाळ जाल्ली. तेल नाशिल्ले वातीवरी सुर्याची किर्णा दोळ्यामुकार 
मिणमिणपाक लागिल्लीं. वयर पळयल्यार मळबच घुवताले अशें. कशेंच 
थंयसल्ल्यान उठून वचनशें म्हाका दिसना जाले. Fest वारच थंय कोणें 
हाडून पुरिल्लेवरी. 

खूब कडेन अशें घडटा. म्हजे खातीर तर हें नवें न्हय. पूण दोळ्यांमुकार 
घडिल्ली ही घडणूक मनांत खंय तरी पिडटाली. 

जेवन कुले तेंकोबपाक लेगीत म्हाका फुरसत ना. गोंयचे जायते वाठार 
म्हाका भोंवचे आसले. जाता नजो करून रूमांतल्यान हाब भायर सल्लों. 

सकाळ-सांज हांव हेडत आसां. हाची ताची बारकाय घेत आसा. उ 
सांसपिता. मातयेच्या कणाकणाचो वास काडटा. जंय दिसता.त्या [त 
हांव जीव हाडटां. पूण म्हजे कुडींत जीव आसून काल मात हांव 
जावन कित्याक रावलो? असो म्हाका प्रस्न पडला, 

दनपारचें वोत पेटून पडिल्लें. एक सप्तक अशेंच गेलें. सोदतां सोदतां 
इतिहासीक काळांतलें खुबशें सापडलेंय. तरी म्हाका सुसेग ना. एके सकाळी 
भायर सरिल्लो सांज जातकच हांव भितर सरतालों. आयज भायर सरपाक 
रिसेप्शन काऊंटराकडेन पाविल्लों, परतून ती चली थंय उबी. 

''रिणांतल्यान तूं मेकळें जालां. आतां बता काय हांगाच रावता? रावल्यार 
कितेंय तरी चार पयशे जोडटलें.'' मॅनेजर तिका तेल रगडटा. ती ताका मांडून 
पळयता. आपले भितल्ले जळफळे ती उक्तावंक सोदिना. 

“हांव सांगता तें तुज्या बच्याकच. हें हॉटेल आयजमेरेन कितल्याश्याच 
लाचार अस्तुरेंचें पोट भरत आयलां.'' तरी ती तटस्थ, भेरेल्लेवरी. 

बरें एक सांग, आता ade खंय?” 2 

''देवाचें घर व्हड आसा.'' तिका जाप सुट्टा. 

“'सद्याक देवच तुजे फाटीक लागला.” 

घडये तो म्हजी परिक्षा करता आसत. ताचो वेळ आजून आयलोना. 
वेळ येतकच सगळे तो पळोवन घेतलो. 

“पूण तुजो वेळ आयलो जाल्यार हें हॉटेल तुजे खातीर सदांच sad 
आसतलें. 

“PU खुस्तार खोजने मारपाक तूं सोदता?'' तिचो खतखतो भायर 
सरता. 

तापेता कित्याक? अशें बेकार रावन करतले कितें? ” 

तें वर्जे तुजे माथ्यार दिवंक ना. तू म्हाका मानार करपी कोण? हांव 
तुज्या देपिसांवाक ना.” 

“एक तर तुजेकडेन वीख खावपाक दमडी ना. वेल्यान शापतां सांगता 
व्हडलीं. सांगता तें आयक, आतां तो तेप उल्लो ना. आयज भुकेक अन्न 

मागपाक गेल्यार अस्तुरेकडेन कूड पयलीं मागतात. '' 
ताचे उलोबण्याकडेन ती लक्ष दिना. थंयसल्ल्यान ती भायर सरता. 
चणचणीत. 
म्हर्जे मन तिचेविशीं हुस्केता. मनांतलो म्हजो दुबाव हांव पयसावंक 
सोदतां. ती म्हजे मुखावेल्यान पासार जातना म्हाका दिसलें की ती म्हज्या 
साबार प्रस्नांचीं उत्तरा घेवन वता. हुस्को मेकळो करपाक हांव तिचे फाटल्यान 
धांवता. 
TURRE मी. ती फाटल्यान वळून लेगीत पळयना. 
“हॅलो म्हाका तुजेलागीं इल्ले काम आसा. हांव धांवतच तिचे मुकार 
वचून तिका आडायतां. 
TIRE मी. '' 
“प्लीज, हांव तसली नहय. 
“प्लीज, हांवय तसलो न्हय. पूण म्हाका तुजेलागीं fad उलोवंक 
जाय. ' | 
fad उलोवंक जाय?'' म्हर्जे आयकून तिचीं पावलां मातशीं 
आडखळटात. 
“तुजेर असली अवदिसा येवपाक किते कारण तें मातशें सांगशी?'' 
“Test आयकून तुका किते करपाचें आसा? तुकाय म्हजे भावनेकडेन 
खेळपाचें आसा? | 
"निखालस ना. एक सप्तक जालें. तुजें eta चितप घेतलां. ह्या तुज्या 
चितनांनी साप्पच हांव मरूक तेंकला. सत्त किते हें म्हाका तुजेकडल्यान 
जाणा जावपाक जाय. ते बगर जिवाक म्हज्या सुसेग ना. '' 
तोंडांत उतरां येनाशिल्लेवरी ती बरोच वेळ ओगी रावली. बांद फुटून 
फुगून आशिल्लें उदक व्हांबचें तशें तिचें जालें. तिणें सांगपाक सुरवात 
“'मोन्याक सपन पडल्यार खंय सांगूक कळना. तसली गत आयज 
म्हजी जाल्या. स्वता म्हाका म्हजेरच पातेणे ना. आयज म्हजीच म्हाका 

` भिरांत दिसूंक लगगल्या. हो म्हजो भावार्त एक दीस म्हाकाच मारून : | 


` म्हण. 
+ म्हंजे नांव बायु. आवय-बापायलें एकलेंच, अपुरबायेचें. दर्या 
` आमचो संवसार बशिल्लो. आमचो संवसार फळटालो, फुलतालो. 


, हांव पडिल्लें. 


‘ang masa, तिचेकडल्यान खूब मोग मेळटलो. पूण तशें जालेंना 

. आमचें जिवीत चलयतालो . आमचो वावर फकत नुस्ते मारपाचो. रात- 
बाबा दर्यातूच. ताच्या वावराक आवयचोच आदार मेळटालो. एक दी 
दर्यात व्हडलें तुफान जालें. नुस्तें मारपाक गेल्ले सगळे खारवी तुफानांत 
सापडले. तातुंतलो एकलोय जिवो घरा परतलोना. ते तुफानांत म्हजो आवय- 
बापूय आशिल्लो. त्या काळाची झळ म्हज्या काळजाक बशिल्ली. एकसुर 


पयसुल्ले म्हजे मावशेन म्हाका आलाशिरो दिलो. दिशिल्लें आवय- 


आदींच तिका चौग जाणां भुरणीं. चारय चलयो. तिका आपलोच ह. 
जड जाल्लो. तातूंत मर्दे हांव आयिल्ल्यान तिचें माथ्यावेलें वजें आनिकय | 
वाडिल्ले. आतां.धुरांत पयशांचे जोडीखातीर कितेंय करपाबगर उपाय | 
नाशिल्लो.  * 
नशिबान एक काम म्हाका मेळिल्लें. जोडिल्ली जोड मावशेक हाडून | 
दितालें. पूण ती जोड मावशेक खूश करिनासली. तिका दुडवा वांगडाच | 
भुरग्यांचें वाडटें क्य सतायतालें. 
कामांतल्यान येतना-वतना एक चलो म्हजे फाटल्यान घुस्पतालो. | 


£ _„ ` कस्तलीना-कसळी ज़्जबीज लडोवन तो म्हजेकडेन उलयतालो. उतरां- 
` उत्ररातल्यान ताची मोग म्हज्या काळजांत होलमतालो. म्हजोय मोग ताचेर | 


आसलो. पूण हा केन्नाच ताका दाखोबन दिवंक ना. ह्या गांवांत तो नबोच. 
गावच्या कोणाचो तरी तो सोयरो. म्हज्या मोगान पडत सावन गांवच तो | 
विसरिल्लो. दिसान दीस चडच तो लागीं जावंक लागिल्लो. आतां म्हाका 


मेळपाक ताचें वाड्य्यारय यो-वच चाल जाल्ले. आमच्या मोगाची खबर 
आख्ख्या गावात पातळिल्ली . 

कशेंय करून एक दीस ताणें म्हाका लग्नाचे उतर घातलेंच. फकाणांनीच 
म्हजो बॉयफ्रेंड आशिल्ल्याचें सांगून ताचें तें उतर हांवें न्हयकारलें. म्हजे 
आयकून ताका शॉक बसलो. तोंडांतल्यान एकय जाप ताच्या भायर सुटलिना. 
खिणांतच तो मोनो असो जाल्लो. दुसर्‍या दिसा ताका हांव मोगाचो सर्प्रायज 
दिवपाचेर आसलें. पूण दुसरो दीस ताचे खातीर उदेलोच ना. ती रातच 
ताका सासणाची थारली. निर्शवणेचें तें तारू राती Ae कात दर्यात बुडिल्लें. 
उमेदीची उमळशीक म्हाका गळफास लावन गेल्ली. गांवांत तोंड घेवन 
भोंवपाचें नासले. म्हाका बुजवण दिवपी कोणच नाशिल्लो. म्हजी जीण 
साप्प मरून पडिल्ली. कोणाकच हांव नाका अशें जाल्ले. मावशीय म्हाका 
धोसताली. म्हजें GES पयसावंक जगभर हांव भोवले. ना दनपार ना 
तिनपार, वरांचीं-वरां खंय ना खंय ad सारलीं. दर्या वेळेर गेल्यार दिसतालें 
हो दर्या तरी म्हर्जे दुख्ख गिळून घेयत काय! पूण थंय दर्याचेंच एक-एक 


TER आपलें दुख्ख सांगपाक तडीर येतालें आनी ती तड भेरेल्लेवरी जाल्ल्यान 


TER आयिल्ल्या पायांनी परतून वतालें. 
दुख्खाचे निर्शवणेचे भरमणेंत हांव आसतना म्हजे जिणेच्या मागार 
एक तरनाटो कसो देवून आयलो कळळेंच ना. जिणेच्या पावला पावलांत 
नवचैतन्याचो परजळ ताचे मदीं फाकिल्लो. फातोडेवेल्या सपन सुगावाचो 
निवारो जावन तो आयिल्लो. म्हजो काळज़ाचो धग ताका जाणवल्लो 
जायत. ताच्या अणभवाच्या उतरांत उजवाड़ाचीं केणां शिपड़टालीं. जागते 
जिणेमुखार उर्बेची मोख पावली मारताली. त्या दिसासावन सदांच म्हाका 
थय वचनशें दिसताले. थंय तोवय rest वाट पळयतालो. एकसुरेंपण 
मरून वतना हतबल जाल्ल्या जिवाक परते वाटेर ताणे हाडून सोडिल्लें. 
ताची इश्टागत जायतसावन सतावपी तीं चिंतनां खंय गेलीं हैं कळूंक शकलेंना . 
SHAM SHAM ताचे कडेन इश्टागत वाडली. नाका नाका म्हणटना केन्ना 
ताचे मोगान पडलें हें कळळेंच ना. 
andia एक चूक अणभविल्ली. frat परिणाम कितलो तेंपच ea 
भोगिल्लो. असली चूक फुडाराक जावंक दिवंक हांव सोदिनासलें. आतां 

मोगाखातीर मरपाक लेगीत हांव तयार आसलें. ही खबर मावशेक कव्व्व्व्यार 
आमच्या मोगाक तीं आडमेळीं हाडटा आसलीं. शेवटाक पळून वचपाचें 
आमचें थारलें. आनी आमी हांगा मेरेन पावलीं. देवाक गवाय दवरून 
गळ्यांत मणी बांदलो. कूड आनी आत्मो ताचे सुवादीन केल्लो. फुडाराची 
बुन्याद उबारणेचे तयारेंत आमी आसलीं. येतना आख्खो सपन सुखाचो 
संवसार उबारून हांवे हाडिल्लो. पूण राती मदेंकात अचकीत जेवन-खावन 
म्हजे कुशीत न्हिदिल्लो test घोव सकाळीं उठून पळयल्यार थय नाच्च 
जाल्लो. सगळ्याक ताचो हांवे सोद घेतलो. पूण खंयच ताचो पत्तो लागलोना. 
त्या उपरांत कितें घडले हें तूं तर जाणांच... 

एकेक फावट मनीस मनशाचेर saat विश्वास दाखयता. त्या 
विश्वासाचेर तो जगता. म्हजोय ताचेर विशवास आसलो. शेवट मेरेन.... 
जेन्ना रिसेप्शन काउंटरार ताचो फोन आयलो तेन्ना ताचें आयकून खिणांतच 
हांव निन्नळळेवरी जालें. ताणें म्हाका सांगले, “बायु, दोन वर्सा फाटलो 
उगडास कर. जशे तुका म्हजो काळजांतल्यान मोग जाला तेच काळजाँतलो 
मोग एका मोग्याक तुजो जाल्लो. पूण त्या मोगाक तुवें न्हयकारिल्ल्यान 
ताका जीव दिवंचो पडिल्लो. तो कोण हें खबर आसा तुका? तो म्हजो 
भाव. ताच्या मरणाच्यो यातना म्हाका सतायताल्यो . gA केल्ल्या पातकाचो 
बदलो आयज तुका हांवें फारीक केला. आयज हांव खूब खोशी आसा..... 

तूंच सांग खंयचे चुकिची ही ख्यास्त म्हाका फावो जाल्या? ह्या ताच्या 
कर्तुबान आयज म्हजेर जीव दिवपाची पाळी ताणी हाडल्या. जीव दिवन 
तरी मनशाचे प्रस्न सुट्टले व्हय? हांव तर आत्म्यानूच मेलां. . 

बायुचें उलोवप सोंपलें. जशें एक काम सोंपिल्लेबरी तें फुडें चलपाक 
लागले. Fest एक उतरय आयकुपाक तें रावलें ना. घस्स करून मांडवीचें 
एक ल्हार TSK येवन आपटलें. मांडवीक भरती येवपाची आसा काय 
सुकती येवपाची? कांय एक कळनासले. 

गोयां सावन हांव मुंबय आयल्लों. बरोवपासारके खुबशे विशय आसले. 
जेन्ना कितें बरोवपाक घेवन बसतालो तेन्ना बायु नदरेमुकार येताले. दिसले 

बायुचे जिणेर हांवे एक कादंबरी कित्याक बरोवंची न्हय? तिचेविशींच्या 
आदरान अंतस्करण भरून आयले. उदकाचेर ल्हारांचे तरंग उठचे ते तरेन 
कागदाचेर आपशींच उतराच्यो रांगोळ्यो पडूक लागल्यो. 

रोकडीच म्हजी कादंबरी बरोवन प्रकाशीत जाली. ते कादंबरीचे नांवय 
हांवें बायु दवरिल्ले. ते कादंबरीची खूब तोखणाय जाली. तिच्यो लाखांनी 
प्रतीय खपल्यो. तिणें म्हाका एकाच दिसाक प्रसिध्दीचे तेंगशेर व्हरून 
पावयल्लो. देश-विदेशांतल्या भासांनी ही कादंबरी अणकारीत जाली. 
कितलेशेच मानाचे पुरस्कारय म्हाका फावो जाले. 

आयज जगाची नदर म्हजेर आशिल्ली. व्हड साहित्यीकांमदीं testi 
गणना जाल्ली. खर्‍यांनीच बायु आयज कादंबरीच्या रूपान विश्वाचो स्वास 
जावन परमळटाले. 

ते कादंबरी उपरांत Sls खुबशा विशयांचेर कादंबच्यो बरयल्यो. पूण 
बायु सारकी एकय कादंबरी म्हाका बरोवपाक जमली ना. आतां म्हाका 
खंयचोय एक नवो विशय सापडत काय म्हण, सुमार सतरा-अठरा वर्सांनी 
परतून गोंयांत हांव आयिल्लो. आयज परतून त्या दिसाच्या ते सांजेचो 
म्हाका उगडास आयलो. ते यादीन म्हाका हॉटेल मुस्काना कडेन ओडून 
व्हेलो. हाटेल मुस्कानांत रावलों. बायुचे यादींनी भरलों. कितलो काळ 
गेलो. तरीय नदर मात म्हजी तरणीच आसली. ह्या वेळार तरी तिका हांव 
कसो विसरतलों. मन म्हर्जे बायुक हुस्केताले. 

खूब तेंपान आयलों म्हण पणजे शाराची खबर घेतली. सपनांतले 
राजकुंवरेवरी तें रूपान Aes. येतना तसोच मांडवीकय मेळून आयलों. 
आदले परस जिवान ती बरीच भागिल्ली. बरेच दीस जाल्ले कामानिमतान 
भायर-भितर यो-वच चालूच आसले. एकय बरोवपासारखो विशय 
सापडलोच ना. हांव चित्तालों इतल्यांत म्हजे मुखावेल्यान एक अस्तुरी 
पासार जाली. तीच न्हय हेरय लोक तशे पासार जाताले. पूण तीच म्हजे 
दोळ्यांत भरून उल्ली. तिची वळख खंय तरी मेळिल्ल्यागत जाल्ली. कसले 
तरी पिडेची तिका बाधा जाल्ली. हाडांक आनी चामड़ेक तिच्या गांठ 

पडिल्ली. पळोवपाक आयज फाल्यां मरत अशी दिसताली. ती चलत 
हॉटेलासरी आयली आनी थंय कोणाची तरी वाट पळयत रावली. कांय 
वेळान हॉटेलांतसावन एक चली तिका मेळपाक आयली. तिचेलागीं कितें 
तरी उलयली आनी तिचे कडल्यान vast घेवन ती अस्तुरी आयिल्ले 
पायांनी परतली. ea धांवत येवन रिसेप्शन काऊंटरार विचारलें, 

“ही गेल्या ती अस्तुरी म्हाका वळखिची अशी दिसता. खंय तरी हावें 
हिका पळयल्लेवरी जाल्या. '' 

मॅनेजरान म्हाका दुबावल्ल्यावरी पळयले आनी सांगले, 

“तिका जायते जाण वळखतात. आनी तिचीय जायते जाणाकडेन 
वळख आसा. ती एक शिंदळकी. तिचें नांव बायु. बर्‍याच वर्सांसावन ती 
ह्या हॉटेलांत गिरायकांची गरज भागयत आयल्या. सद्याक तिची भलायकी 
बरी 55 ना. केन्ना-केन्ना आपले धुवेलागीं vast व्हरपाक ती हांगा येता. 
आयज तिचो जागो तिचे धुवेन घेतला. 

सण्ण करून कोणें कानसुलार थापट मारिल्लेवरी म्हाका जालें. सत्रा 
-अटरा वर्सा फाटल्या उगडासांनी हांव घुस्पलों. आयज जें किते हांबें 
जोडलां, हांव वाडला त्या जैताची ती धनीण आसली. हांव तिका सारखो 
वळखलोंच नासलों. तिच्या जिवितान म्हाका वयर उबारिल्ले. आयज मात 
ती कोसळून पडिल्ली स्वताचो जीव उबारून घेतना. 

मॅनेजराकडल्यान पत्तो घेवन हांव तिका सोदीत तिच्या घरा पावलों. 
ती म्हाका वव्खखलीच ना. 

मागीर अठरा वर्सा फाटल्यान हांव तिका घेवन गेलों. तिका सगळें 
सांगले. एक लाख रूपयांचो चेक हांबें तिका दिलो आनी म्हळें, 

''दुडवांची आनीक गरज पडल्यार म्हाका कळय. कांय दीस हांव ह्या 
हॉटेलांतच आसा. म्हजेकडेन आसात ते दुडू तुजेच. तुजे कुडीर वखद कर, 
म्हाका तूं परतून अठरा वर्साची अशी दिसूंक जाय.” 

तिणें खोशेन मेकळो स्वास सोडलो. घटाय मेळिल्लेवरी जिवाक तिच्या 
बरें दिसलें. तिका जाल्ली खोशी पळोवन म्हजेंय काळीज धादोसलें. ती 

म्हणपाक लागली, 

` “आयज देव म्हाका मेळळा. अठरा वर्साच्या वनवासांतल्यान तो 
म्हाका उजवाड दाखयता. हांवें ates संबसारांत देव आनी ना म्हण पूण 
तो कोणाच्याय रूपान येता. आयज हांव हरलें. आयज हांव जिखलेय. 
आपणाचेर दाखयल्लो उफाट मोग पळोवन मेलले मडेंलेगीत cea जाता. 
आयज तुजो मोग पळोवन म्हजे कुडींतली पिडा आपशींच बरी अशी जावक 
लागल्या. '' 

मनांत थारायलें हिचेर हांव उपाट मोग करतलों. आयज तिच्या 
घराब्याक लागिल्ली पिडाय हांव ना करतलों. हांवें तिका म्हळें, 

“तूं तुजे चलयेक परतून घरा घेवन यो. कोंचावन कोंचावन खावपी 
गिधाड़ांकडेन तिची कूड सोंपोव नाका. तुजेवरी तिचें जिवीत जावंक दिवं 
नाका.” 

तिणें वचून धुवेक समजायलें. कितलेंच समजायले तरी ती घरा परतली 
ना. म्हाका दिसले घडये म्हर्जे ती आयकतली. हांव तिका वचून मेळळो. ती 
म्हाका म्हणपाक लागली. 

“हे सूर्या, Ta आमकां उजवाड दाखयला खरो पूण मनशाच्यान 
उजवाडच घेवन जगपाक जायना, काळोखूय तितलीच ताची गरज भागयता. 
वेसनाधीन Sg मनशाचें शरीर, रोकडेंच वेसनांतल्यान मुक्त जायना. आयज 
ही पिराय कुड़ीक एक बेसन लावन बसल्या.'' 

शेवटाक मेरेन तिणें म्हजे आयकलेंच ना. 

ही कादंबरी म्हाका खंय मेरेन व्हरत काय! ह्या फुडाराच्या चितनांनी 
हांव घुस्पून पडलों. 


XX 

निकतीच एक पावसाची ओल पडून गेल्या. भिजिल्ले रान आंग 
सुकोवपाक बसलां. मातून पडिल्लो चरव, बळून आशिल्ल्यो वाली-झिली, 
झाडां आनी झोपां सगळींच आंग पातळावन आसात. आतांच जिवाक सुसेग 
मेळिल्ल्या सारखी शांत आनी सुस्त... पांचवे सैम आयज म्हुर्ताची वाट 
पळोवपाक रावलां अशें पळयतल्याक दिसूंक फावो. र 

सुगाव. म्यांव 5 म्यांव ss एक माजराचें पील थंय sa. अचकीत तें 
रान न्हीद मोडिल्लेवरी जागें जाता. मांजराचें पील हेवटेन-तेवटेन नदर 
भोंवडायता. ताचो जीव सामको फुगार जाता. ते एके अनवळखी सुवातेर! 
“देवा सायबा! हांव आनी हांगा Ga?” ताच्या मनांत जायते प्रस्न.....! 

अचकीत ताका त्या रानांत सोडून वचपी आपलो धनी दिसता. शेंपडी 
वयर करून सुटसुटीत पावलांनी धनया फाटल्यान तें धांवता. 

“ORT, धनया, ए धनया, आरे म्हाका एकट्याकूच हांगां सोडून 
वता असो? मातसो राव गा, हांव येतां!'' आवाजाफाटल्यान आवाज ते 
दिता. फाटल्यान येतल्या माजराच्या पिलाक पळोवन धनी थारता. 

“जाव, धनयान test आयकलें, धनी म्हजो कितलो बरो 1” 

धनी थारिल्लो पळोवन ताच्या जिवाक बरें दिसता. दांत ओंठ खायत 
ताणशेल्ल्या दोळ्यांनी धनी ताका पळयता. थंय कुशीक आशिल्लो फातर 
काडटा आनी ताचेर शेंवटिता. आंगार येवपी फातर मांजराचें पील चुकयता. 

लागींच आशिल्ले झिलींत तें रिगता. मरून पडिल्लेवरी जमनीक चिपकता. 
तें खय आसा ताचो धनयांक सुमार मेळना. धनी फुरफुरता. झील सासपिता. 
पूण ते ताचे नदरेक झळकना. 

“पाड पडू! मरू तुमी. आयतें गिळूंक घालतलो कोण तुमकां? खंयीय 
घोळपाक वचात. उठ सूट किटकीट तुमची. आतां मर हांगाच. 

धनी ताचेर जळफळटा. ताची तीं विखयाळीं उतरां आयकून ताची 
अदिकूच गुळी जाता. ते मनांतल्या मनांत म्हणटा, “मनीस जावन सामकोच 
बरूत मरे तूं 

बरोच वेळ... कचरत कचरत हळूच तें तकली भायर काड़टा. हेवटेन 
तेवटेन नदर मारता, ' आरेच्चा! धनी ना. धनी खंय गेलो?'' तें काचाबूल 
जाता. धनया.. धनया.. ओ म्हणरे धनया.'' बोवाळत ते भायर सरता. 
धनयाचो वास काडीत.. वासाचे दिकेन धांवत सुट्टा. पुराय शक्त घेवन. 

फुडें.. बरेंच फुडें वतकच ताच्या आंगांत थाकाय येता. दावकुलां वळून 
येतात. ताका विसव जायसो दिसता. पूण ना तें धांवतच रावता. तुरतुरीत.... 
बारीक धारेन पावस शेनूंक लागता. मांजराचें पील थारता. ये पावसा 
मातसो राव गा. म्हजेर इल्लो उपकार कर. अपशकून करिनाका. '' पावस 
पड़पाचो काय थारना आनी मांजराचे पील उलोबपाचेंय रावना. 

पावसाच्या उदकान धनयाचो वास धुवन उड़यला. फुडलो सोद ताका 
लागना. फुडें वचप ताका मोठ्या कश्टाचें जालां. सगळेच तें काचाबूल 
अवस्थेत. फुडलो सोद कसो लागतलो? पावसाकडेन एकेतरेचें झगड़ें करें तें 
मांडटा. कितलेशेच विचार ताच्या मनांत येतात. फाटलो फुडलो विचार 
करिनासतना तें चलता. फुडली वाट धरून. ' सामकीच म्हजे फाटल्यान 
पनवत कशी लागल्या मरे तूं! पावसाकडेन एकलेंच तें बडबडटा. 

मांजराचें पील फुडें एका सड्यार पावता. एक, दोन, तीन, चार... 
कितल्योश्योच वाटो. त्यो वांटो वाटेक मेळ्ळ्यात. आतां मात तें आखडून 
उरता. एकाग्र! ताका तो सडो तोंड धांपून चितूक बशिल्लेवरी दिसता. थंयसल्लें 
एकलेंपण ताका भेश्टायता. “कोणच नाशिल्लो असो हो जागो, हे जाग्यार 

हांव एकटें! एकसुरें.'' त्यो वांटो ताका चिंतप घालतात. 

भुरगेपणांत हांगा थंय टुण्ण करून उडकी मारतालें. बोवाळ करताले. 
तेन्ना आवयन ताका शिटकायल्लें. 

“बाय! असल्यो ASA करू नाका. आमंचें हें वागप मनीस जातीक 
सोंसना. सगळेच मनीस सारखे न्हय. ते हंट्टी. are कितेंय एक फावट 
चाळवल्यार मोनजातिचेर ते राग काडटात. मोनजात पोसपा फाटल्यान तांचो 
फकत सुवार्थ आसता. घरांत आशिल्ले जल्ले, इंदूर, .... ना कारपाक आमकां 
ते पोसतात..... हांवें जायतें दुख्ख भोगलां. तसली पाळी तुजेर येवंची न्हय 
म्हण हांव तुका शिटकायतां. तुका मनीसजातिची आजुनय खरी वळख 
मेल्लुना. 

तें रडटा. ताका आवयलीं उतरां येवजतात. तशें एक फावट घडिल्लेंयबी. 
तन्नें बय ताका खेळयतालें. खेळटां खेळटां आखडून एक कोनशाक तें पंडिल्ले. 
आवयन ताचो संगळ्याक सोद केल्लो. खंयच तें ना अशें पळोवन तियो 
जीव वयर सकयल जाल्लो. काळजांत दुगदूग भरिल्ली. पिश्यावरी सगळ्याक | 
ती सोदताली. सोदतां सोदतां थंय कोनश्याक ती पाबिल्ली. खूब रंडिलली. | 

' आपले बाळशाक पळोवन तिचो जीव समादांनी जाल्लो. आपले म्हर्य्यांत _ 
ओडून तिणें ताका दूद पॉजयल्लें. आनी एकसारकी ती ताका चाटत आशिल्ली. 
घडये आयज... ह्या वेळार “आवय खंय आसा गे तूं? यो गे बेगीन हांगा, 
त्या दिसावरी,'' ताका भळभळून आयले. 

आवयचें आयकल्लें जाल्यार असलो दीस येवंचो नासलो. पळोवपाक 
गेल्यार ताची म्हण कसली चूक! धनयालें माणकुले भुरगें निलू बिलू करीत 
लाळेताले. ताका मांडयेर घेवन पोशेताले. गोडा भोभो हाडून दितालें. खा 
म्हण सांगतालें. मागीर मांजराचे पील ताका आपले भाशेंत सांगतालें, “मातशें 
व्हड जावं दी गो बाय मागीर तूं दिता तितलेय हांव खायन. '' 

तरी ना म्हणपाक बरें दिसना म्हण तें इल्लें इल्लें करून खातालें. तें 
ताका उखलून आंगार धरतालें. मागीर ताकाय खेळचें अशें दिसतालें. आयज 
खेळटां खेळटां बायेक ताचीं दावकुलां बसलीं. तें किंळचेले. हाकाच लागून 

` धनी माजराच्या पिलाक साकाचे पोतयेंत घालून रानांत सोडून गेल्लो. 


हो वेळ ताचो दुधाचो. आवयच्या मोब मोब ल्हेंवेर, घुरघुरीत आंगार 
लोळपाचो. तिच्या वांगडा खेळपाचो. 

सगळें येवजताले. भूक लागिल्ली. ताका दिसले चुकून माकून खंयीय 
कितेय मेळत काय? पळयल्यार तें रानच उपाशी पडिल्लेवरी, arf! ताच्यान 
पोटाभुकेर कशेंच जायना जालें. हांगा थंय सोदता.... सोदता , ताका थंय 
कांयच सांपडलेंना. तें सामकें थकले. ताचो जीव ओडून काडिल्लेवरी जालो. 
“कोणय पावात गा!'' ताका हुंदक्या हुंदक्यानी रडूक आयलें. 

पावसाक आतां स्फुरण चडिल्ले. घरांत भितर आसतना असलें कांयच 
ताणें पळोवंक ना. मुळां-धावांनी उदक, झाडां-झोपांनी उदक ते रानांत 
उदकाचीं तळीं जाल्यात. वारो व्हावता, झाडा शिरशिरतात, आगात ताच्या 
शेळ भरल्या, तें कुडकुडटा. 

मळब जोगलायता, गडगडटा. येदोळ धनीय तस्सोच! तें झोपांत सरता. 
आंग कंबळून बसता. गच्च दाट झोपांत बसून लेगीत कसलीच उब ताका 
मेळना. पूण केद्याय वेळार आवयची उब...! 

पावस केन्नाकाय बंद जाल्यार पुरो जाला. व्हांवत्या उदका नेटार कोयर 
हुबत वता. आपूण व्हावून वचत म्हण झाडाच्या मुळांक नाकश्यो मारून ते 
घट्ट धरता. घडये आपल्या आवाजान कोणय काकुळट दाखयत म्हण तें 
मोठ-मोठ्यान Wel. पूण ताचो आवाज झाडां-झोपांतूच आडून उरता. 

आतां पावसाची झड बंद जाल्ली. भायर आसोर पडिल्लो पळोवन 
मांजराचे पील झोपांतल्यान भायर येता. भायर झाडार माकोड केकाट्टा. 
झाडार बशिल्ल्या माकडाक आनी ताच्या खाक्यांत आशिल्ल्या पिलाक तें 
पळयता. तीं दोगांय ताचेर नदर लावन बसल्यांत. “जशीं कितें विचारूक 
सोदतात अशी. मांजराच्या पिलान कळाव आनी केलो ना. ताणें विचाल्लें, 

ओ ss गा! मनीसजात वचपाची वाट खयची?'' ताचें उलोवप 
माकोड आयकुपाक पडटा. तो हांसता. चाळोवन दाखयता. ताचे विचित्र 
हावभाव पळोवन तें चाळवता. 

“con हांगा जीव वचपाचो जाला आनी तुका हांसपाचें पडलां? 
माकोड ताच्या उलोवपाकडेन लक्ष दिना. तो हुप्प हुप्प 55 करता आनी 
आपल्या पिलाक पागडी मारून ह्या झाडावेल्यान त्या झाडार हे तेंगशेवेल्यान 
ते तेंगशेर seat मारीत नाच्च जाता. “हांव तुका बरें करून विचारता. 
आरे! तूं इतलो भियेवन धांवता कित्याक? म्हाका इल्ल्याश्या पोराक भियेता ? ' 
आवयन ताका एक फावट माकडाली काणी सांगिल्ली. “माकडा सारखोच 
दिसता हो माकोडूच जावपाक जाय. 

“वयर रावन जग नियाळपाची काय बरी जीण हांची. असली जीण 
म्हज्या वांट्याक येवंक जाय आसली. मागीर वयर झाडार रावन म्हाका धनी 
दिसता आसलो. रोकडीच धनयाची फाट धरूक जाता आसली. 

माकडाच्या पिलाक ताणें पळयलें. पोटाक घट्ट विळखो मारून तें 
आशिल्ले. आवय वांगडा आपणेंय अशेंच रावचें, सदांखातीर. खूब कितें 
ताका येवजत रावले. 

वोता-पावसाचो खेळ सुरू जाता. ‘Ata येता पावस येता. माकडा* 
पिलाचें लग्न जाता. आवयन सांगिल्ले काणयेचो परतून ताका उगडास 
येता. ' हांगा तर कोणच ना. माकडाचें पिलय खंय दिसना. जाल्यार लग्न 
आनी खंयचें कांय?” 

ठो sss! काळीज हालोवन उडोवपी बंदुकेचे गुळयेचो आवाज. तें 
भियेता. ताका कांपरो सुट्टा. तें झाडापोंदाक दडून रावता. “देवा सायबा, 
आसा थयच्यान पावगा म्हाका. ताचेवेल्यान SSRN मारीत झाडां-झोपां 
मोडीत मेरवाची सांगड वता. बावळ्याक ताच्या गुळी लागल्या. तरी जिवाच्या 
आकातान तें धांवता. रगताचो वाव सांडयत. ताच्या रगताचो, गात्रांचो माग 
काडीत कांय मनीस ताचे फाटीक लागतात. एका फाटल्यान एक. अस्तंतेक 
तोंड करून ते दिकेक तें पळयतच उरता, कितलो तरी वेळ. “तुका दवरचे ना 
ते. घडये, तुजे हालहाल करतले. कित्याक आंगान sad मोठें जाल्ले. 
इल्लेशे आंग आसल्यार म्हजेवरी लिपूंक तरी मेळटा आसलें.'' 

निकतीच एक संद आयिल्ली. त्या रानांत मनीसजात येवन गेल्ली. पूण 

तांच्या फाटल्यान ताका वचन अशें दिसलेंना. मनाक ताचे धीर मेळना 
जालो. विचारांच्या गोंदळान तें बांदून उरलें. भियेत भियेत तें चाट मारता. 
कळाव. वातावरणांत बदल. दिसाचो तिसरो पार सोंपता. 

रात. चान्ने. पलतडचो मनीस स्पश्ट दिसपासारखो त्या चान्न्याचो उजवाड. 
चंद्रीम-भोवतणी HAT भोंवतात. चंद्रीम कुपांकडेन आपालिपा करता. मांजराचे 
पील मळबार नदर भोंवडायता. लिकी-लिकी नखेत्रां, तीं कुपां, तो चंद्रीम 
थीर नदरेन तें मंद पळयता. 

“हो आनी धवसो कोण? कितलो रे तूं गोरो? दुधाचो भोभो असो. 
तुका कोणें हांगा हाडून सोडला? खंयचो गा तूं? म्हजे भशेन मस्ती केल्ली? 
तुकाय वाट मेळना काय किते? 

चंद्रीम कुपांतल्यान हळूच तकली भायर काडून मांजराच्या पिलाक 
पळयता. ते ताका म्हणटा,  लिपता कित्याक? रातीक भियेता? बोगी कित्याक 
Taal? म्हजे लागीं उलोवंक लजेता?'' 

तें फुडें सरता फाटीं सरता. चंद्रीमाक पळोवन म्हणटा, * हांव वता थंय 
तूं कित्याक येता? ' 

एकूय जाप चंद्रिमाकडल्यान ताका मेळना. हय न्हयसो जावन चंद्रीम 
मळबांतलो नाच्च जाता. 

सकाळ. तें निर्शता. मळबांत GAA ना तो पळोवन म्हणटा, हाका 
वाट मेळळी जावंक जाय.” ताका दिसता आतां घडये म्हाकाय वाट मेळटली. 
“'म्हजी वाट! तें वांटो नियाळटा. 

सूर्य उदेला. खावक उठिल्ल्यासारखें खर वोत पातळ्ळां. AK हालना. 
ताप पडिल्ल्यान सगळेच उकडटा. 

“हे अनवळखे सुवातेर हांव आखडून उल्लां. गळ्याक गळो तेंकोवपी, 
मायेन चाटपी कोणच सापडना. भूक तर लागल्या. हांगा रावन चळचें ना. 
पावता थंय पावू. कसोय करून जीव सालवार करूक जाय.'' खंयच्याय 
dis ताका पाबल्यार पुरो जालां. तें उठ्ठा. हावेसाची वाट धरून धांवत 
सुट्टा. बोबाळपाचें कशेंच सोडिना. 

धांव धांव धांवता. पावून पावना. नाका म्हण कितलें धांवतले. थकता. 

वचपाची वाट सोडून भलतेच वाटेर पावता. तें आपणाकच शिणटा. _ नशिबांत 


बरें मागलें ना काय हांवें? जाता तें जांव. कोत्तान फुडें मारिल्ले पावल फाटीं | 


घेवंचें. ना. निदान खंयच्याय गांवांत तरी वचून पडटलें. शेणिल्ल्याचें मन 
खंय बाराकडेन. '' तरी आसतना ते धीर सोडिना. धांवता. इल्लो सुसेग घेता. 
परतून धांवता. खरशेता. थीर जाता. दीस सोंपता. रात येता. सगळें काळचेंच. 
चंद्रिमाक पळोवन, ' तुका तर वाट मेळळी अशें दिशिल्लें पूण तूं... दिसभर 
न्हिदला आनी रातचो भायर सरता! एक तर तू ASK बशिल्ल्या 
माकडाच्याकूय वयर आसा तुका आनी वाट सापडना म्हणल्यार?'' जाता- 
जायना अशें करीत तें उलयता. उलोवपाक ताकद ना. उतरां भायर सुटनात. 
तें दोळे धांपून घेता पूण भुकेन जीव वचचेकडेन पावला. न्हिदूय पयसाबल्या. 
भायर धर्वेफुल्ल चान्ने आसून लेगीत ताच्या दोळ्यांमुकार काळोखूच येता. 
त्या काळखांत ताका केन्ना न्हीद लागली तें कळळेंच ना. 

ताका सोदत सोदत ताचे म्हऱ्यांत ताची आवय पाविल्ली. रानांत 
एकट्याकच पळोवन तिणें ताका घट्ट वेंगयल्ले. दूध पाजयिल्लें. चाटूंक 
लागिल्ली. सुमारा भायर तिका कळवळून आयिल्ले. आवयक पळीवन 
ताका धीर येता. आवयचे वेंगेंत पावतकच हुंडक्या - हुंडक्यांनी तें रडटा. 
आवय ताका फुसलायता. 

“बाय तू भियेनाका, आतां हांव आयलां नही, बोगी राव. रडू नाका.” 
चुकून आवय वचत म्हूण आवयक घट्ट वेंग मारून आवयचे कुशीत तें सुस्त 
न्हिदता. l 

वारो सुट्टा. झाडां झिडपतात. ताच्या आवाजान सट्ट करून ताका 
जाग येता. तें दोळे Sat करता. भायर उजवाडलां. सगळ्याक पळ्यता. 
म्हऱ्यात आशिल्ली आवय ना. “खंय गेली काय ही? मागीर ....? हें अशें 
कशें जालें £ हय सपन पडलें जावंक जाय. '” खंतीन तें भरता. 

सूर्य मळब पसवंक लागला. ताचीं खर किर्णा पातळळ्यांत. सगळेंच 
तापला. तरी तें उठ्ठा. चलूंक लागता. सावळेंत इल्लो इल्लो थार घेयत... 
भुकेन ताचे हालहाल जाल्यात. कुडिंतल्यो बरगड्योय मेजूक मेळटात. आवाजय ' 

'फुटिल्ल्या धोलासारखो. फुडे चाट काडपाकूच जायना. तरी जिवार येवन 
'पायांमुळांतली वाट फाटीं उडोवन तें चलता. लवंडल्ल्यासारकें. 
फुडें पावतकच ताची नदर एके वाटेर पडटा. तें ANAT. मुखार रस्तो 
पळोवन जिवाक खोस भोगता. रस्त्याक जाग आसा. मोटारींची घरघर, 
मनीसजातीचो आवाज. * कश्टांचें फळ मेळळें सायबा. देव पावलो. खंयच्या 
तरी गांवांत येवन पड़लां. जांव! ' झाडाच्या सांबटाक ते विसव घेता. 
हांगा थंय पळयत हाची-ताची बारकाय तें घेता. बारीक सराव ताचे 
कानार पडटा. पळयत जाल्यार ताच्याच सारखें एक मांजराचें पील थंय 
आसा. चलप, TS, सुकिल्लीं बरगळां, दोगांयचेय मदीं कांयच फरक ना. 
हाकाय कोणें तरी हाडून सोडला हें तें समजता. आपले जातीक पळोवन 
ताका इल्लो धीर येता. आपलीं चोपकुलां मुकार सरकयत ताची वासपूस 
करपाक तें फुडें सरता. दोगांय लागीं जातात. त्या पिलाचे घासवटींत कसलो 
तरी जिनस आसा. त्या जिनसाक पळोवन ताची सुकिल्ली जीन ओली 
जाता. परिस्थिती दोगांयचीय एकूच. भूक म्हळळ्यार कितें हें तांकां वेगळें 
सांगपाची गरज ना. हे वेळार एक घास भर कुड़को Hood तर कितलो व्हड! 
पोटाचे कशेंयतरी सादोवपाक जाय. तें ताचें कडेन वळख HEH सोदता. 
“भयणी सद्या म्हजेय पोट चुरचुरलां. म्हजी इल्ली काकुळट कर. 
म्हज्या पोटाची इल्ली भूक भागय. '' 
पूण तें हाका दाव्या दोळ्यान लेगीत पळयना. वेल्यान ताचेर गुरगुरता. 
वोंजेता. बरें करून मागून पळयळे शाण्या म्हणलें तरी तें दिना. वेल्यान 
रागान भरता. ' तूं रागान भल्लें म्हण Fest पोट भरता? भूक तर लागल्या. 
दुसरो उपायच ना जाल्यार करप किते?'' ते दडत-दडत त्या जिनसाचेर 
झोपय मारपाक सोदता. पूण त्याच खिणा दोगांयचीय नदर एक जाता. 
पयलेंच तें शादूर जाता. हाचे झळकेंतल्यान तें पयस वता. 
...पयस रस्तो हुपून कुशीक वचच्या वेळार थंयसल्ल्यान भरधांव एक 
मोटार येता आनी ताका अमर्याद रितीन रोदापोंदा चिड्डोवन वता. ताची 
कूड चिकणाचूर जाता. चिङ्डोवन उडोवपी वळून लेगीत ताका पळयना. 

कांव SS कांव साबार कावळे. तो चिड्डल्लो देह कोंचायतात. ee 
सुटी करतात. ताका पळोवन मांजराचें पील चुरचुरता. खिणांत एक उमळशीव 
फुलून आयिल्ली पूण खिणांतूच ती निस्तेवन गेल्ली. “Test चूक जाल॑ 
सायबा. हांव झपय मारीना जाल्यार हें अशें घडचें नासलें. उपाशींच पूण 
मेल्यार बरे आसलें. नाका आसली बुद्द आयली म्हाका. तें स्वताक दुशण 
दिता. चिंतातूर जाता. ' कसलें हें जग? अर्थ ना हाका. कित्याक म्हण देव 
ह्या मांजरा योनेंत आमकां जल्मायलां? तूंच पळय, खंय आमी आनी खंय है 
मनीस! कितले व्हड तांचें बळगें आनी ताकद. हे धर्तरेवेलीं राजवट तोच 
चलयता. ताच्या उतरा उतराक पाळो दिवपी दुबळी जीण पळय आमची. 
आमी जगप काय ना जगप हें तोच थारायता. तांच्या जुलमांत वाडपी आमची 
जीण पिळगें पिळगेंत गर्भगळीत उरतली. आमी मात मनीस म्हण जल्मांत 
ताचें स्तोत्र मिरयतात. कितले कनिश्ट तांचें ब्हडपण! मनीस म्हण जल्माक 
घालचे आदीं उपकार करून ताका मांजराच्या जल्माक घालपाक विसरनाका. ”” 

ही धर्तरी, तें मळब, तो चंद्रीम, तो सूर्य... हे भुयेवेलें सगळेंच वैभव 
पळोवन तें सुखावता. संवसाराची ताका इत्सा जाता. ताका जगन-जगनशें 
दिसता. ह्या भर संवसारांतल्यान इतले बेगीन ताका वचपाक नाका आसलें. 
ह्यावेळार कोणतरी मनीस आयल्यार पुरो म्हण तें मनातल्या मनांत देवाक 
आंगयता. 

“कितलोय जाल्यार मनीस आमचो धनी. आमकां सांबाळपी येरदेर. 
ताचे संवकळीक आमकां रावूंक जाय.” ताची वाचा बंद पडटा. दोळ्यांकडेन 
काळोखसो येता. तरीय ताकतिकेन दोळे ताणून एक फावट सगळें नियाळ्ळून तें 
घेता. 

ताचें आंग थंड जायत वता. फकत धप मातशी हालता. धापिल्ल्या 
ताच्या दोळ्यांमुकार मनीस जातिचें रूप sal रावता. धडधडट्या धपेबरोबर 
मनशा पाव.... FAM पाव, अशीं हय-न्हयशीं art उतरा area 
थरथरतात.... 

KX 

इतिहासातल्या खिणाचे ओडीन हो वेळ बांदून गेल्लो. सगल्या 
भुरग्यांच्या दोळ्यांमुकार एक जिवी घडणूक आकार घेत आसली. ही घडणूक 
म्हळ्यार जालीयनवाला बागेत जनरल ओडायर हे इंग्लेज कोमादांतीन केल्लो 
जुलूम. ताचें कर्तूब भुरग्यांक हांव पटोवन दितालों. अदृश्टाची सांवळी तांचे 
मुखामळार माखूक लागिल्ली. वेळा काळाचे बंदपास तुटोबन आतांच सूड 
घेवंक रणझुंजार वतलेभशेन भुरगीं पेटून उठिल्लीं. कसलेच भान तांकां 
नासले. अशा वेळार थंयसर अवचीत फायरब्रिगेडीच्या सायरनाचो आवाज 
आयकुपाक आयलो. त्या आवाजाचे दिकेन पुराय शाळेचे ध्यानच वळळें. 
सायरनाचो आवाज लागीं येता-येतां सगळींच भुरगीं उंचाबळून आयिल्लीं. 
म्हज्यानय म्हाका आडावंक जाले ना. वर्गाच्या भायर सगळ्यांचीं पावलां 
फाफसलीं. 

फायरब्रिगेडीचे बंब एका परस एक व्हड आकांत उडोवन धावताले. 
ताचे फाटीं-फुडें अँब्युलन्स आनी पुलिशेच्यो जिपीय धांवताल्यो. नेमकी 
खंयतरी वायट घडणूक घडल्या अशें जाणवताले. सगळ्यांचो हुस्को 
वाडिल्लो. 

“FSS पळय YR! एका भुरग्यान लांब हातीन नेम धरलो. 
सगळ्यांची नदर थंय गेली. पयसुल्ल्यान धुंवराचे लोट वाठार धुंवरयत 
वयर वयर उफेताले. धुंवर उफेवपी तो जागो म्हळ्यार गच्च भरून 

आशिल्ल्या तीस एक घरांचो वांठार. थंय पेटिल्लो तो उजो सादो न्हय 
म्हण त्या धुंवराच्या लोटावेल्यान कळटालें. 

“HU आकांताक सापडल्या आसत, चल आमी थंय वचून 
आयल्यार बरे. घडये आमची गरज थंय जावं येता. '' हेडमास्ताराचो दुगदुगो. 

सगल्या भुरग्यांक आमी वर्गांत धाडून दिले आनी आमी वेळ 
व्हणडायनासतना थंयसर धांव घेतली. हेडमास्तर जीव सोडीत म्हज्याकय 
फुडे धांवतालो. 

धांवत धांवत आमी थंयसर पावले. थंय एकच कलकल आनी करंदाय 
मातिल्ली. कोणाच्या तरी एका घराक उजो लागिल्ल्यान सगळ्यांचीं घरां 
उज्यांत भगभगून गेल्लीं. दनपारचो भार आनी वाऱ्याक गती आशिल्ल्यान 
उज्याक हो वांठार आपलोच दिसतालो. कोणाकच तो लागीं घेनासलो. तरी 
जिवाची पर्वा करिनासतना फायरबिग्रेडीचे जवान आनी गांवचे लोक 
उज्याकडेन झुंजताले. दुकांनी आनी भिरांतीन तो वाठार शिरशिरतालो. 

देवादयेन सगल्यांचे जीव सालवार जाल्ले. पूण तांचीं घरां मात साप्पूच 
भुंयभरवण जाल्लीं. एक काडी-बडी लेगीत सालवार करूंक तांकां जमलेंना. 
दुख्खाचो व्हड भार तांचेर पडिल्लो. तरी आपलें दुख्ख कडेक सारून 
एकमेकांक बुजवण ते दिताले. अचकीत त्या उज्याक पळोवन थंय आशिल्लो 
एक दादलो खिंखीत हांसलो. ताचे कुडीर साठ एक वर्सांची पिराय घोळटाली. 

ताचें तें वागणें लासतल्याक चडच जळोवन वतालें. आख्खो वाठार 
ताका उस्वास थारोबन पळयतालो. सगळ्यांच्या कपलार गुन्यांवाचे सेंतेंस 
मारिल्लेवरी तोवय तांका पळयतालो. ताची नदर थंय आशिल्ल्या बाबनी 
मामाचेर गेली. ताका पळोवन ताचे कुडींत भार भरिल्लेवरी जालो. सट्ट 
करून रस्त्याचे कुशीक आशिल्लो फातर काडून ताणें ताचेर शेंवटिलो. 
फातरा वांगडा बाबनीमाम जमनीर कोंसळ्ळो. रगताचीं चाकळां ताचे 
तकलेतल्यान देवूंक लागलीं. सगले बाबनीमामासरीं धांवून गेले. तरी तो 
बाबनीमामाक पळोवन पोर्तुगीज भाशेंत म्हणटालो, '“ऑला, सुबव्हसीओ, 
ame दिस्त्रु मेव विदा! मश एव नाऊ दारा, ऑपोर्च्युनिदाद दि दिस्त्रुइर 

इज. फ्रिगेजीय येव एसासीना तू. 

लोकांचें पासयेंस पिड्ड्यार जाले. सगलेच चवताळून ताचे आंगार 
गेले. साबार सुण्यांनी दुकराचे पिलाक आड घालून मस्तुवंचो तसो ताका 
मस्तिलो. तरी एकएकल्याक झिडपून बाबनी मामाचे आंगार तो झुडून 
वतालो. पुलिशेक लेगीत ताणें केर केलेंना. तांबे-पितळ पातळ जावपा 
इतली ताचे Heid गर्मी आसली. ताका मार-फार जाता तो पळोवपाक 
हेडमास्तराच्यान जालें ना. झगड्यां मदीं पडून ताणें ताका सोडोवन घेतलो. 
उपरांत थंय आशिल्ले पुलिशेन ताका जिपींत घालून ठाण्यार व्हेलो. 

ताची ती आवतिकाय पळयल्यार तो सारखो मनशांत ना अशे दिसताले. 
ताचेविशीं चड हांव नकळो पूण ह्या गांवांत हेवटेन-तेवटेन हेडटना हांवें 
ताका पळयला. तसो हांवय ह्या गांवात नवोच. लोकांची म्हाका चड वयवाट 
ना. हांगासर आयल्यार म्हाका एक म्हयनोभर जावन गेल्लो. इतिहासाचो 
शिक्षक म्हण गांवचे मध्यमीक शाळेंत म्हजी नेमणूक जाल्ली. 

बाबनीमाम म्हळ्यार गोंयचो सुटके झुजारी. गोंयभर ताची वळख 
आसा. लोक ताका खूब मानतात. गांवांत तर बाबनीमाम म्हळ्यार जालो. 
केद्याय वेळार कोणाच्याय उल्याक पयलो तो धांवता. तसो तो म्हाकाय 
पावला. घर म्हर्जे पयस आशिल्ल्यान हांगासर रावपाक हांव बिराड 
सोदतालों. खंयच बिराड म्हाका मेळना जालें. बाबनीमामाक हें कळनाफुडें 
ताणें आपलें घरा शेजराक रावपाक म्हाका जागो सोदून दिलो . 

फाटले दीस म्हजे बेस्स बरे गेल्ले. फावत्या वेळार बाबनीमामावांगडा 
वेळ सारतालों. सदांच पासयेक वचप जातालें . आतां तो हांथुणार पडतसावन 
म्हाका पासय चुकिल्ली. घरांत बशिल्लेकडेन जीव वाजेल्लो . 

कांय दिसां आर्दी खुबशा इतिहासीक थळांचेर आमी गेल्ले. पोर्तुगीज 
राजवटींत थंय घडिल्ल्यो घडामोडी आनी सत्ते आड उठयल्लो आवाज 
हाचेविशीं म्हजेकडेन तो उलयल्लो . 

कांय दिसा उपरांत बाबनीमाम बरो जाल्लो. घरातल्यान केन्नाकाय 
ताका भायर सरन अशें जाल्ले. पासय तर ताका हुस्केतालीच. आमी दोगूय 

पासयेक म्हण भायर सरिल्ले. मनांत येवजलें तेरेखोल किल्लो पळोवंचो. 
आमी तेरेखोल किल्ल्यार येवन पाविल्ले. पयलेच फावट हो किल्लो हांव 
पळयतालों. किल्ल्याच्या तिनय वाटांनी न्हंय आनी दर्या दिसतालो. 
किल्ल्याविशीं उलयतना ताणें म्हाका म्हळे. 

“हो तेरेखोल किल्लो शिवाजी म्हाराजान बांदिल्लो. 1818 वर्सा 
पेशवाई काबार जाली, तेन्ना हो किल्लो पोर्तुगीजांचे हातांत गेलो. 
किल्ल्याभोंवतणी पोर्तुगीजांचो कडक पारो उरतालो. तांची सगळी आरमार 
हांगासरच आशिल्ली. तरी काळजांत कसलीच भिरांत बाळगिनासतना हांवें 
हो किल्लो सर केलो आनी तिरंगो बावटो हुबयलो. पोर्तुगीजांआड घोशणाय 
दिल्यो. व्हिवा लिबेदादी! (सुटकेचो विजय जावं!) व्हिवा देमॉक्रासीए! 
(लोकशायेचो विजय जावं!) त्या वेळार व्हिसेंत फिग्रेदी नांवाचो गव्हर्नादोर 
आसलो. ताणें म्हाका रोकडोच प्रेज केलो. व्हिसेंत फिग्रेदी म्हळ्यार सामको 
व्हडलो देंवचारच! ताचें नांवच घेतल्यार लोक कालसावांत मुत्ताले. ताका 
दया-माया म्हणटात ती नासली. त्या दिसा ताणें म्हाका असलो मार मारलो 
उगडास आयल्यार अजुनय आंगार काटो येता. '' 

ताणे आपलें आंगावेले खोमीस काडून दाखयलें. ताच्या आंगार 
जखमेच्यो मावो आसल्यो. त्यो मावोच आज व्हिसेंत फिग्रेदीच्या कर्तुबाची 
जाणविकाय दिताल्यो. पळोवपाक गेल्यार गोंयचे इतिहासाच्या पयल्या पानार 
बाबनीमामाचें नांव आसूंक जाय. ताणें गोंयचे सुटकेखातीर fees योगदान 
फुकट TAH फावना. आज हो तेरेखोल किल्लो एक गवाय जावन 
बाबनीमामाविशीं खूब feat सांगूंक सोदता अशें दिसतालें. 

ह्या दिसांनी येता-वता थंय पाळत दवरिल्लेवरी ती साठ एक वर्साची 
पिराय बाबनी मामाचे फाटीक लागिल्ली. हे आदीं लेगीत ताणें ताका खून 
सतायला खंय. तो दिसतांच बाबनीमाम ताची नदर चुकोवन भोंवतालो. 
वांगडा कोणय आसल्यार ताका इल्लो धीर मेळटालो. 

फाटीं एक दीस ती साठ एक वर्सांची पिराय अवचीत आमचेम्हऱयांत 
उबी जाली. बाबनीमामाक पळयतांच तो खुबळ्ळो. दांत-ओंठ खायत तो 

ताच्या आंगार गेलो.ताचो तो अवतार पळोवन बाबनीमामान थंयसल्ल्यान 
एकच धांव मारली. ताणें बाबनीमामाक पळोवन फाटल्या दिसावरी पोर्तुगीज 
भाशेन TES, 

“ऑला, सुबव्हर्सीओ, ऑसे दिस्त्रुइ मेव विदा! मश एव नाऊ दारा, 
ऑपोर्च्युनिदाद दि दिस्त्रुइर इज. फ्रिगेजीय येव एसासीना तू. 

गेल्ले-आयल्ले कडेन बाबनीमामाक सुसेग नासलो. ताका भियेवनच 
तो दीस काडटालो. बाबनीमाम मोन्यांनी हें सगलें सोंसतालो. ताचे तरास 
पळोवंक नजो जावन हावें ताका म्हळे, 

“तूं ताका कित्याक वोगी रावता? आज तुजे उतराक वजन आसा. 
Ga पुलिशेक एक कागाळ केल्यार पुरो. '' 

म्हजे आयकून बाबनीमामान म्हाका सांगले. 

“TERI ताका आतांच भितर उड़ोवंक जाता. पूण ताका भितर 
उडोवन हांव कसलो सर्ग जोडटलों. तो पिसो. ea ताका कितेय करप 
म्हळ्यार मनीसपणाचेर अन्याय केल्ल्यासारखो जातलो. मागीर लोकामेरेन 
म्हजो कसलो संदेश वतलो. आज तो आपूणच जावन मरता. ताका मारपाची 
गरज ना. पुलिसय ताका भितर उड़ोवन विटल्यात.'' 

बाबनीमामाचीं उतरा भांगरासारखीं. असल्या ताच्या स्वभावाक लागून 
तो म्हाका आवड़टा. ताणें म्हाका एक फाटली गजाल सांगली. 

“गोंय मुक्‍त जाले उपरांत म्हजे मुखेलपणाखाला गोंय सरकारान 
सुटके झुजाऱ्यांचे अर्ज मागयल्ले. प्रामाणिकपणान ताची वळेरी सरकाराक 
हावें सादर केली. कांय बोगस अर्ज आयिल्ले. तातूंत तांचेंय एक नांव 
आसले. ताचें नांव हांवें वगळायलें. त्या दिसासावन हांव ताचो दुस्मान. 
Test नदर पड़टांच तो चाळवता. आनी म्हाका पोर्तुगीज भाशेन गाळी 
gam.” 

म्हाका एक अजाप दिसतालें. त्या मनशांलागीं हेडमास्तराची इश्टागत 
मात सामकी जिवाभावासारकी आसली. हेडमास्तराबगर कोणाचेंच उतर 
तो आयकनाशिल्लो. बंदखणींत तो पड़टालो तेन्ना कोणाचो ना कोणाचो 

आदार घेवन हेडमास्तर ताका'सोडोवन हाडटालो. असल्या कामाक हेडमास्तर 
तेंको दिता तें पळोवन मनांत खूब वायट दिसतालें. 

ताचे तावडेंतल्यान बाबनीमामाची सुटका करून घेवपाचें हांवें थारायलें. 
हेडमास्तराक वचून मेळळो आनी ताचेकडेन उपकार मागले. बरोच वेळ 
हेडमास्तर वगीच रावलो. उपरांत हेडमास्तरान जावन जाप काडली. “हो 
अख्खो गांव जाका पिसो म्हण वळखता ताचें नांव नानू. तो हे दशेक पावत 
म्हण कोणेंच चिंतलें ना. ताणें आमचेपासत जायते तरास भोगल्यात. ह्या 
गांवांखातीर आपलो संवसार इबाडला. इतलें आसुनय आज गांव मात 
ताका विसरला. 

नानू असलो खडेगांठ वस्ताद ह्या गांवांत जल्मलोच ना. कोणाकय 
विचार नानू म्हळ्यार कोण? लोक तुका म्हणटले, नानू म्हळ्यार पिसो! पूण 
ना. नानू म्हळ्यार आमचो गोंयचो सुटके झुजारी. पोर्तुगीज राजवटी आड 
आवाज उठोवपाक ताचो व्हड वांटो आसा. “गोवन नॅशनल काँग्रेस आनी 
गोवा लिबरेशन आर्मी हे संघटनेचो तो वांगडी आसलो. सुटके चळवळीच्या 
काळांत भौशीक जाग्यांनी तिरंगी बावटे लावप, पत्रकां वांटप,. भुंयगत 
वावुरप्यांखातीर शिबिरां आयोजीत करप, असलें मोलाचें काम ताचेकडल्यान 
जालां. एक दीस चळवळीच्या साहित्यासयत तो सापडलो. ताका पोर्तुगीजांनी 
टेरोरीस्त (आतंकवादी) म्हण प्रेजावांत घालो. आनी ताका ख्यास्त फर्मायली. 
१९६१ त जय हिंद जालें तेन्ना लेगीत तो आग्वाद जेलींत आसलो. 

सद्याक सुटके झुजारी म्हण जाका गांव वळखता तो बाबनीमाम सुटके 
झुजारी न्हय. त्या वेळार त्याच्या तोंडांतल्यान चुकून लेगीत जय हिंद आयलें 
ना. वयार आयलो तेन्ना मिशांक तूप लावन नायकिणी करपाक तो भोंबतालो . 
कोणेंय विचारल्यार आपूण जय हिन्दापासत वावुरतां म्हण ताणें सांगप. 
एक दीस नायकिणीगेर गेल्लो आसतना त्या गांवच्या लोकांनी ताका धरून 
यथेच्छ बडयलो. गांवांत कळत म्हण बेश्टीच ताणें एक फोकाय घातली, 
जय हिंदा पासत वाबुरतना आपणाक पोर्तुगीजांनी धरून बडयलो. लोकांकय 
तें खरेंच दिसलें. सुटके झुजारी समजून लोक ताका ओर्राद बोडार घेवन 

नाचले. आज तो खऱ्यांनीच आपूण एक सुटके झुजारी म्हण वावुरता. 

नानूक खरी गोंयची सुटका जाय आसली. आपले संवसाराकडेन ताचें 
लक्ष नासले. कसलीच आस्त बाळगिनासतना आपलो जीव ताणें ओतून 
घेतलो. तो खरोच गोंयचो फुडार आवंडेतालो. आपल्या नांवाचो आनी 
मानधनाचो अर्ज सरकाराक केन्नाच ताणें सादर केलो ना. नानूक स्वताचेर 
भरवंसो आसलो. तो कश्ट करतालो. पोटाक Ae काडून गरीबेंतल्यान 
तकली वयर काडटालो. 

सुटके उपरांत बाबनीमाम सांगता ते जालें. तो दिसता तसो ना. तो 
भितर एक आनी भायर एक. ताचेमुकार कोणाचें कांय एक चलनासलें. 
आपलो तेमोज पुराय करपाक सरकाराक लेगीत ताणें मान बागवंक लायल्या. 
आजमेरेन बाबनीमामान पयसोच पळयला. आपले आंग दाखयनासतना 
उदरगतिचे नांवान बाबनीमामान मंत्र्याचे मजतीन ह्या गांवांत एम.एस. नांवाचो 
प्रदुशणकारी प्रकल्प हाडलो. ह्या प्रकल्पाच्या प्रदुशणान जोर, ओकारी, 
खोकलेन लोकांची भलायकी इबाडली. भायर मेळत थंय म्हेळो माल 
उडयल्ल्यान तो म्हेळो माल खावन गोरवां, दुकरां आनी हेर मोनजात 
मरपाक लागली. लोक हें पळयतच उल्ले. पूण नानू सुस्त बसलो ना. इतलो 
तेंप अन्यायाआड झुजत आयिल्ल्या ताच्या जिवाच्यान अन्याय पचोवपाक 
जालो ना. गांवात ताणे बसका घेतली. बसकेंत जाता तितले बेगीन हो 
प्रकल्प बंद करपाची थारावणी पास जाली. आख्खो गांव नानू फाटल्यान 
उबो रावलो. प्रकल्पाक लोकांचो विरोध पळोवन बाबनीमाम भियेलो. हो 
प्रकल्प हातांतलो वचप म्हळ्यार ताचो जीव गेल्ल्यासारखोच. ह्या प्रकल्पांतले 
वीस परसेंट कमीशन बाबनीमामाक मेळटालें हाका लागून कोणय मेल्यार 
लेगीत ताका चलतालो. पूण कसोय करून ताका हो प्रकल्प सालवार 
जाल्लो जाय आसलो. i 

तो दीस उजवाडलो. नानू रस्त्यार आयलो. पूण एकय जीव वो जिवसाण 
ताचे फाटल्यान नासली. काल मेरेन तेंको दिल्ल्या लोकांनी ताचे फाटीर 
घाय घातिल्ले. एकेच रातीन दुडवांनी सगळ्यांचीं तोंडां बंद केल्लीं. 

दिसाळ्यांचेर छापून येवपी खबरोय बंद पडिल्ल्यो. त्या दुडवांनी पत्रकारांक, 
संपादकांकूय विकत घेतिल्लो. नानून पर्यावरण नियंत्रण खात्याकडेन धांव 
घेतली. नानूचें कोणेंच आयकलें ना. सगळ्यांनीच ताका कान फाफुडले. 

नानू आतां आंवळळो. एकमुळो पडलो. अशें सगळ्यांक दिसूंक लागलें. 
पूण नानू भियेलो ना. अन्न खावपाक लेगीत ताणें सुसेग घेवंक नासलो. 
हांगा-थंय तो धांव धांव करतालो. ह्या प्रकल्पाक लागून केद्याय वेळार 
मरपाचीलेगीत ताणें तयारी दवरिल्ली. सोंपेपणान तो कोणाक आयकुपी 
न्हय. ताका सुपायेदे काळीज आसले. वेळ आयल्यार वाघाचे घोलयेंत 
वचून वाधाक भायर काडपाची कापाजदाद ताचे मदीं आसली. उज्यांत हात 
घातल्यार लासतलो हें जाणां जावनूय उज्यांत ताणें हात घातिल्लो. 

नानूच्या उतरांक मान दिवपी गांवांत थोडे तरी लोक आसले. तांकां 
नानूचे विचार पडटाले. परतून एक फावट नानू रस्त्यार येवपाचे तयारेंत 
आसलो. पूण तेच राती नानूच्या घराक कोणें तरी उजो लायलो. AS घर 
उज्यांत भगभगलें. त्या उज्यांत नानूची घरकान्न आनी ताचो अपुरबायेंचो 
पूत सासणाची न्हीद न्हिदलीं. नशिबाचो आदार फकत नानूच्या वांट्याक 
आयलो. तोच उजो आजवेर नानूचे जिणेंत अदृश्ट फांकोवन गेला. आपलें 
घट्टण करपाक बाबनीमाम भेदी आसा हें तो जाणा. ताचेर नदर पडटांच 
ताचें पींत खवळटा आनी तो ताच्या जिवार उठठा. उपरांत पोर्तुगीज 
भाशेतल्यान तो ताका म्हणटा, 

“आरे घातक्या, म्हजो तुवें नाश केला. पूण ह्या गांवचो नाश करपाक 
तुका हांव दिवंचो ना. तुका हांव जिवोच मारतलों.” हेडमास्तर म्हज्या 
म्हन्यांतलो उठून गेलो. हांव थंयच बसून रावलों. उदूंक जायना जावन. 
काळीज म्हर्जे धस्स जालें. बाबनीमाम म्हण उतर उच्चारपाक म्हाका लजशी 
जाल्ली. 

आतां मनाक एकच दिसतालें, वचचें आनी ae नानूल्या पायांलागीं 


तकली तेकोवंची. आनी ताका म्हणचें, ““नानूमाम तू न्हय, खरेंच हांव 
पिसों. ' 

भितरले भितर जीव म्हजो फुगार जावंक लागलो. ताचेवांगडा भोवन 
हांव तायणेंतच असो पडिल्लों. 

मनांत आयले म्हण एकसुरपण पयस करपाक एकलोंच हांव भायर 
सरिल्लो. चलतां चलतां एम. एस. प्रकल्पाकडेन येवन पावलों. कोणाक 
गिळूक उबो राविल्लेवरी तो प्रकल्प थंय आशिल्लो. थंय सगळ्याक आंबूस 
हिंवसाणेचो वास मारतालो. त्या वासान तकली गी ss र॑ जाली. उबो 
राविल्लेकडेन बारकायेन तो प्रकल्प हांव पळोवन घेतालों. हेडमास्तरान 
सांगिल्ले सगलें दोळ्यांमुकार घुंबतालें. आशिकुशींतले लोक ते हिंवसाणेंत 
कशे जगतात तें कळनासलें. 

घरा परतुंवच्या वेळार कांय अंतरार खडपार बशिल्ल्या एका उक्ते 
कुडीच्या मनशाक हावे देखलो. म्हजेवरी तोवय ते प्रकल्पाची बारकाय 
घेतालो जावये. मातशें फुडें पावतकच ती कूड म्हाका वळखिची अशी 
दिसपाक लागली. बारीकसाणेन पळयतकच तो नानू म्हण म्हाका कळळे. 
पिळून रोस काडिल्लेवरी ताचे कुडींतल्यान हम गळटाली. बरोच वेळ धगधगतें 
वोत ताणें आपले कुडीर सोशिल्ल्याचें जाणवताले. आपले सांगणें कोणच 
आयकनात म्हण आज हांगा स्वताकडेन उलोवंक बसला काय! असो 
म्हाका दुबाव पडलो. 

तिनसांज जायत आयली तरी तो थयच. हालनासतना. कातनेर, वावराडे 
घरा परतताले. सवणीं, सुकणीं घोंटेराकडेन वळटालीं. कांय वेळान 
काळखाची बुडटी येवपाची आसली. पूण तो मात थंयच रातपाळयेक 
बशिल्लेवरी! 

सकाळींच नानून व्हडलो याग उडयल्लो. घरां-घरांनी वचून आख्खो 
गांव ताणें पिंजून काडिल्लो . सदांपरस आज तो चडच चणचणटालो. वाटेर 
मेळिल्ल्या एकल्याकय ताणें सोडलेना. तो कितें बडबडटा हाचे लोकांक 
कांय एक पडून गेल्लें नासले. Salad उलोवन जीव ताणें कांसार करून 
घेतलो. 

मध्यान रातिचो वेळ. घोटेल्ले जीव एकदम जागे जाल्ले. ते दिसावरी 

आजय फायर ब्रिगेडीच्या सायरनाचो आवाज सगळ्यांची न्हीद शेणोवन 
गेल्लो. हें पळोवपाक जनेलांत दारांत लोक धांवत आयल्ले. कितें जालां हें 
कळचे आदींच लोक गाडये फाटल्यान धावूंक लागले. तांकां पळोवन ताचे 
फाटोफाट हांवय धांवलों. 
वाटेवेलो काळोख कुशीक सारीत लोक मुकार आयले. पयसुल्ल्यान 
जळटो उजवाड दिसतालो. तो उजवाड काळखाची वाट मेकळी करून 
दितालो. ते दिकेन लोक धांवत सुटिल्ले. रात म्हणनासतना आख्खो गांव 
थंय एकठांय जाल्लो. थंयसल्ल्या उज्यान सगळ्यांकूच अजापून सोडलें. 
गांवच्या एम.एस. प्रकल्पाक आकांताचो उजो पेटिल्लो. त्या उज्याधगेक 
रावपाची माणसुकी नासली. फायर ब्रिगेडीच्या उदकाकय तो भियेलो ना. 
कोणाकच एक चाट फुडें काडपाक तो दिनाशिल्लो. अचकीत त्या उज्यामुकार 
खिखीत हासत नाचत खंय तरी दडून आशिल्लो नानू लोकांमुकार येवन 
उबो रावलो. आवाजाक ताण दिवन बाबनीमामाक पळोवन ताणें म्हळें, 
ater सुबव्हसींओ, ऑर्स RAS मेव विदा! मश एव नाऊ दारा, 
ऑपोर्च्युनिदाद दि दिस्त्रुइर इज. ' | 
इतल्यान उज्याचें एक केण आयले आनी सोमतेंच नानूक घेवन गेलें. 
'वाचयात' म्हणचे आदींच त्या उज्यांत नानूचो आवाज थंड जालो. 
उज्याच्या उजवाडांत लोकांचीं मुखामळां स्पश्ट दिसतालीं. नानूच्या 
नावान सगळेच कडेन अस्पश्ट अशीं उतरां आयकूंक येतालीं. कोणाक 
कांय एक येवजनासलें. उजवाड जावपाक रात आजुनय व्हड आसली. 
उज्याच्या उजवाडात उदेंत जाली अशें समजून सवणीं-सुकणीं 
अस्तमेकडल्यान धांवत येतालीं. थंय मल्टी मिडीयावाल्याची झूंड पडिल्ली. 
ते बाबनीमामाची मुलाखत घेताले. बाबनीमाम भावनावश जावन उलयतालो. 
आज लोकांक इतलें दुख्ख जालां. आपलें दुख्ख लेगीत तांच्यानी 
उक्तावक जायना. आज ताच्या पोटार एक लाथ पडल्या. हो प्रकल्प 
गरीबाच्या पोटाची रोजी चलयतालो. गांवांत सतावपी ह्या नानूचे पिडेक 
लागून गरीबाचें पोट सदूयाक Aes आसा. हाका पुलिसच जबाबदार 

आसात. नानूचो योग्य वेळार बंदोबस्त करूंक नाशिल्ल्यान असलो दीस 
आमकां पळोबपाक पडलो. सरकाराक आमचें मागणें आसा, बेगिनांत 
बेगीन हो प्रकल्प परतून उबारपाक आदार करचो आनी ह्या गांवची गरीबी 
पयस करची...'' 

अचकीत त्या हयन्हयश्या आवाजामदीं एक तिडकिचो हांसो आयकुपाक 
आयलो. लोकांच्यो नदरो थंयसर वळळ्यो. नानूसारखोच नाचत, उडत 
जीव ताणून हेडमास्तर बाबनीमामाक पळोवन म्हणटालो, ' ऑला 
सुबव्हर्सीओ, ऑर्स दिखुई मेव विदा! मश एव नाऊ दारा, ऑपोर्च्युनिदाद 
दि दिस्त्रुइर इज. फ्रिगेजीय येव एसासीना तू. '' 


XX 

ओ SS.... तें PAR! 


qA mia. नांवान तितलेंच पोन्नें. पूण पळयतल्यांक नवें. पोन्ने अशें 
कांयच ना. 

पोन्न्या गोंया बाँ जेजूची इगर्ज. वर्साचे बाराय म्हयने इगर्जेत भितर- 
भायर सरपी लोक.पूण आयज लोकांचो हुंवार. इतलो हुंवार! ते हुंवारांत 
साबार जाण व्हांवन गेल्यात. थोडे सोदून लेगीत सापडचे नात. 

खोशयेचो दीस. आयज गोंयच्या सायबाचें फेस्त. (सांत फ्रांसिस 
झेवीयराची परब) सायब भायलो. पूण गोंयचो जाला. गोंयकारांचो जाला. 
गोंय ताचें जालां. 

फेस्ताच्या दबाजाचो व्हडलो दीस. हाचे परस व्हड दबाजाचें फेस्त 
गोंयांत आनीक ना. हरशीं गांवांगांवांत फेस्तां. पूण हें फेस्त Gast गांवचें 
न्हय. हें hed गोंयचें सगळ्यांचें. 

सायब बरोच फामाद. ताची कीर्त संवसारांत खाची कोनशांनी फांकल्या. 
भावार्तान देशां-देशांतले लोक ताचे भेटेक आयल्यात. एके सकाळीं नटून 
कायतू फेस्ताक म्हण भायर सरलो. आजुनय ताचो खंयच पत्तो ना. 

मीस चलता. पयलें मीस, दुसरें मीस, .... ed मीस... मिसा 
फाटल्यान मीस. फांतोडेर सावन मिसां फाल्त नात. 

कायतू खंय तरी घुस्पला. गच्चेंत तो दिसना. गोंयच्या फेस्ताक तो 
पयलेच फावट आयला. केन्नाय पळोवंक नासले पळोवन तो अजापला. 

चिटयांचो दाळ एकमेकाचेर पडटात तशे हे लोक पडल्यात अशें ताका 
दिसता. धंदोच ताचो कुरयेंत चिटयो वांटपाचो. 

सायबाचो उमो घेवपाक भाविकांची लांब रेग उबी आसा. रेग फुडें 
सरकता तितलीच फाटल्यान वाडतच आसा. हात-पांय तांचे वळून वता 
कितलेय तरास सोसपाक ते तयार आसात. पूण सायबाचो उमो तांकां जाय 
उमो नासतना फेस्त जालें अशें दिसना. कायतूचें घडये तशेंच जालां आसत. 

व्हडलें मीस सोंपता. फोगोट्यो पेट्टात. खोजने फुट्टात. सुटां-बुटांतली 
गच्ची भायर सरता. हे गच्चेंत घुस्पल्लो कायतू भायर सरपाक तकली वयर 
काडटा. मरतल्याक खंय काडयेचो आदार तशे ताचें जालां. ताका खंयच 
लुगार मेळना. तो सामको फुगार जाला. कसोय करून चिङ्डत-माङ्डत तो 
भायर येता. हांगा थंय फेरयेंत तो भोंवत आसा. ताची नदर पयसुल्ल्या एका 
स्टॉलार पडटा. स्टॉलार तर पळोवपाचें ना. थंय सामकी गचमुड्डी आनी 
खेटाखेट. हैं हांगा चल्ला तें feed काय?'' तो बारकायेन सुलूस घेता. 
इतलो वेळ मजा म्हण तो पळयतालो. कायतू आतां इल्लो लागीं वता. 
स्टॉलाचे कुशीक एक बोर्ड आसा. कायतूची नदर त्या बोर्डार पडटा. बोर्ड 
वाचपाची ताका उमळशीक. तो बोर्डा म्हऱ्यांत येवन ताचो सुमार घेता. 

कायतून बोर्ड वाचलो. बोर्ड तियात्राचो. हरशीं तियात्राचे बोर्ड हेरकडेन 
खुबशे आसता. पूण असली गचमुडूडी आनी खेटाखेट हेरकडेन नासता. थंय 
गचमुड्डी आनी खेटाखेट जावपाक तियात्राचे बोर्डार बरयल्लें मिगेंलीचें 
नांव. 

मिंगेल एक फामाद कांतारीस्त. त्या तियात्राक तो कांतार म्हणपाचो 
आसा. लोकाक तियात्राची व्हडली ओड ना. पूण मिंगेलीच्या मोगान तांकां 
हांगा मेरेन ओडून हाडला. ताका जाय फकत तियाँत्राची तिकेट. 

कायतून मिंगेलीक केन्नाच पळयलोना. जावं ताचें कांतारय केन्नाच 
आयकलें ना. पूण ताचे बाबतींत खुबशें आयकून तो जाणां. आदी सावन 
मिंगेलीचें कांतार आयकुपाची ताका उमेद. फेस्ता निमतान आयज आयतीच 
ताका संद मेळ्ळ्या. कसोय करून तियात्राक वचपाचो तो निश्चेव करता. 

थंय पुराय नवो आसून लेगीत थंयच्या ते गच्चेंत तो चिडूडत घुसता आनी | 
कसोय करून एक तिकेट मेळयता. तिकेट मेळ्ळे उपरांत ताका व्हंडलें इनाम 
जोडल्यागत दिसता. 

तिकेटी येदोळ काबार जाल्ल्यो. पूण आजुनय गचमुड्डी आनी खेटाखेट 
तशीच. तिकेटी सोंपल्यो. बरे तरेन सांगल्यार लेगीत थंयसल्ल्यान हालपाची 
लोकांची इत्सा ना. शेवटाक थंयसर हाऊसफूल म्हण बोर्ड हाडून लावंचो 
पडटा. तो बोर्ड पळोवन लोक संतापतात. चाळवतात. गाळी सवूंक लागतात. 
पूण कितेंय केल्यार तांचें कांय एक चल्लेंना. 

fada जांव, कशेंय करून आपलें काम सादलें. जांब सायबा. ' 

कायतूक पुराय समादान भोगता. Wedd घुसतना सायबाक ताणें उलो 
मारिल्लो. सायब ताका पाविल्लो. पयसुल्ल्यानच तो सायबाचो उमो घेता. 

कसल्याय फुगसांवाक कायतू पयलो. पूण आयज फेस्ताक कोणागेर 
जेवणाक लेगीत तो गेलो ना. मिंगेलीचें कांतार आपल्याक चुकत म्हण ताका 
एकेतरेचो हुस्को. हांगां थंय फेरयेंत भोंवून लोक वेळ पासार करताले, पूण 
कायतू मात थयसल्ल्यान हाल्लो ना. तियात्र रातच्या साडे-धा वराचेर सुरू 
जावपाचो आसा. कायतूक सूख लागना. तो सगळ्यां आदीं तियात्राच्या 
माखवांत. आपले कदेलीर तो बसका घेता. कदेलीवेलो मात्तूय तो हालना. 
जसो कोणूय कदेल चोरून व्हरत म्हण. 

तियात्राक सामके देमायज लोक. तिकेट नासतना लेगीत लोक भितर 
सरल्यात. कितेंच सांगल्यार आयकुपाक ते तयार नात. एका पांयांर उबे 
राबून लेगीत तियात्र पळोवपाची तांची तयारी आसा. 

तियात्र सुरू जावपाचो वेळ जालो. भायर लायटी पालवल्यो. gaia 
वाजूक लागलो. बशिल्लेकडेन लोकांचे हातपाय हालूक लागले. ताळयो 
आनी शिळोण्यो वाजल्यो. कायतूची नदर मात्तूय अशी न्हय तशी जायना. 
माचयेर ताची नदर सामकी थीर. 

पड़डो उगडटा . ताला-सुरांचो मुजगाचो बुमपास सुरू जाता. एक लांबसो 
आल्त दादलो कांतार म्हणपाक माचयेर येता. लोक ताका शिळोण्यो आनी 

टाळयो वाजोवन येवकार दितात. अवचीत थंयसर बदल घडटा. गजगजिल्लें 
बातावरण रोखडेंच शांत जाता. HAR आयकुपाक सगळे माचयेर कान 
लावन आसात. लोकांच्या मुखांमळार फांकिल्ली उमेद पळयल्यार होच 
मिंगेल जावपाक जाय अशें कायतूक दिसता. हो मिंगेल काय म्हण कुशीक 
बशिल्ल्याक तो विचारता. ताचेकडल्यान हय म्हण जाप मेळनाफुडें तो 
सामको फुलता. मिंगेल आतां कांतार म्हणटा. 

“आयज एक खबर घेवन आयला तुमचे मुखार 

हालींच एक जोड़पें बसोवंक सोदी आपलें घरदार 

कसले दीस आयले तांचे जिवीतार 

पातिशेर जावन बायलेन धरले गल्फाचें शार. ।। 

गल्फाक वेतोच बायलेची एकय चीट ना. 

थंय तो कोणाच्या मोगान आसा घोवाक लेकिना 

सितीमेतान घोवाक रात-दीस न्हीद पड़ना 

आयज तो Wel करून दुकाचीं कोंडां. 

माचयेर कांतार चालूच आसा. चुकून कायतूची नदर भोंवतणी वता. 
कायतू बारकाय घेता. सगळ्यांची नदर मिंगेलीन आपलेकडेन बांदून व्हेल्ली. 
कांतारांतलें एक-एक उतर सुटावें करून लोकांच्या काळजामेरेन तो 
पावयतालो. सगळे लोक कांताराचीं फुडलीं उतरां आयकुपाक उतावीळ 
जाल्ले. कांय जाणांच्या मुखामळार सुकताडो पडिल्लो. कांय जाणांक ताचे 
कांतार आयकून भळभळून आयिल्ले. तर कांय जाणांक तो उतरांचो धग 
दिवन गेल्लो. आपल्या कांतारांतल्यान फुडें तो सांगतालो. 

“काल मेरेन आपल्या घोवाचेर जिवापरस चड मोग करपी 
काळजातल्यान उल्हासपी बायल, धन-दौलत पळोवन रोकडीच कित्याक 
बदलता? उबंतर पडपी आपले अब्रुविशीं तिका कित्याक पडून वचना? घोव 
म्हणल्यार देवासमान, ताची मरसर पुजा करपाक जाय. देव आसतना तुमी 
चूड पेटोबन देंवचाराक काळजांकुडींत कित्याक घेतात? बरें काम सदांच देव 
करता. वायट कर्तूब देवचार आदारता. मनीस कितलोय पयस पावलो तरी 

मोग हो मोगूच आनी घोव हो घोवूच उरता. काजारी बायलेक घोव म्हणल्यार 
एक कृपेचें देणे. हाचे परस व्हड मोल तिच्या जिवितांत ना. हें मोल तिका 
सर्गावटेन व्हरता. '' : | 

कांतार सरता. मांटवांत टाळयो आनी शिळोण्यो परतून एक फावट 
वाजूंक लागतात. कश्योच थांबनात. ' वन्समोअर-वन्समोअर ' सगळ्यांचो : 
आवाज येवपाक लागता. शेवटाक लोकांच्या उतराक पाळो दिवपाक मिंगेल 
माचयेर परतून येता. आनी तेंच कांतार परतून एक फावट म्हणपाक लागता. 
FRIAR बशिल्ल्या मुसांचो आवाज जावंचो तेतरेचो आवाज माटवांत घुंवतालो. 
कांय लोक मिंगेली वांगडा तें कांतार बारीक ताळ्यान गायताले. आतां तें. 
कांतार कायतूय गुणगुणूंक लागिल्लो. कांतारांतलें एक एक उतर तो घट्ट 
मनांत साठोवन दवरतालो. 

मिंगेलीचें कांतार सरलें खरें पूण तें कांतार कायतूचे जिबेर घोळत 
रावले. 

कोणें डुयेट' म्हणलें. कोणें ट्रिओ म्हणलो... तियात्राची पारत लेगीत 
जाली. पूण लोकांक ताचें जबर अशें पडून गेल्लें नासलें. थोडे बाजेले 
जाल्यार थोड्यांनी न्हीद काडली. लोक इतले पासीयेंस घेवन रावले फकत 
मिंगेलीचें आनीक कांतार आयकुपाक. मिंगलीन दोन कातारां म्हणलीं. त्या 
कातरांक लागून लोकांनी ताका व्हड शाबासकी दिली. सगळ्यांची मनां ताणें 
रिजयल्लीं. 

लोक घरा वचपाक भायर सल्ले. कांय जाण मिंगेलीक वाखाणपाक, 
ताची तुस्त करपाक माचयेर धांवून गेले. म्हजी वळख जरी ताचे कडेन 
नासली जाल्यार परनी दिवपाक feed आसा? चल वचून हात तरी दिवन 
येतों. अशें कायतूच्या मनांत आयले. तो सडसडीत उठलो. माचयेर गेलो 
आनी मिंगेलीक हात दिलो. एक व्हड म्हालगड्या कलाकाराक हात दितना 
जिवाक केन्नाच भोगुनाशिल्ली खोशी ताका भोगली. आयज आपल्यान एक 
व्हड ऑर जोडिल्लेभशेन तो आपली कूड मिरोबंक लागलो. 

मिंगेलीचे जिवीत पळयल्यार तो एक सामको सादो मनीस. येदो व्हड 

कलाकार आसुनय जिवाक ताच्या मात्तूय व्हडपण जावं कसलीच मिजास 
नासली. सगळ्यांकडेन तो सादेपणान वागतालो. ताका पळयल्यार कोणय 
व्हड कलाकार असो म्हणचो ना. जावं ताची कोणालागीं वळख करून दिली 
' जाल्यार तेवूय सत मानचे नात. 

मिंगेलीक मेळळ्या उपरांत कायतू सोमतोच घरा परतलो. मिंगेलीच्या 
कांतराच्या भरमणेतूच तो आसलो. ताचें तें कांतार विसरत म्हण परतून- 
परतून आपल्या तोंडार ती घोळयत आसलो. 

मिंगेलीक तियात्रीस्ताची गरज ना. पूण खरी गरज तियात्रीस्ताक 
मिंगेलीची. आयजवेर मिंगेलान जांचे तियात्रांनी कांतार म्हणलां तो तियात्र 
सदांच नामनेक पाविल्लो. देखून तियात्रीस्त ताचे फाटीक लागताले. मिंगेल 
एक फामाद खडेगाठ कलाकार. पयसो आनी प्रसिध्दी फाटल्यान केन्नाच तो 
धांबलो ना. आपणान जावन तियात्रीस्तांनी जें कितें दिला तें ताणें खोशयेन 
स्विकारला. 

कांताराक उजार करता ती भास, तातुतलीं सुटसुटीत उतरा, स्वता 
कँपोज केल्ली लय. ताचो कोगूळ ताळो, कांतार म्हणपाची ताची आगळी- 
वेगळी स्टायल हे सगळे गुण ताचे Held आशिल्ल्यान लोक ताका वालोर 
दिताले. ताच्या कातारांत एकचार आनी समाजीक संदेश आसता. तो खंयीय 
आसू ताच्या फाटल्यान लोकांचें भिरेंच आसताले. वयार आयिल्ल्यो चलयो 
तर ताचेर घुरी घालताल्यो. कितल्या तरी जाणांनी ताका लग्नाचे उतर घाल्ले. 
पूण ताच्या फाटल्यान नाच करपाची ताका वान्सा नासली. आपले अशें 
खाशेलेपण समाजांत ताणें तयार केल्ले. कलेच्या मळार सद्याक ताचो हात 
धरपी कोण नासलो. 

मिंगेली खुस्तार तियात्रीस्तांनी दुडू कमयल्ले. मिंगेल मात्त वाऱ्यार 
पडिल्लो. एकेक दीस जेबणाखाणाक लेगीत तो पातिशेर जातालो. कलेबगर 
ताचेलागीं कांय एक नासलें. हेरांभशेन गल्फाक वा तारवार वचची ताची 
येवजण आसली. शिकून व्हडलो येंप्रेगाद, इंजनेर जावपाक ता सोदतालो 

पूण कलेचो नाद ताका सोडिनासलो. 

खंयच्याय तियात्रांत मिंगेल आसूं. सपन पडिल्लेभशेन सगळ्यांपयलीं 
कायतूक ताची सुलूस लागताली. खंय ना खंयच्यान तो वासपूस काडीत 
रावतालो. हालीं तेंपार ताचें एकय कांतार ताणें चुकोवं नासलें. तियात्राक 
वचून-वचून मिंगेलीची ताणें चड लागिंची इश्टागत जोडिल्ली. मिंगेल 
म्हणनाफुडें ताका रोकडीच पाखां फुट्टाली. ees सामकें फुलून येतालें 
आनी कुडीर ताच्या मुठभर मास चडटालें. मिंगेलीचीं सगळीं कांतरां कायतुच्या 
तोंडार आयज समादानाचो धेकर हाडटालीं. ताच्या कांतराचें ताका इतलें 
पिशें लागिल्लें. सकाळ-सांज ताणें कांतार म्हणलें ना जाल्यार शिताउंडी 
ताच्या गळ्यासकयल देंवनासली. 

कायतू कुरयेंत येतालो. उपरांत सायकल घेवन तो वाड्या -वाड्यार 
चिटयो घेवन भोंबतालो. चिटयो सगळ्याक वाट्टामेरेन ताचो आख्खो एक 
मायतो वतालो. इतलो वेळ सायकलेचीं पेडलां मारून, मारून तो कांसारूय 
जातालो. हालीं मिंगेलीचीं कांतरां म्हणपाक लागतसावन चिटयो केन्ना 
सोंपताल्यो आनी पेडलां कशीं घुंवतालीं ताका कळनासळें. 

खूब दीस जाले. कायतूचें मिंगेलीक मेळप जालें ना. कामा मुखार 
ताका कशेंच मेळपाक फावले ना. हालीं तेंपार खंयच्याय तियात्रांत मिंगेलीचें 
नांवूय आयकुपाक आयलें ना. जायत्या जाणांकडल्यान वासपूस तो काडत 
आसलो पूण मिंगेलीची सारकी खबर मेळनासली. कायतूक खंयतरी चुकल्या 
चुकल्याभशेन जातालें. कायतून मिंगेलीक खुबशीं पत्रां बर्‍यल्लीं. ताच्या 
एकय पत्राची जाप ताका मेळळी ना. 

येवजिनासतना एखादें काम थाच्यार पडचें आनी मन सुखावचे ते तरेन 
कायतूचें जालें. अवचीत ताची बदली मिंगेलीचे गांवांतूच जाली. मिंगेलीच्या 
गांवांत पावप म्हळ्यार एकेच रातीन करोडपती जाल्ळेवरी ताका दिसले. 
आतां सदांखातीर मिंगेलीक मेळप जातलें ह्या विचारान तो पाख्यावरीं उडूक 
लागलो. नाचूंक लागलो, कलसांव सुटून पडमेरेन. 

गांवांत पावल दवरतांच सोमतोच तो मिंगेलीच्या घरा गेलो. भायर 
रावन नेटान ताणें उलो माल्लो, “Hiss मिंगेलबाब.' फुडलें दार sada 
| आसले पूण कोणाचीच थंय जाग नासली. बरोच वेळ ताणें वाट पळयली. 
आनीक एक फावट ताणें मोठ्यान उलो माल्लो. थोड्या वेळान घरांत भितर 
कोण एकलो हालिल्लेभशेन जालो. ताका पळोवन कायतून म्हणले, ““ओऽगा, 
मिंगेलबाब आसा?'' आयकले, ना आयकल्लेभशेन ताणें केले. कायतूच्या 
मनांत जाले, इतले तेंपान मिंगेलबाबाक मेळपाक म्हण आयला. तोवय 
हांगांमेरेन, आता मेळनासतना. कसो वचूं? आतां निदान ताची खबर तरी 
घेवन Fadel. HAL दाराशी आयलो. भितर आशिल्ल्याक ताणें जोखून 
पळयलें. ताचेर नदर पडटांच कायतू थिरावलो, सामको, आबूज जालो. 
__ ताचो स्वतावेलो विस्वासच गेलो. 'मिंगेलबाब' म्हण कायतून ताका घट्ट 
वेंग माल्ली. 
तो मिंगेलच. मिंगेल आदले परस जिवान अर्दान लेगीत नासलो. ताचे 
पोले Uses. आग सुकिल्लें. केंस आनी खाड तण करें वाडिल्लें. आंगार 
म्हेळे कपडे. कालसांव एकेकडेन आनी तो एकेकडेन. सगळोच अस्कत 
जाल्लो. Wes नदरेन तो ताका पळयतालो. ताचें मन खंय तरी शेणून 
गेल्ले. आपूण खंय आसा हाची लेगीत ताका सुद्द नासली. जिवाजाळांनी 
आपले भितरच कितें तरी तो बडबड़टालो. कायतूक तर तो वळखलोच ना. 
तरी कायतून म्हणले, ' आरे मिंगेलबाब म्हाका तूं वळखलो ना? आरे ! हांव 
' कायतू मरे! 
मिंगेल वोगीच रावलो ताची भासच ताका सजमनासलेभशेन. अवचीत 
हैं अशे घडपाक कसलें कारण जालें काय? कायतू चित्तालो. ताची गत 
पळोवन राती तो घोंटभर उदकूच पियेवन न्हिदिल्लो. 
दुसरे दिसासावन कायतू आपल्या कामाक लागिल्लो. चिटयो घेवन तो 
वाड्यावाड्यार भोंवतालो. मिंगेलीच्या घरामुखार पावनाफुडें ताचे मन भरून 
येतालें. कामार गेल्लेकडेन लेगीत ताका सूख लागनासलें. 

केन्ना केन्ना मिंगेलीच्या नांवान चीट आसताली. कितलोय सुदूदीभायर 
तो आसलो तरी घरामुखार येवन कापीण वाजयताच जीव सोडीत तो चीट 
व्हरूक येतालो. एक-एक फावट कार्तेर घेवन येवंचे आदींच तो रस्त्यार 
येवन चिटयेची वाट पळयतालो. चीट हातांत मेळटाच ती चीट फोडून तो 
वाचतालो. आनी जशें चिटयेंत कोणें कांयच बरोवंक नासलेभशेन ते चिटयेच्यो 
तिस्तेन तिसत्यो करतालो. कायतूक हाचें अजाप दिसतालें. जसो कोण आपल्या 
मोगाळ मनशाची वाट पळयता आनी ते मनशाची खबरच मेळना जातकच 
दुख्ख जावंचें ते तरेचें दुख्ख ताचे मदीं दिसून येतालें. 

फकत चिटये पुरतें ताचे भायर-भितर यो-वच जातालें. बाकी वगोत 
काळखा कुडींत रावंक तो पसंद करतालो. जसो आख्खो संवसार ताचेर 
रागार जाल्लेभशेन. 

गांवागांवांत तियात्र चालूच आसले. मिंगेल नासल्यान तियात्रांक तितलो 
नेट नासलो. जांव तांचें तियात्रय फामाद जायनासलें. आयज मिंगेलीचो 
वालोर तियात्रीस्ताक कळून चुकिल्लो. आजून जायते तियात्रीस्त ताच्या 
घराकडेन येताले पूण ताका ते तरेचो पळोवन ते निर्शेवन वताले. 

मिंगेल कसोय आसूं पूण कायतूक तो जाय आसलो. निदान ताच्या . 
जिवाक तरी तो व्हडसो दिसतालो. जीव घालून ताची तो खबर घेतालो. 
सदांच खावंक व्हरून दितालो. ताका दिसतालें ताणें परतून आदलेभशेन 
उबो रावंचें. केन्नाकाय ताका ताची चाल बदल्ल्यार पुरो जाल्ली. 

आयज मिंगेल खंयच्या जगांत वावुरता ताचें ताकाच खबर. तो आसा 
पारा आसलो. हालीं तर तो बरोच सडसडिल्लो. ताका पळयल्यार वोत वारें 
खावन जगता काय दिसतालें. आंगार बारीक जोर सोंशिल्लेभशेन लकत 
मोडत तो चीट व्हरूंक येतालो. यो-वच करून आयज ती वाट उबीण . 
काडिल्लेभशेन जाल्ली. 

पळोवं नजो जावन कायतून एक दीस मिंगेलीविशीं ताचे शेजाऱयाक 
विचारलें. शेजाऱयान ताका सांगले, 

“ST मनशांचे अशेंच जाता. दुसऱयाक लिसांव शिकयतां शिकयतां 

स्वताकडेन तांचे लक्ष उरना. उपरांत तांकां असले दुर्येस बादता.'' तो ताचेकडेन 
चड़ उलयलो ना. पूण जें कितें उलयलो ताचो अर्थूय कायतूक कळ्ळोना. हे 
तरेन शेजारी कित्याक उलयलो काय? ह्या विचारांत गेल्ले-आयिल्लेकडेन 
_कायतू साप्पच घुस्पून पडिल्लो. 

दनपराचो वेळ. मिंगेल रस्त्यार येवन चिटयेची वाट पळयतालो. चिटयो 
वांटत कायतूय थंय पाविल्लो. आयज मिंगेलीच्या नांवार एकय चीट नासली 
सदचेभशेन कायतू मिंगेलीलागी उलयलो 

“मिर्गेलबाब, हें किते रे? कितें करून घेतलां तुर्वे आपलो येस्ताद? 
बेगीन बरो जा मरे! गोंयची पर्जा रावता तुका, परतून एक फावट तुजो 
आवाज आयकुपाक. 

'कायतू, किते उलयलो तें मिंगेलीक कळळेंच ना. तो घरची वाट धरून 
चलपाक लागलो. कांय फुडे पावतकच 1 ल्यान तों गुणूगुणपाक लागलो 
तें आयकून कायतूचे कुडींत मातसो जीव कांतार ताणें खंयतरी 
आयकल्लेशें जाल्ले. गुणगुणट्या कांतराचो करपाक लागलो 
परतून, परतून उगडास करूनय तें कांतार खंयचें आनी तै ताणें खंय म्हणटना 
आयकल्ले हाचो उगडास ताका येना जालो. बर्‍याच वेळान शेणिल्लीं वस्त 
हातीक सापडची आनी अजापचे SAM ताचें. जाले. तो आपले भितरूच 
मुराटलो, ASS तें कांतार!' 

हैं कांतार पयलेच फावट मिंगेलीन गोंयच्या सायबाच्या फेस्ताच्या 
तियात्राक म्हणिल्लें. कायतून पेडलां माल्लीं आनी तो फुडे वचपाक लागलो. 
आजुनय ते कांतार तो विसरूक नासलो. आदीं सावन तें कांतार ताच्या 
तोंडार घोळत आसले. आतां तो पेडलां मारतां मारतां तें कांतार म्हणपाक 
लागलो, ' आयज एक खबर घेवन आयलां.... Wel करून दुकांचीं AIST...” 

कांतार ताच्या तोंडांकूच आसले. पेडलां मारून तो एक चार वांव फुडें 
Tel आसत, इतल्यान रस्त्यार येतल्या एका मनशान घराकडेन वतल्या 

मिंगेलीक हुमच्यार पावचे आदींच हटकिलो. 
''ओऽऽमिंगेल! निदान आयज तरी बायलेची चीट आयल्या at?” 
कायतूक सट्ट जालें. ताचे सायकलीचीं पेडलां घुंबच ना जालीं. 9 
फुडलीं उतरां तो विसल्लो. ताणें फाटल्यान वळून पळयलें, फाटल्यान कणक्या 


माडाच्या कवळांत सूर्य तळमळिल्ल्यासारखो जावन फुगासांव भोगतालो. | 

आगुस्त बार्रेटो हो नव्या कोंकणी कथेचो एक बझरो. 
कलात्मकतां आनी कल्पकता अशे उंचायेवेल्यान कथेंतलें सत्‌ 
मांडटना तो ह्या वाठारांतले दायज रूपान वा आकारान इल्लेंय 
उणें जावंक दिना. ताची कथा सहजतायेन आनी सोपेपणान 
येता देखून, नितळ-निवळ हारशावरी ती बिंबीत जाता. 
एखाद्रया मनशाच्या चित्रणांतली प्रसंग आनी आशय हांची 
भरसण तांचे कथेक जिवसाण दिता. ताची स्वताची अशी 
एक सृजनशैली आशिल्ल्यान कथेचे नवे प्रवाह “एक वजा 
Uh’ ह्या संग्रहांतल्यान अळवार पाझरतात. 

हो ताचो पयलोच कथा संग्रह आसलो तरीय, ताचे 
कथेक बर्‍याच वर्सांचीय चितन-लेखनाची परंपरा आनी 
साधना आसा. एक फोटोग्राफर, व्हिडीओ चित्रण करपी, 
तियात्रीस्त अशा विविध गुणांनी संपन्न असो हो कलाकार, हे 
ताकींतल्यानूच कलात्मक चित्र साहित्यांतल्यान उबें करप ताचे 
लेखणेक सहज साध्य जालां. 

चित्रणाचो दोळो समिक्षेक नासता आनी समिक्षेक 
चित्रणाचो देखून, आगुस्त ह्या दोनांच्याय पलतडीं वचून वाचचो 
पडटलो. 


